



د پوهني وزارت

د تعليمي نصاب د پراختيا او د ښوونکو د

روزني معينيت

د تعليمي نصاب د پراختيا او درسي

کتابونو د تاليف لوی رياست

اسلامي ښوونه او روزنه

يوولسم ټولگی

اسلامي ښوونه او روزنه - يوولسم ټولگی

درسي کتابونه د پوهني په وزارت پورې اړه لري په بازار کې يې اخيستنه او
خرڅونه په کلکه منع ده. له سر څرړونکو سره قانوني چلن کېږي.

د چاپ کال: ۱۳۹۶ هـ. ش



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ




د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

اسلامي ښوونه او روزنه یوولسم ټولگی

د چاپ کال: ۱۳۹۶ هـ.ش.



ليکوالان

- استاد محمد آصف کوچی
- استاد سيد فاضل شاه
- استاد حبيب الله فوزي

علمي ايڊيٽ

- دكتور شير علي ظريفي

د ژبې ايڊيٽ

- مولف محمد سهراب ديدار

دیني، سياسي او کلتوري کمیټه

- مولوی قیام الدین کشاف
- استاد محمد آصف کوچی

د څارنې کمیټه

- دكتور اسدالله محقق د تعليمي نصاب د پراختيا او د بنوونكو د روزنې معين
- دكتور شير علي ظريفي د تعليمي نصاب د پراختيا د پروژې رئيس
- دكتور محمد يوسف نيازی د تعليمي نصاب د پراختيا او درسي کتابونو د تالیف لوی ریاست سرپرست

طرح او ډيزاين

عنايت الله غفاري

د چاپ چارې سمون: محمد کبير حقميل د پوهنې وزارت د نشراتو او اطلاعاتو رئيس.

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کیږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کیږي. درسي کتابونه باید د منځپانګې له مخې خورا بدایي وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بنسټ او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنګي ځوانان د پوهې، اخلاقو او معنویت لوړو څوکو ته ورسوي. د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کیږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

د موضوعاتو فهرست

- ۱ لومړی لوست - آسماني کتابونه.....
- ۵ دویم لوست - وحې.....
- ۸ دریم لوست - پر انبیاوو او رسولانو ایمان.....
- ۱۳ څلورم لوست - د انبیاوو او رسولانو علیهم السلام صفتونه.....
- ۱۷ پنځم لوست - اولو العزمه پیغمبران.....
- ۲۰ شپږم لوست - معجزه او سحر.....
- ۲۴ اووم لوست - کرامت او استدراج.....
- ۲۶ اتم لوست - قضاء او قدر.....
- ۳۰ نهم لوست - د برزخ حالات.....
- ۳۵ لسم لوست - بعث او حشر.....
- ۳۸ یوولسم لوست - د پیغمبر ﷺ شفاعت.....

۴۱

د حدیثو برخه

- ۴۲ دولسم لوست - غیبت لویه گناه ده.....
- ۴۶ دیارلسم لوست - مسلمان د مسلمان همداره ده.....
- ۴۹ څوارلسم لوست - د مشورې اهمیت.....
- ۵۲ پنځلسم لوست - د بېوزلو سره مرسته.....
- ۵۵ شپاړسم لوست - د لوڼو پالنه او روزنه.....
- ۵۹ اوولسم لوست - د حلالې روزې گټل.....
- ۶۲ اته لسم لوست - په دین کې آسانتیا.....
- ۶۶ نو لسم لوست - لعنت (بڼېرا) وېل.....
- ۶۹ شلم لوست - په چارو کې منځنی حالت غوره کول.....
- ۷۲ یوویشتم لوست - په ځوانۍ کې د الله ﷻ بنده گي.....
- ۷۶ دوه ویشتم لوست - په لار کې د کښیناستلو آداب.....

۸۰

د فقهې برخه

- ۸۱ در ویشتم لوست - کورنۍ.....
- ۸۵ څلور ویشتم لوست - نکاح.....
- ۸۷ پنځه ویشتم لوست - د نکاح مقدمات.....

- ۹۲ شپږ ويشتم لوست - د نکاح ارکان او شرطونه.....
- ۹۵ اوه ويشتم لوست - ولايت
- ۹۸ اته ويشتم لوست - کفائت.....
- ۱۰۰ نهه ويشتم لوست - د نکاح محرمات.....
- ۱۰۳ ديرشم لوست - رضاعي محرمات (حراموالي).....
- ۱۰۵ يو ديرشم لوست - موقتي محرمات.....
- ۱۰۹ دوه ديرشم لوست - مُتعه.....
- ۱۱۱ درې ديرشم لوست - مهر.....
- ۱۱۵ څلور ديرشم لوست - وليمه.....
- ۱۱۸ پنځه ديرشم لوست - د بنځې او خواند حقوق.....
- ۱۲۲ شپږ ديرشم لوست - د خواند حقوق په بنځه باندې.....
- ۱۲۶ اوه ديرشم لوست - حجاب.....
- ۱۳۲ اته ديرشم لوست - د بنځې او ميرپه د ستونزو د حل لارې.....
- ۱۳۶ نهه ديرشم لوست - طلاق.....
- ۱۳۹ څلويښتم لوست - د طلاق ډولونه.....
- ۱۴۱ يو څلويښتم لوست - د تفریق ډولونه (۱).....
- ۱۴۵ دوه څلويښتم لوست - د تفریق پاتې ډولونه (۲).....

آسماني کتابونه

الله تعالی د خپلو بندگانو د لارښوونې لپاره وخت پر وخت کتابونه را لېرلې دي، تر څو دوی د هغو کتابونو له لارښوونو سره سم خپل ژوند عیار او د دنیا او آخرت نېکمرغی خپلې کړي.

د کتاب تعریف

کتاب په لغت کې له کتابت څخه اخیستل شوی او لیکنې ته ویل کېږي او آسماني کتاب د الله تعالی د لارښوونو هغه کلام دی چې د خپلو رسولانو څخه یې یو رسول ته ورکوي چې خلکو ته یې ورسوي.

د تعریف شرح

له کتاب څخه دلته د الله تعالی کلام مراد دی چې له نور او لارښوونو څخه برخمن دی، الله تعالی په هره زمانه کې د خپلو بندگانو د لارښوونې لپاره آسماني کتاب را نازل کړی چې هغوی دغه آسماني کتاب د خپل سپېڅلي قانون په توګه قبول کړي او پیروي یې وکړي چې د دنیا په ستونزمنو او کرکېچنو لارو کې خپله لار ورکه نه کړي.

د آسماني کتابونو د اثبات دلایل

په آسماني کتابونو باندې د ایمان د اثبات لپاره په قرآن کریم او د نبی کریم ﷺ په مبارکو احادیثو کې ډېر زیات دلایل شته چې مور یې دلته په لنډ ډول بیانوو:

قرآن کریم

الله تعالی په قرآن کریم کې فرمایي: ﴿قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَيْ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَى وَعِيسَى وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ﴾ [البقرة: ۱۳۶] ژباړه: ووايي چې! مونږ ایمان راوړیدی په الله او پر هغه هدایت چې مونږ ته راغلی دی او هغه چې ابراهیم عليه السلام، اسماعیل عليه السلام، اسحاق، یعقوب او د یعقوب عليه السلام څوڅات ته راغلی ؤ او هغه چې موسی عليه السلام، عیسی عليه السلام او نورو ټولو پیغمبرانو ته د هغو د رب له لوري ورکړی شوی ؤ، مونږ د هغو په منځ کې هیڅ توپیر نه کوو، او مونږ الله ته سر ټیټوونکي یو.

پدې مبارک آیت کې الله تعالی مؤمنان مامور کړي چې په قرآن کریم او هغو کتابونو چې له قرآن کریم څخه مخکې نازل شوي ایمان راوړي.

الله تعالی په بل ایت کې فرمایي: ﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾ [البقرة: ۲۸۵]

ژباړه: پیغمبر پر هغه هدایت ایمان راوړیدی، چې د هغه د رب له خوا پر هغه نازل شوی دی او څوک چې د دې پیغمبر منونکي دي، هغوی هم دا هدایت د زړه په مینه منلی دی. دوی ټولو الله، د هغه پرښتې، د هغه کتابونه او د هغه پیغمبران عليهم السلام منلي دي او د هغو وینا دا ده چې: "مور د الله په پیغمبرانو کې یو له بله توپیر نه کوو، مور حکم واورېده او اطاعت مو ومانه زموږ څښتنه! مور ستا څخه د گناه د بښنې غوښتونکي یو او همدا ستا لوري ته زموږ درتگ دی.

الله تعالی پدې مبارک آیت کې د نبی کریم صلی الله علیه و آله او مؤمنانو د ایمان صفت بیان کړی او هغه څه یې پکې څرگند کړي چې دوی په ایمان راوړلو پرې مامور شوي دي چې هغه ایمان په الله تعالی، ملائکو، کتابونو او رسولانو دی.

همدارنگه الله تعالی په یو بل مبارک آیت کې داسې فرمایي: ﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ [النساء: ۱۳۶] ژباړه: ای مؤمنانو! په الله، په رسول یې او په هغه کتاب ایمان راوړئ چې الله تعالی پر خپل رسول را نازل کړی او په هغه کتاب چې پرمخ یې نازل کړی او څوک چې له الله او د هغه له ملائکو، کتابونو، رسولانو او وروستی ورځې نه منکر شي نو رښتیا چې هغه په بې لاریتوب کې ډېر لرې ولاړ.

حدیث شریف

کله چې جبرئیل عليه السلام له نبی کریم صلی الله علیه و آله څخه د ایمان په هکله پوښتنه وکړه، رسول الله صلی الله علیه و آله ورته وفرمایي: «أَنْ تُوْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدَرِ خَيْرِهِ وَشَرِّهِ»^(۱) ژباړه: ایمان دې ته ویل کيږي چې ته ایمان او یقین وکړې په الله تعالی او د

هغه په ملائکو، کتابونو، رسولانو، د قیامت په ورځ او پدې ایمان او باور ولرې چې د خیر او شر ټولو اندازه د الله تعالی له لوري ده.

په آسماني کتابونو د ایمان لرلو حکم

په ټولو آسماني کتابونو چې د الله تعالی له لوري را نازل شوي ایمان راوړل، یقین او باور کول پرې فرض دي.

آسماني کتابونو ته د خلکو اړتیا

د بشر د تاریخ له پلټلو څخه څرگندیږي چې انسان له یو لوري ځان غوښتنه لري، ځان خوښوي او د نورو آزادي او حقوق د برلاسي توب په وخت کې اکثرا په نظر کې نه نیسي.

فعالیت: له پخواني او معاصر تاریخ څخه د ظالمو چارواکو او زورورو خپلسرو قومونو د بشري ځان غوښتنې ځینې بېلگې د مثال په توګه په وار سره بیان کړئ.

او له بل پلوه د بشر پوهه نیمګړې ده، د کایناتو او د هغو د خالق په اړه له لارښوونې پرته حقیقت ته نه شي رسېدای او په همدې توګه د ټولنیزو اصولو او قوانینو په هکله یې علم نیمګړی دی، غوره او ګټورې لارې چارې په خپل سرۍ سره نه شي پېژندلی، الله تعالی د انسان دې نیمګړتیا ته زمونږ پام را اړوي فرمایي: **(أَيَحْسَبُ الْإِنْسَانُ أَنْ يُتْرَكَ سُدًى * أَلَمْ يَكُنْ نَظْفَةً مِّنْ مَّنِيٍّ يُمْنًى)** [القیامة: ۳۶، ۳۷] آیا انسان گمان کوي چې خپل سرۍ دې پرې ښودل شي، آیا دی د منیو نطفه نه و چې په رحم کې غورځول کېده.

فعالیت

- زده کوونکي دې په وار سره د لاندې پوښتنو او ځوابونو په هکله خبرې اترې وکړي:
۱. هغه فیلسوفان چې په خپل عقل باندې په تکیه کولو یې د بشر د ژوند لپاره قوانین رامنځته کړي، آیا د ژوند د اصولو په هکله سره یوه خوله دي؟
 ۲. نو آیا بشر د دې وړتیا لري چې خپل سرۍ پرې ښودل شي؟
 ۳. د الله تعالی له لوري د شریعت رالیولو ته څه اړتیا لیدل کیږي؟

نو بشر سخته اړتيا درلوده چې الله تعالى د دوې د لارښوونې او له هک پک کيدو څخه د ويستلو لپاره په بېلابېلو وختو کې پيغمبران را واستوي او د هغوی په لاس شريعتونه او کتابونه رانازل کړي.

الله تعالى فرمايي: **﴿رُسُلًا مُّبَشِّرِينَ وَمُنذِرِينَ لِنَاسٍ لِّئَلَّا يُكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا﴾** [نساء: ۱۶۵]، ژباړه: (الله تعالى) زېری ورکوونکي او وپروونکي پيغمبران راواستول چې له هغوی وروسته د خلکو لپاره په الله تعالى کوم حجت نه وي او الله تعالى غالب او د حکمت خاوند دی.

دا خبره ضروري ده بايد پرې پوه شو چې د ټولو آسماني کتابونو پېغام په قرآن کریم کې شتون لري او دغه کتاب د ټول بشریت د لارښوونې وروستنی کتاب دی. په دې سربېره د الله په دې کتاب کې برکتونه دي، د هغه تلاوت ذکر دی او په دنیا کې د رحمتونو او په آخرت کې د ژغورنې سبب گرځي.



۱. کتاب تعريف کړئ!
۲. په آسماني کتابونو باندې د ايمان د اثبات دلايل ووايي!
۳. رسول الله ﷺ جبرئيل عليه السلام ته د ايمان په هکله څه وويل؟
۴. په آسماني کتابونو باندې د ايمان حکم بيان کړئ!
۵. آسماني کتابونو ته خلک څه اړتيا لري؟

کورنۍ دنده

زده کوونکي دې آسماني کتابونو ته د خلکو د اړتيا تر سرليک لاندې يوه مقاله وليکي چې له شلو کرښو کمه نه وي.

وحی

پدې لوست کې مور په وحې باندې له ایمان راوړلو څخه بحث کوو. وحې څه ته ویل کېږي؟ وحې د چا له خوا په چا باندې نازلېږي؟

د وحې تعریف

وحې په لغت کې په ډېرو معناگانو سره استعمال شوې ده لکه: اشاره، پیغام، الهام، خفي کلام، امر او کتابت.^(۱) او د عقایدو د علم په اصطلاح کې د الله تعالی له لوري په پټه او خارق العاده طریقي سره د نبی خبرولو ته وحې ویل کېږي.^(۲)

د تعریف شرح

وحې د الله تعالی له لوري له هغه چا سره چې د پیغمبرۍ لپاره یې غوره کړی وي په هر هغه څه چې اراده یې لري، په خفي او داسې طریقو سره خبرولو ته ویل کېږي چې د بندگانو په وس او توان پوره نه وي.

د وحې د ثبوت دلیل

نقلي دلیل: حضرت محمد ﷺ لومړنی پیغمبر نه و او نه لومړنی انسان و، چې خلکو ته یې له وحې څخه خبرې کولې او دوی یې په اسماني خبرو باندې خبرول، بلکې له آدم ﷺ څخه پیل تر حضرت محمد ﷺ پورې ډېر پیغمبران تېر شوي چې خلک یې له وحې څخه خبرول. دوی له خپلو ځانونو څخه خبرې نه جوړولې بلکې د الله تعالی له لوري په رالېږلې وحې به یې دوی خبرول لکه څرنګه چې الله تعالی فرمایي: ﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ وَأَوْحَيْنَا إِلَى إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَى وَأَيُّوبَ وَيُونُسَ وَهَارُونَ وَسُلَيْمَانَ وَآتَيْنَا دَاوُدَ زَبُورًا ﴿۱۶۳﴾ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ وَكَلَّمَ اللَّهُ مُوسَى تَكْلِيمًا﴾ [النساء: ۱۶۳، ۱۶۴] ژباړه: ای محمده ﷺ مور تا ته په هم هغه شان وحې لېږلې ده، لکه چې نوح ﷺ او له هغه وروسته پیغمبرانو ته مو لېږلې وه. مور ابراهیم ﷺ، اسمعیل ﷺ، اسحاق ﷺ، یعقوب ﷺ او د یعقوب ﷺ اولادې، عیسیٰ ﷺ، ایوب ﷺ، یونس ﷺ، هارون ﷺ او سلیمان ﷺ ته وحې ولېږله او مور داؤد ته زبور ورکړ، او مور پر هغو پیغمبرانو هم وحې نازله کړې چې د هغو یادونه مو له دې نه

۱ - لسان العرب، القاموس المحیط، تفسیر الرازي او تفسیر البیضاوي.

۲ - مناهل العرفان - (۱ / ۴۶)

مخکې تا ته کړېده او پر هغو پیغمبرانو هم چې د هغو یادونه مو تاته نه ده کړې. الله له موسی عليه السلام سره داسې خبرې کړي دي لکه څنگه چې خبرې کپري.

په یو بل آیت کې الله تعالی د محمد صلى الله عليه وسلم په هکله فرمایي: **﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾** [النجم: ۳، ۴] ژباړه: هغه له خپل نفسي خواش څخه نه غبرېږي، دا خو یوه وحې ده چې پر هغه نازلېږي. همدارنگه الله تعالی په یو بل آیت کې فرمایي: **﴿أَكَانَ لِلنَّاسِ عَجَبًا أَنْ أَوْحَيْنَا إِلَىٰ رَجُلٍ مِنْهُمْ أَنْ أَنْذِرِ النَّاسَ وَبَشِّرِ الَّذِينَ آمَنُوا أَنْ لَهُمْ قَدَمٌ صِدْقٍ عِنْدَ رَبِّهِمْ قَالَ الْكَافِرُونَ إِنَّ هَذَا لَسَاحِرٌ مُّبِينٌ﴾** [یونس: ۲] ژباړه: آیا د خلکو له پاره دا د حیرانتیا وړ خبره شوه چې مور له همغو څخه یو سړي ته وحې وکړه چې (په غفلت کې لوېدلي) خلک را وینس کړه او څوک چې پې ومني هغو ته زېری ورکړه چې د دوی له پاره د هغو له رب سره ریښتونی عزت او سرلوري ده؟ منکرانو وویل چې دا سړی ښکاره کوډگر دی؟.

عقلي دليل

وحې یو ریښتونی واقعیت دی، څوک چې د الله تعالی پر وجود او د هغه د قدرت په کمال ایمان لري د وحې له وجود څخه نه منکرېږي.

فعالیت: زده کوونکي دې د وحې د دلیلونو په اړه یو له بل سره مباحثه وکړي.

پر وحې د ایمان حکم

په ټولو نازل شویو کتابونو او په ټولو وحیو باندې په اجمالی توګه ایمان او باور لرل فرض دي.

د وحې ډولونه

الله تعالی خپلو پیغمبرانو ته په درې ډوله وحې کړې ده:

۱. د الهام او خوب په توګه وحې.

أ. الهام: لکه څرنګه چې نبي کریم صلى الله عليه وسلم فرمایي: **«إن روح القدس نفث في روعي أن نفسا لن تموت حتى تستكمل أجلها وتستوعب رزقها فأجملوا في الطلب ولا يحمن أحدكم استبطاء**

الرزق أن يطلبه بمعصية فإن الله لا ينال ما عنده إلا بطاعته»^(۱) ژباړه: یقیناً چې جبرائیل عليه السلام

زما په زړه کې دا خبره الهام کړه چې هېڅ نفس تر هغه وخته نه مړ کېږي تر څو

خپله ټاکلې نېټه پوره کړي او خپل رزق پوره تمام کړي، نو رزق له روا لارو

وغواړئ او د رزق ورو کېدل او کموالی دې په تاسو کې هېڅ یو دې ته اړ نکړي

چې په ناروا لارو پې ولټوي. ځکه هغه څه چې د الله تعالی په وړاندې شته هغه د طاعت څخه پرته په نورو ناروا لارو نه شي تر لاسه کېدای.

ب. په خوب کې لیدل: لکه څرنگه چې الله تعالی ابراهیم عليه السلام ته په خوب کې وحې وکړه چې خپل زوی اسماعیل عليه السلام ذبحه کړي او له همدې رښتینو خوبونو څخه پر حضرت محمد عليه السلام باندې وحې پیل شوې ده.

۲. د پردې تر شا خبرې کول: یعنې پدې صورت کې به د پیغمبر او الله تعالی تر منځ واسطه موجوده نه وه، بلکې پرته له واسطې به الله تعالی خپل پیغمبر ته وحې کوله لکه څرنگه چې موسی عليه السلام د الله تعالی خبرې پرته له واسطې څخه اورېدلې دي.

۳. د ملائکې په واسطه: یا به الله تعالی خپل پیغمبر ته ملائکه لېرله نو دې ملائکې به هغه وحې پیغمبر ته رسوله چې دا د جبرائیل عليه السلام دنده وه.^(۱)

د وحې پورتنې درې ډولونه الله تعالی پدې مبارک آیت کې داسې بیانوي: ﴿وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بآيَاتِهِ مَا يَشَاءُ إِنَّهُ عَلِيمٌ حَكِيمٌ﴾ [الشوری: ۵۱] ژباړه: هېڅ بشر دا مقام نه لري چې الله له هغه سره مخامخ خبرې وکړي یا خو د هغه خبرې په وحې (اشاره) سره وي یا د پردې تر شا، یا کوم پیغام راوړنکې (پرېشته) لېري او پرېشته د الله په حکم سره هر څه چې هغه غواړي وحې کوي، هغه لوړ او د حکمت خاوند دی.

فعالیت: زده کوونکي دې د وحې د ډولونو په اړه یو له بل سره بحث وکړي.



۱. وحې لغتاً او اصطلاحاً تعریف کړئ.
۲. د وحې د شتون د لیلونه بیان کړئ.
۳. په وحې باندې د ایمان حکم څه دی؟
۴. د وحې ډولونه بیان کړئ.
۵. هغه مبارک آیت ذکر کړئ چې الله تعالی د وحې ډولونه په کې ذکر کړي دي.

کورنۍ دنده

زده کوونکي دې د وحې په اړه په خپلو کتابچو کې یوه مقاله ولیکي چې له پنځو کرښو کمه نه وي.

پر انبیاوو او رسولانو ایمان

۱. نبی او رسول چا ته ویل کېږي؟
۲. آیا نبوت او پیغمبري په کار او زحمت سره ترلاسه کېدای شي؟

۱- د نبی او رسول تعریف

أ. نبی: چې د الله تعالی له لوري وحی ورته راغلی وي.
ب. رسول: هغه چا ته ویل کېږي چې الله تعالی خپلو بندگانو ته د خپلو احکامو د رسولو لپاره له نوي شریعت سره استولی وي.

۲. د نبی او رسول تر منځ توپیر

رسول هغه چا ته ویل کېږي چې الله تعالی خپلو بندگانو ته له نوي شریعت سره را استولی وي چې هغه خلکو ته ورسوي او نبی هغه دی چې الله تعالی د خپلو بندگانو د لارښوونې لپاره رالېږلی وي، برابره خبره ده که د پخوانیو انبیاوو شریعت خلکو ته رسوي، نوی شریعت ورسره نه وي او یا هم نوی شریعت ورکړل شوی وي، نو هر رسول ته نبی ویل کېږي، خو هر نبی ته رسول نه ویل کېږي.

۳. د انبیاوو شمیر

په قرآن کریم کې د پنځه ویشو انبیاوو یادونه راغلې، اتلس تنه یې د الله تعالی په دې قول کې ذکر شوي: ﴿وَتِلْكَ حُجَّتُنَا آتَيْنَاهَا إِبْرَاهِيمَ عَلَىٰ قَوْمِهِ نَرْفَعُ دَرَجَاتٍ مِّنْ نَّشَاءٍ إِنَّ رَبَّكَ حَكِيمٌ عَلِيمٌ ﴿۸۳﴾ وَوَهَبْنَا لَهُ إِسْحَاقَ وَيَعْقُوبَ كُلًّا هَدَيْنَا وَنُوحًا هَدَيْنَا مِن قَبْلُ وَمِن ذُرِّيَّتِهِ دَاوُودَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ وَكَذَلِكَ نَجْزِي الْمُحْسِنِينَ ﴿۸۴﴾ وَزَكَرِيَّا وَيَحْيَىٰ وَعِيسَىٰ وَإِلْيَاسَ كُلٌّ مِّنَ الصَّالِحِينَ ﴿۸۵﴾ وَإِسْمَاعِيلَ وَإِسْحَاقَ وَيُونُسَ وَلُوطًا وَكُلًّا فَضَّلْنَا عَلَى الْعَالَمِينَ ﴿۸۶﴾﴾ (الأنعام: ۸۳ - ۸۶)

ژباړه: او دا زمونږ دليل دی چې ابراهيم ته مو د قوم په مقابل کې ورکړی و، چا ته چې مو خوښه شي درجې يې لوړوو، بې شکه ستا خښتن پږ د حکمت او علم خاوند دی او ده ته مو اسحاق او يعقوب وربښلي وو، ټولو ته مو لاره ښودلې وه، او نوح ته مو پخوا لاره ښودلې وه او د ده له اولادې څخه داوود، سليمان، ايوب، يوسف، موسی او هارون

وو او مونږ نېک عمله خلکو ته همداسې غوره بدل ورکوو او زکریا، یحیی، عیسی او الیاس ټول له صالحانو څخه وو او اسماعیل، الیسع، یونس، لوط او نور ټول مو په نورو خلکو غوره گرځولي وو.

او اوه تنه ېې په نورو ځایونو کې ذکر شوي چې هغوی عبارت دي له: آدَم، إِدْرِيس، هُود، صَالِح، شَعِيب، ذُو الْكِفْلِ او مُحَمَّدٌ خَاتَمُ النَّبِيِّينَ (عَلَيْهِمْ جَمِيعًا صَلَوَاتُ اللَّهِ وَسَلَامُهُ).

په قرآن کې راغلي چې نور پیغمبران هم شته، الله تعالی فرمایي: **﴿وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ﴾** [النساء: ۱۶۴]

او په حدیثو کې د انبیاوو شمېر یو لک او څلورویشت زره او د رسولانو شمېر درې سوه او دیارلس ښودل شوی، خو علماء وایي چې په دې حدیثونو کې ضعف دی^(۱) نو د مجموعي تعداد په هکله ېې توقف غوره دی.

۴. په رسولانو باندې د ایمان د اثبات دلیل

الله تعالی په خپل کتاب قرآن کریم کې فرمایي: **﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا نُفِرُّ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾** [البقره: ۱۸۵] ژباړه: پیغمبر پر هغه هدایت ایمان راوړیدی، چې د هغه د رب له خوا پر هغه نازل شويدي او څوک چې د دې پیغمبر منونکي دي، هغوی هم دا هدایت د زړه په مینه منلی دی. دوی ټولو الله، د هغه پرښتې، د هغه کتابونه او د هغه پیغمبران عليه السلام منلي دي او د هغو وینا دا ده چې: «مور د الله په پیغمبرانو کې یو له بله توپیر نه کوو، مور حکم واورېده او اطاعت مو ومانه زموږ څښتنه! مور ستا څخه د گناه د بښنې غوښتونکي یو او همدا ستا لوري ته زموږ درتگ دی.»

فعالیت: زده کوونکي دې په خپلو کې د نبي او رسول تر منځ پر توپیر بحث وکړي.

۵. په انبیاوو او رسولانو باندې د ایمان حکم

په ټولو انبیاوو او رسولانو عليهم السلام باندې ایمان لرل فرض او د اسلامي عقیدې له ارکانو څخه شمېرل کېږي نو له یو نبي او رسول څخه انکار د ټولو انبیاوو او رسولانو

۱ — د ابن کثیر تفسیر د دې آیت لاندې (وَرُسُلًا لَمْ نَقْصُصْهُمْ عَلَيْكَ).

څخه انکار بلل کېږي، له همدې امله مسلمان د تل لپاره له خپلې عقیدې سره سم دا گواهي ورکوي چې د هېڅ نبی تر منځ په ایمان کې توپیر نه کوي، په ټولو رسولانو او نبیانو باندې پرته له کوم توپیره یو ډول ایمان لري ځکه دوی ټول د الله تعالی له لوري را استول شوي دي.

۶. نبوت الهي ورکړه ده

نبوت یوه الهي ورکړه ده. هر هغه چا ته چې الله تعالی وغواړي نبوت او رسالت ورکوي، په شوق، کوشن او خپله خوښه هېچا ته نه ورکول کېږي، یعنې دا چې په عبادت، ریاضت او زیار نه تر لاسه کېږي، الله تعالی د انبیاوو توصیف په قرآن کریم کې داسې کړی دی: **﴿وَأَنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ﴾** [ص: ۴۷]

ژباړه: په يقيني توگه زموږ په نزد هغوی په غوره شویو نېکو کسانو کې شمار دي له دې. آیت څخه دا څرگنده شوه چې انبیاء د الله ﷺ د لوري غوره شوي کسان دي.

فعالیت: زده کوونکي دې پر انبیاوو او رسولانو باندې د ایمان د حکم په اړه یو له بل سره بحث وکړي.

۷. په نبیانو او رسولانو باندې د ایمان تفصیل

په انبیاوو او رسولانو باندې ایمان درلودل د قرآن او سنتو په رڼا کې تفصیل لري چې په لاندې کرښو کې ورته اشاره کوو:

۱. پر هغو انبیاوو او رسولانو باندې ایمان لرل چې الله تعالی په قرآن کریم کې ذکر کړي دي او ټول شمېر یې پنځه ویشته تنه دی، همدارنگه پدې باندې هم ایمان لرل چې الله تعالی لدې ذکر شویو پیغمبرانو څخه پرته نور هم را استولي دي.
۲. پدې ټینګ باور او ایمان لرل چې د ټولو انبیاوو د بلنې محور د الله تعالی د یوالي منل او د هغه عبادت و.
۳. پرته له توپیره په ټولو انبیاوو باندې ایمان لرل، د دوی د نبوت او رسالت تصدیق کول، سره لدې پدې باور لرل چې ځینې یې له ځینو نورو څخه غوره او محمد ﷺ تر ټولو پیغمبرانو غوره دی.

۴. پدې باندې ایمان او باور لرل چې دوی ټول انسانان دي او د الوهیت هېڅ ډول خصوصیات نه لري.
۵. پدې باندې ایمان لرل چې انبیاء او رسولان له ټولو خلکو څخه د علم، عمل او اخلاقو له پلوه کامل دي، دوی خپل امانت پوره کړی او رسالت یې په پوره امانت داری سر ته رسولی دی.
۶. پدې باندې ایمان لرل چې الله تعالی د خپلو انبیاوو د تصدیق لپاره دوی ته معجزې ورکړي دي.
۷. پدې باندې ایمان لرل چې د نبوت لړۍ په محمد ﷺ پای ته رسېدلې او محمد ﷺ ټولو خلکو ته استول شوی دی او د ده له رحلت څخه وروسته بل نبي یا رسول د قیامت تر ورځې پورې نه راځي او د وحې لړۍ پای ته رسېدلې ده.

فعالیت: په قرآن کریم کې د څو پیغمبرانو نومونه ذکر شوي دي؟

۸. په انبیاوو او رسولانو باندې د ایمان معنا

الله تعالی په خپل کتاب قرآن کریم کې فرمایلي دي: **﴿قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِن رَّبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ﴾** [البقرة: ۱۳۶] ژباړه: ووايي چې! مونږ ایمان راوړیدی په الله او پر هغه هدایت چې مونږ ته راغلی دی او هغه چې ابراهیم عليه السلام، اسماعیل عليه السلام، اسحاق، یعقوب او د یعقوب عليه السلام څو ځوات ته راغلی ؤ او هغه چې موسی عليه السلام، عیسی عليه السلام او نورو ټولو پیغمبرانو ته د هغو د رب له لوري ورکړی شوی ؤ، مونږ د هغو په منځ کې هیڅ توپیر نه کوو، او مونږ الله ته سر ټیټوونکي یو.

په انبیاوو او رسولانو باندې ایمان او ټینگ باور لرل دې ته وایي چې الله تعالی خپلو ځینو بنده گانو ته وحې کوي تر څو خلکو ته د الله تعالی د نعمتونو زېږی ورکړي او د هغه له عذاب څخه یې ووېروي، خو دا هر څه یوې موخې ته د رسېدو لپاره تر سره کوي چې هغه د الله تعالی عبادت، د دین اقامت او الله تعالی په ربوبیت، الوهیت، سماوو او صفاتو کې یو گڼل دي.



لاندې پوښتنې ځواب کړئ:

۱. نبي او رسول تعريف کړئ.
۲. نبي او رسول څه توپير لري؟ په لنډو ټکو کې يې بيان کړئ.
۳. آيا نبوت په زيار او عبادت سره تر لاسه کيږي؟
۴. په انبياوو او رسولانو باندې د ايمان د وجود دلايل ذکر کړئ.
۵. په قرآن کریم کې د څو پيغمبرانو نومونه راغلي دي؟ کوم چې درته ياد دي وپې ليکئ.
۶. په انبياوو او رسولانو باندې ايمان څه حکم لري؟



زده کوونکي دې د نبي او رسول په اړه په خپلو کتابچو کې يوه مقاله وليکي چې له شپږو کړنو کمه نه وي.

د انبياوو او رسولانو عليهم السلام صفتونه

الله تعالی پیغمبران د ښو، غوره او نیکو صفتونو خاوندان ګرځولي دي تر څو په ښه توګه خلک نېکې لارې ته دعوت کړي. همدارنګه الله تعالی دوی له ټولو هغو خویونو او کړنو څخه چې د نبوت له منصب سره مناسب نه دي، پاک او سپېڅلي کړي دي.

د انبياوو صفتونه

د انبياوو عليهم السلام ځيني صفتونه په قرآن کریم کې ذکر شوي دي، چې په لاندې ډول بیانېږي:

۱. عصمت

د عصمت تعریف: عصمت په لغت کې حفظ او ساتلو ته وايي. او د عقایدو د علم په اصطلاح کې عصمت (پاکوالي) د الله تعالی هغه لطف دی چې پیغمبر د نېکو کارونو کولو ته هڅوي او د بدو کارونو له کولو څخه یې ساتي، له انسان څخه اختیار نه ساقطوژ تر څو د ازمايښت او امتحان حقیقت باقي وي.^(۱)

د تعریف شرح

الله تعالی خپل ټول انبياء په خپل فضل او کرم سره له نبوت څخه مخکې او وروسته له ټولو ګناهونو څخه پاک ساتلي دي، داسې ځواک یې ورکړی دی چې د نېکو کارونو کولو ته یې هڅوي او د ناوړه کارونو له کولو څخه یې منع کوي، خو له دوی څخه اختیار نه ساقطوي.

له ګناهونو څخه د انبياوو عليهم السلام عصمت

د ښه وضاحت لپاره د انبياوو عصمت په لاندې ډول شرح کوو:

أ. کبائر ګناهونه: کبیره ګناه هغې ګناه ته ویل کېږي چې یا په دنیا کې حد ورته ټاکل شوی وي او یا د جهنم په اور باندې وعده ورکړل شوې وي او یا لعنت او یا غضب ورباندې ویل شوی وي.

ب. صغائر ګناهونه: صغیره ګناه هغې ګناه ته ویل کېږي چې په دنیا کې حد ونه لري او په آخرت کې ورته عذاب نه وي ټاکل شوی.

لومړۍ: له لویو گناهونو څخه د انبیاوو علیهم السلام عصمت (پاکي) ټول انبیاء کرام له بعثت څخه مخکې او وروسته له ټولو لویو گناهونو لکه: کفر، دروغ ویل او داسې نورو څخه پاک او سپېڅلي دي، له دوی څخه قصداً او یا سهواً هېڅ وخت لویه گناه نه پېښېږي، بلکې له دې ټولو گناهونو څخه معصوم دي.

د دې عصمت دلایل

څرنګه چې د انبیاوو له ټولو ستره او مهمه دنده خلکو ته د الله پیغام رسول دي نو قرآن په څرګندو ټکو کې په دې هکله د هغوی په صدق گواهي ورکړې، الله تعالی فرمایلي دي: ﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴] ژباړه: هغه له خپل نفسي خواهش څخه نه غږېږي، دا خو یوه وحی ده چې پر هغه نازلېږي.

همدارنګه نبي کریم ﷺ په خپل یوه مبارک حدیث شریف کې فرمایي: **عن أبي هريرة رضي الله عنه قال: قالوا: يا رسول الله إنك تُداعِبنا. قال: (إني لا أقولُ إلا حَقًّا)** ^(۱)

ژباړه: له حضرت ابو هريره رضي الله تعالى عنه څخه روایت دی چې اصحابو کرامو وویل: ای د الله تعالی رسوله! ته له مور سره ټوکې کوي. رسول الله ﷺ وفرمایل: زه له حق څخه پرته بل څه نه وایم.

همدارنګه د دوی په هکله الله تعالی فرمایي: ﴿وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ﴾ (الانعام: ۸۷) ژباړه: او دوی مو خوښ کړي او نیغه لاره مو ورته ښودلې.

دویم: له صغائرو (کوچنیو) گناهونو څخه د انبیاوو علیهم السلام عصمت

د امام ابو حنیفه رحمه الله په نزد پیغمبران علیهم الصلاة والسلام لکه څرنګه چې له لویو گناهونو څخه پاک او معصوم دي همدارنګه له صغائرو (کوچنیو) گناهونو څخه هم پاک او معصوم دي.

الله تعالی په قرآن کریم کې فرمایي: ﴿وَأَنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ﴾ [ص: ۴۷].

ژباړه: په یقیني توګه زموږ په نزد هغوی په غوره شویو ښکونکو کسانو کې شمار دي.

۲. بشریت: انبیاء او رسولان ټول بشر دي، خوراک، څښاک کوي، ویده کېږي، ناروغه کېږي، وري کېږي، تېري کېږي، نکاح کوي په غیږو باندې نه پوهیږي او د داسې نورو ټولو بشري صفتونو خاوندان دي. تر څو له خلکو سره صله رحمي وکړي، د

دوی له احساس څخه خبر وي او د مستقيمي لارې په بنودلو کې الله تعالی په دوی باندې قوي حجت قائم کړی، الله تعالی په دې اړه فرمایلي دي: **﴿لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَحِيمٌ﴾** [التوبة: ۱۲۸]. ژباړه: وگورئ تاسې ته یو پیغمبر راغلی دی چې په خپله له همدا تاسې څخه دی، په زیان کې ستاسې لوېدل پر هغه گران تمامېږي، هغه ستاسې د رغېدنې حرصناک دی. د مؤمنانو له پاره هغه خواخوږی او زړه سواندی دی.

۳. تبلیغ: خلکو ته د هغو احکامو رسول چې په رسولو یې مامور شوی وي تبلیغ بلل کېږي، تر څو هغوی ته د دنیا او آخرت د نېکمرغيو لارښوونه وکړي، چې دا کار ټولو پیغمبرانو تر سره کړی او هېڅ شی یې نه دی ورڅخه پټ کړی، الله تعالی پدې اړه فرمایلي دي: **﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ﴾** [المائدة: ۶۷] ژباړه: ای پیغمبره! څه چې ستا د رب له لوري پر تا نازل کړی شویدی هغه خلکو ته ورسوه. که داسې دې ونه کړل نو د هغه د پیغمبرۍ حق دې ادا نه کړ.

۴. زیرکتیا: هر نبي د زیرکتیا او لوړ فهم څخه برخمن وي، الله تعالی پدې اړه فرمایي: **﴿فَفَهَّمْنَاهَا سُلَيْمَانَ وَكُلًّا آتَيْنَا حُكْمًا وَعِلْمًا وَسَخَرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ وَكُنَّا فَاعِلِينَ﴾** [الأنبياء: ۷۹] ژباړه: نو په هغه وخت کې مور د فيصلې صحیح صورت سلیمان ته وښوده پداسې حال کې چې مور حکم او علم دواړو ته ورکړی و، له داؤد سره مور غرونه او الوتونکي ایل کړي وو چې پاکي یې بیانوله، د دغه کار کوونکي همدا مور وو.

۵. ناریتوب: ټول علماء پدې اتفاق دي چې الله تعالی ټول انبياء نارینه رالیرلي دي هېڅ ښځې ته د نبوت منصب نه دی ورکړای شوی، آن تر دې چې ځینو علماوو په دې خبره اجماع هم نقل کړې ده، ځکه الله تعالی فرمایلي دي: **﴿وَمَا أَرْسَلْنَا مِنْ قَبْلِكَ إِلَّا رَجُلًا نُوحِي إِلَيْهِمْ﴾** [يوسف: ۱۰۹] ژباړه: ای محمده (ﷺ) له تا نه مخکې چې مور کوم پیغمبران لیرلي وو هغوی هم ټول سړي وو، همغو لوري ته مور وحې لپرو. په پورتنی آیت کې د رجل لفظ ذکر شوی دی، او په عربي ژبه کې رجل نارینه ته ویل کېږي.

۶. له عیبونو څخه پاکوالی: پیغمبران له لاندې عیبونو څخه پاک او سپېڅلي دي:

- ا. هر پیغمبر د بعثت په وخت کې د خپلې زمانې له ټولو خلکو څخه د خلقت له مخې غوره وي.
- ب. هر نبي له داسې عیبونو څخه چې طبیعت ورڅخه نفرت کوي، پاک او سپېڅلی دی، لکه: پیس، جذام او داسې نور.
- ج. نبي د داسې کسب خاوند نه وي چې عرف یې بد وگڼي، لکه: ښکر لگول او داسې نور.
- د. نبي د زړه له سختوالي څخه پاک وي، ځکه که چېرې نبي بې رحمه او د سخت زړه خاوند وي نو بیا خلک ورڅخه نفرت کوي، الله تعالی پدې اړه داسې فرمایلي دي: ﴿فِيمَا رَحْمَةٍ مِنَ اللَّهِ لَنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ﴾ [آل عمران: ۱۵۹] ژباړه: ای پیغمبره (ﷺ) دا د الله لوی رحمت دی چې ته د دې خلکو لپاره ډېر نرم خوږه جوړ شوی یې، که داسې نه وای او ته توند خوږه او سخت زړی وای نو دا ټول به ستا له شاوخوا نه خواره شوي وو.

فعالیت: زده کوونکي دې د انبیاوو علیهم السلام د صفتونو په اړه یو له بل سره بحث وکړي.



۱. عصمت تعریف کړئ.
۲. د انبیاوو د عصمت دلایل بیان کړئ.
۳. د بشریت د صفت دلایل ووايئ.
۴. د تبلیغ د صفت دلایل ووايئ.
۵. د زیرکتیا د صفت دلایل ووايئ.
۶. د نارینتوب د صفت دلایل بیان کړئ.
۷. له کومو عیبونو څخه د انبیاوو پاکوالی لازمي دی؟

کورنۍ دنده



زده کوونکي دې د انبیاوو د صفتونو په اړه یوه مقاله ولیکي چې له لسو کرښو کمه نه وي.

اولو العزمه پیغمبران

ټول پیغمبران د الله تعالی په وړاندې معزز او د عزت خاوندان دي، ټول پیغمبران د ډېر زیات عزم، صبر او حوصلې خاوندان وو، خو ځیني پیغمبران الله تعالی په عزم سره ستایلي دي دا په دې دلالت کوي چې دوی د نورو انبیاءو علیهم السلام په پرتله د ډېر قوي عزم او د الله تعالی په وړاندې د ډېر لوړ مقام او لوړې درجې خاوندان دي.

د عزم تعریف

عزم صبر، ثبات او د یو کار د کولو لپاره قوي هوډ ته ویل کېږي.

ولې ځینو پیغمبرانو ته اولو العزم ویل کېږي؟

ځینو پیغمبرانو ته ځکه اولو العزم ویل کېږي چې دوی د دعوت او رسالت په کار کې له صبر، ډېر زغم او حوصلې څخه کار اخیستی دی، نو الله تعالی په اولو العزم صفت سره ستایلي دي او فرمایي: **﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ﴾** [الاحقاف، ۳۵] ژباړه: نو صبر کوه لکه چې همتناکو رسولانو صبر کولو.

د اولو العزمه پیغمبرانو شمېر

د اولو العزمه پیغمبرانو د شمېر په اړه له علماوو څخه ډېر قولونه نقل شوي دي خو د جمهورو علماوو په نزد اولو العزم پیغمبران پنځه کسان دي، حضرت نوح علیه السلام، حضرت ابراهیم علیه السلام، حضرت موسی علیه السلام، حضرت عیسی علیه السلام او حضرت محمد صلی الله علیه و آله و سلم.

چې الله تعالی پدې قول کې راټول کړي دي: **﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَى وَعِيسَى ابْنِ مَرْيَمَ وَأَخَذْنَا مِنْهُمْ مِيثَاقًا غَلِيظًا﴾** [الأحزاب: ۷] ژباړه: او هغه مهال چې مور له (ټولو) انبیاءو او (خصوصاً) له تا، نوح، ابراهیم، موسی او د مریمې زوی عیسی نه ژمنه واخیسته او بڼه پخه ژمنه مو ترې واخیسته.

او همدارنگه الله تعالی پدې مبارک آیت کې هم ذکر کړي دي: **﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَنفَرِقُوا فِيهِ كَبُرَ عَلَى الْمُشْرِكِينَ مَا تَدْعُوهُمْ إِلَيْهِ﴾** [الشورى: ۱۳] ژباړه: تاسو ته یې هماغه دین ټاکلی (بیان کړی) چې په هغه سره یې نوح ته سپارښتنه کړې وه او هغه چې تا ته مو

و چې کړې او په هغه سره مور ابراهيم، موسى او عيسى ته سپارښتنه کړې وه چې (همدغه) دين تر سره کړئ او اختلاف مه پکې اچوئ. مشرکانو باندې هغه خبره ډېره درنه ده چې ته يې وربلې.

د اولوالعزمه پيغمبرانو نومونه

۱. حضرت نوح عليه السلام
۲. حضرت ابراهيم عليه السلام
۳. حضرت موسى عليه السلام
۴. حضرت عيسى عليه السلام
۵. حضرت محمد صلى الله عليه وسلم

فعاليت: زده کوونکي دې د اولوالعزمه پيغمبرانو د شمېر په اړه په خپلو کې سره خبرې اترې وکړي.

د اولوالعزمه پيغمبرانو فضيلت

دغه اولوالعزمه پيغمبران له نورو ټولو پيغمبرانو څخه د زيات فضيلت خاوندان دي او په دوی کې د ډېر زيات فضيلت خاوند حضرت محمد صلى الله عليه وسلم دی.

له ابې هريره رضي الله تعالى عنه څخه روايت دی چې رسول الله صلى الله عليه وسلم وفرمايل: «خيارٌ وُلدِ آدَمَ نُوحٌ وَإِبْرَاهِيمُ وَعِيسَى وَمُوسَى وَ مُحَمَّدٌ صَلَّى اللَّهُ عَلَيْهِ وَسَلَّمَ وَ صَلَّى اللَّهُ عَلَيْهِ وَسَلَّمَ عَلَيْهِمْ أَجْمَعِينَ»، ژباړه: د آدم عليه السلام د اولادې تر ټولو غوره حضرت نوح عليه السلام، حضرت ابراهيم عليه السلام، حضرت عيسى عليه السلام، حضرت موسى عليه السلام او حضرت محمد صلى الله عليه وسلم دی.

همدارنگه امام بخاري له ابې هريره رضي الله تعالى عنه څخه روايت کوي چې رسول الله صلى الله عليه وسلم وفرمايل: «أَنَا سَيِّدُ وُلْدِ آدَمَ يَوْمَ الْقِيَامَةِ وَأَوَّلُ مَنْ يَنْشَقُّ عَنْهُ الْقَبْرُ وَأَوَّلُ شَافِعٍ وَأَوَّلُ مُشَفِّعٍ».^(۱)

۱ - أصول الإيمان في ضوء الكتاب والسنة - (۱ / ۲۲۱)

ژباړه: زه د قيامت په ورځ د آدم عليه السلام د اولادې سيد او مشر يم، لومړی به له ما څخه قبر شق او څېرې کېږي، زه لومړی شفاعت کوونکی يم، او لومړی به زما شفاعت قبلېږي.

فعالیت: زده کوونکي دې د اولو العزمه پیغمبرانو نور فضیلتونه هم بیان کړي.



۱. آسماني کتابونه څو او په چا نازل شوي دي؟
۲. عزم تعريف کړئ.
۳. اولو العزمه پیغمبرانو ته ولې اولو العزمه ويل کېږي؟
۴. اولو العزمه پیغمبران څو دي؟
۵. د اولو العزمه پیغمبرانو د فضیلت په اړه یو حدیث شریف ووايئ.

معجزه او سحر

۱. معجزه

د معجزې تعريف

معجزه په لغت کې له عجز څخه اخیستل شوی چې بېوسې کوونکي او عاجز کوونکي ته وېل کېږي او په اصطلاح کې د هغه ننگوونکي، خارق العاده کار او وينا څخه عبارت ده چې الله تعالی یې د نبوت او رسالت د دعوا لرونکو د ریښتینولۍ په قصد له دوی څخه صادروي چې نور انسانان ورڅخه عاجز وي.

د تعريف شرحه

معجزه داسې کار او وينا ته ویل کېږي چې د نبوت او رسالت له دعوا لرونکو څخه صادرېږي چې لاندې شرطونه لري:

۱. معجزه به ننگوونکې وي که چېرې ننگونه ونه لري معجزه نه بلل کېږي.
۲. د رسالت او یا نبوت د دعوا د ریښتینولۍ په خاطر یې ښکاره کوي که څوک خارق العاده کار تر سره کوي مگر د نبوت یا رسالت دعوا ونه لري معجزه نه بلل کېږي.
۳. خارق العاده کار به له دعوا سره برابر وي.
۴. مقابل لوری به د دغه خارق العاده کار له سر ته رسولو څخه عاجز وي. که چېرې مقابل لوری هم د داسې خارق العاده کار په تر سره کولو قادر وي، معجزه نه بلل کېږي.

د معجزې ډولونه

د انبیاوو او رسولانو عليهم السلام معجزې په دوه ډوله دي:

۱. محسوسې معجزې.
 ۲. غیر محسوسې معجزې.
- لومړی محسوسې معجزې: له هغه ډول معجزو څخه عبارت دي چې انسانان یې په پنځه گونو حواسو سره درک کوي، لکه د صالح عليه السلام په دعاء سره له غره څخه د بلاربې اوبښې را ایستل، د عیسی عليه السلام په دعاء سره د مور زادي ږوند او د برص (برگي) مریض روغېدل، د موسی عليه السلام امسا په مار باندې بدلېدل، او د نیل بحر دوه ځایه کېدل، د

پیغمبر ﷺ اسراء او معراج، د سپوږمۍ دوه ټوټې کېدل، د پیغمبر ﷺ له مبارکو گوتو څخه د اوبو بهېدل او داسې نور.

دویم غیر محسوسې معجزې: دا هغه معجزې دي چې د عقل په وسیله درک کېږي، لکه د راتلونکو غائبو واقعاتو او حوادثو په اړه معلومات ورکول، او پر محمد ﷺ نازل شوی کتاب (قرآن کریم) چې د محمد ﷺ تر ټولو ستره معجزه ده.

د معجزې حکم

د پیغمبرانو عليهم السلام پر معجزاتو ایمان درلودل فرض دي، ځکه چې د هر پیغمبر معجزه په حقیقت کې د الله تعالی وچې ده چې د پیغمبر ریسټینولي ثابتوي لکه څرنګه چې پر پیغمبر ایمان درلودل فرض دي، همدا راز د هغوی پر معجزو هم ایمان درلودل فرض دي.

فعالیت: زده کوونکي دې د معجزې په اړه یو له بل سره بحث وکړي.

۲. سحر

د سحر تعریف

سحر په لغت کې دوکې، باریکۍ، د یوشي شکل بدلولو او هغه کارته وایي چې ظاهري سبب ونه لري.

او په اصطلاح کې له هغه خارق العاده کار څخه عبارت دی چې د شیطانانو په مرسته له ناوړه او خبیثو نفسونو له خوا ترسره کېږي.

د تعریف شرحه

سحر په عربي لغت کې دوکې او هغه نازکه کړنې ته وایي چې ظاهري سبب یې په سترگو نه ښکاري.

او په اصطلاح کې هغه نا آشنا کار ته ویل کېږي چې د دین څخه لرې او د بد عمله اشخاصو له خوا ترسره کېږي، د کفري الفاظو په ویلو او د شیطانانو په ملتیا ترې صادرېږي چې د ښوونې او زده کړې له لارې ورته لاس رسی پیدا کوي.

که چیرې څوک داسې نا آشنا او خارق العاده کار ترسره کړي چې په هغه کې د لاسونو او حرکاتو چالاکي او یا د خاصو دواگانو استعمال رول ولري حقیقي سحر نه بلل کېږي.

د سحر حقيقت

د سحر حقيقت په قرآن کریم او نبوي احاديثو او د امت په اجماع سره ثابت دی چې واقعيت لري.

الله ﷻ د موسى ﷺ د ساحرانو په باره کې فرمايي: **﴿قَالَ أَلْقُوا فَلَمَّا أَلْقَوْا سَحَرُوا أَعْيُنَ النَّاسِ وَاسْتَرْهَبُوهُمْ وَجَاءُوا بِسِحْرٍ عَظِيمٍ﴾** [الأعراف: ۱۱۶] ژباړه: موسى ﷺ ورته وويل: تاسې يې وغورځوئ کله چې هغوی (پري او همساگاني) واچولې او (په خپلو منترونو ويلو سره يې) د خلکو سترگې مسحورې کړې او په ويره کې يې واچول او ډير غټ سحر يې وکړ. په حديث شريف کې راځي يوکس چې لبيد بن اعصم نومیده پر پيغمبر ﷺ يې سحر کړی وو.

د ټول اسلامي امت په دې اجماع ده چې سحر حقيقت لري.

د سحر زده کړه

د سحر بنوونه او زده کړه حرام کار دی، او که سحر په کفري عقیده بناوي نو بيا يې زده کړه کفر دی او زده کوونکی يې واجب القتل دی.

د سحر او معجزې تر منځ توپير

د سحر او معجزې تر منځ ډير توپيرونه شته چې ځينې يې په لاندې ډول دي:


۱. سحر له شريرو او پليټو نفسونو څخه صادرېږي مگر معجزه د پاکو، عزتمندو او الله ﷻ ته له ډيرو نږدې نفسونو څخه صادرېږي.
۲. معجزه په ننگونې بناء وي، مگر په سحر کې ننگونه نه وي.
۳. د سحر په سر ته رسولو کې د ناروا اعمالو انجامول او له شيطانانو څخه په کې مرسته غوښتل کېږي او معجزه يواځې د الله ﷻ په مرسته او ارادې صورت مومي.
۴. سحر د بنوونې او زده کړې له لارې ممکن وي، مگر په معجزه کې پيغمبر يواځې له الله ﷻ څخه د هغې د ايجادولو غوښتنه کوي.
۵. معجزه د شي حقيقت بدلوي، مگر سحر يواځې د شي ظاهري شکل بدلوي.
۶. په معجزې سره د پيغمبر رينټينولي ثابتېږي، مگر سحر لويه گناه او د خلکو د گمراه کولو او په ځمکه کې له فساد خپرولو څخه پرته بله هيڅ گټه نلري.

۷. سحرپه خاصو شرطونو، ځايونو او وختونو پورې تړلی وي، مگر معجزه هيڅ شرط او کوم معين ځای او وخت پورې مربوطه نه وي.
۸. د سحر معارضه او مقابله کيدای شي، مگر د معجزې مقابله محاله ده.^(۱)

فعاليت: د لوست په رڼاکې د ساحر او نجومی تر منځ څه توپير معلوميري؟



۱. معجزه او سحر تعريف کړئ.
۲. د معجزې او سحر تر منځ توپير واضح کړئ.
۳. د معجزې ډولونه بيان کړئ.
۴. د معجزې حکم بيان کړئ.
۵. د سحر د اثبات دلايل بيان کړئ.
۶. د سحر زده کړه څه حکم لري؟



زده کوونکي دې د معجزې او سحر په اړه يوه مقاله وليکي چې له اتو کرښو کمه نه وي.

۱- جامع العلوم في اصطلاحات الفنون - (۲ / ۱۲۰)، مذكرة التوحيد - (۱ / ۶۱)

کرامت او استدراج

ایا پوهیږئ چې کرامت څه ته وایي؟ کرامت او استدراج څه توپیر لري؟

۱. کرامت

د کرامت تعریف

کرامت په لغت کې عزت او درناوي ته وایي، الله تعالی فرمایي: **﴿وَلَقَدْ كَرَّمْنَا بَنِي آدَمَ﴾** [الإسراء: ۷۰] ژباړه: بې شکه د آدم اولاد ته مې عزت ورکړی. او په اصطلاح کې له هغه خارق العاده کار څخه عبارت دی چې له ولي څخه صادرېږي.^(۱)

د تعریف شرح

عادتا د ناشوني کار صادرېدل که له داسې شخص څخه سرته ورسېږي چې عقیده او عمل یې د اسلام په تله برابر وي کرامت بلل کېږي او که د شخص عقیده یا عمل له اسلام سره برابر نه وي نو د ده خارق العاده کار کرامت نه دی بلکې استدراج گڼل کېږي.

د کرامت د اثبات دلیل

د اولیاوو کرامت په زیاتو دلایلو ثابت دی، لکه چې الله تعالی د مریم علیها السلام په هکله فرمایلي دي: **﴿كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَا مَرْيَمُ أَنَّى لَكِ هَذَا قَالَتْ هُوَ مِنْ عِنْدِ اللَّهِ﴾** [آل عمران: ۳۷] ژباړه: هر کله به چې زکریا عليه السلام د هغې عبادت خانې ته ورننوتلو له هغې سره به یې څه ناڅه د خوراک او څښاک څه میندل، پوښتنه به یې ترینه کوله ای مریم! دا تا ته له کومه راځي؟ هغې به ځواب ورکاوه د الله تعالی له لوري راغلي دي.

او لکه د اصحاب کهف قصه چې په قرآن کریم کې ذکر شوې ده. همدا رنگه د صحابه وو په دور کې له بې شمیره صحابه وو څخه ډول ډول کرامات صادر شوي دي چې تفصیل یې د حدیثو او تاریخ په کتابونو کې بیان شوی دی.

فعالیت: زده کوونکي دې د اصحاب کهف قصه په نوبت سره بیان کړي.

د کرامت حکم

د اولیاوو کرامت د هغوی د تایید، مرستې او د دین د اوچتوالي په خاطر حق او ثابت دی، خو کرامت د ولي په اختیار کې نه وي، نو دا ضروري نه ده چې له هر ولي څخه دې کرامت صادر شي ځکه چې کرامت د الله تعالی په ارادې او خوښۍ پورې تړاو لري. په کرامت باندې کوم نوی حکم نه ثابتیږي.

۲. استدراج

د استدراج تعریف

استدراج په لغت کې قدم په قدم پورته ختلو ته وايي. او په اصطلاح کې هر هغه خارق العاده کار چې له کافر یا فاسق شخص څخه صادريږي استدراج بلل کیږي.

د تعریف شرح

که چیرې کوم خارق العاده کار د کافر، فاسق، کاهن، نجومی، ساحر او یا کوډگر شخص څخه صادر شي استدراج ورته ویل کیږي. هر څومره چې د دوی سرکشي زیاتېږي په هماغه اندازه ورته الله تعالی خپل نعمتونه پراخوي تر څو قدم په قدم د هلاکت لوري ته نیږدې او د الله تعالی تر حجت لاندې راشي، لکه چې الله تعالی فرمایلي دي: **﴿وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِنْ حَيْثُ لَا يَعْلَمُونَ﴾** [الأعراف: ۱۸۲]. ژباړه: او هغه کسان چې زمونږ آیتونه یې دروغ گڼلي دي، نو هغوی به مور په داسې تدریجي ډول هلاک کړو چې هغوی به خبر هم نه وي.

فعالیت: زده کوونکي دې د کرامت او استدراج تر منځ پر توپیر یو له بل سره بحث وکړي.



۱. ولي چاته ویل کیږي؟
۲. د کرامت د اثبات دلیل ووايست.
۳. الله تعالی کرامت د څه لپاره له ولي څخه صادروي؟
۴. استدراج څه ته وايي؟ تعریف یې کړئ.



د قرآن کریم د نصوصو په رڼا کې د استدراج څو مثالونه ولیکئ.

قضاء او قدر

د ایمان له ارکانو څخه یو رکن په قضاء او قدر باندې عقیده درلودل دي. په قضاء او قدر ایمان درلودل هغه موضوع ده چې د مسلمان په عقیده، کړنو، افعالو او د ژوندانه په ښو او بدو حالاتو ژوره اغېزه لري.

د قضاء او قدر تعريف

أ. قضاء: په عربي ژبه کې فيصلې، پوره کولو او حتمي والي ته ويل کېږي.
 ب. قدر: په عربي ژبه کې حکم، فيصلې او اندازې ته ويل کېږي.
 او په اصطلاح کې قضاء او قدر له هغه تقدير او اندازې څخه عبارت دی چې الله ﷻ د خپل علم په بناء د کائناتو لپاره ټاکلی دی په هغه شان چې د هغه د حکمت غوښتنه وه.

د تعريف شرح

قضاء او قدر لفظونه په عربي ژبه کې د مختلفو معناگانو لپاره استعمال شوي دي مگر د عقایدو په علم کې دواړه هغه مترادف لفظونه دي چې له یو مقصد څخه پرې تعبير شوی دی.

د قضاء او قدر پر موضوع د ښه پوهیدلو په خاطر د څلورو خبرو پیژندل ډیر اړین دي چې په لاندې توگه بیانېږي:

۱- د الله ﷻ ازلي علم: په دې خبره ایمان درلودل چې الله ﷻ د هر شي په اجمالي او تفصیلي، ماضي او مستقبل پر ټولو حالاتو عالم او پوه دی، لکه څرنګه چې په خپلو کړنو پوره عالم دی، د خپلو بندګانو په کړنو او افعالو هم پوره علم لري. په تیرو او را تلونکو ټولو واقع کیدونکو حوادثو او تعیراتو داسې علم لري چې هیڅ شی یې له علم څخه پټ ندی.

الله ﷻ فرمایلي دي: ﴿عَالِمِ الْغَيْبِ لَا يَعْزُبُ عَنْهُ مِثْقَالُ ذَرَّةٍ فِي السَّمَاوَاتِ وَلَا فِي الْأَرْضِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُّبِينٍ﴾ [السبأ: ۳]

ژباړه: هغه (الله ﷻ) په ټولو پټو پوه دی، له هغه نه دیو بخري په اندازه کوم شی نه په اسمانونو کې پټ دی اونه په ځمکه کې نه له بخري څخه غټ او نه له بخري کوچنی، مگر هرڅه په یو څرګند دفتر کې درج دي.

الله ﷻ له مخلوقاتو له پیدایښت څخه لا ډیر مخکې په دې پوره عالم و چې مخلوقات څرنگه او کله یې پیداکړي او هم د مخلوقاتو د ارزاقو، عملونو لویو او وړو حرکتونو خوځښتونو او د هغوی پر اجلونو پوره عالم دی.

۲- په لوح محفوظ کې هر څه لیکل شوي دي: په دې هم ایمان لرل فرض دي چې الله ﷻ ټول هغه څه چې د مخلوقاتو په اړه ورته معلوم وو په لوح محفوظ کې یې لیکلي دي، او د مخلوقاتو ټول هغه تقدیرونه یې کښلي چې دوی ته پېښیدونکي دي، او یایې دوی انجامونکي وي. الله تعالی فرمایلي دي: **﴿وَكُلُّ شَيْءٍ فَعَلُوهُ فِي الزُّبُرِ وَكُلُّ صَغِيرٍ وَكَبِيرٍ مُسْتَنْطَرٌ﴾**. [القمر: ۵۲، ۵۳]

ژباړه: او هر څه چې دوی یې کوي په لوح محفوظ کې لیکل شوي دي او هره کوچنۍ او لویه خبره لیکل شوې ده. ^(۱)

پیغمبر ﷺ فرمایلي دي: **«كَتَبَ اللَّهُ مَقَادِيرَ الْخَلَائِقِ قَبْلَ أَنْ يَخْلُقَ السَّمَوَاتِ وَالْأَرْضَ بِخَمْسِينَ أَلْفَ سَنَةٍ...»** ^(۲)

ژباړه: الله تعالی دمخلوقاتو تقدیرونه د آسمانونو او ځمکو له پیدایښت څخه پنځوس زره کاله مخکې لیکلي دي.

۳- د الله ﷻ خوښه او مشیت: په دې ایمان لرل فرض دي چې هیڅ څیز د الله ﷻ د خوښې، ارادې، او مشیت څخه پرته له عدم څخه وجود ته نشي را تلای، نو څه چې الله ﷻ وغواړي هغه کیږي، او څه چې ونه غواړي، نه کیږي. الله ﷻ فرمایي: **﴿وَرَبُّكَ يَخْلُقُ مَا يَشَاءُ وَيَخْتَارُ﴾** [القصص: ۶۸]

ژباړه: ستا رب پیدا کوي هر څه چې وغواړي او (هغه په خپله د خپل کار لپاره چاته یې چې خوښه شي) غوره کوي یې.

همدا راز فرمایي: **﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ﴾** [التکویر: ۲۹]

ژباړه: اوستاسې په غوښتنه هیڅ نه کیږي ترڅو پورې چې د الله (رب العالمین) خوښه نه وي.

۱- تفسیر القرطبي - (۱۷ / ۱۴۹)

۲- صحیح مسلم

۴_ د الله ﷻ تخلیق: د الله ﷻ له ذات او صفاتو څخه پرته نور هر څه مخلوق او الله ﷻ یې خالق دی. الله تعالی فرمایلي دي: **﴿اللَّهُ خَالِقُ كُلِّ شَيْءٍ﴾** [الرعد: ۱۶]

ژباړه: الله ﷻ د هر شي خالق او پيدا کوونکی دی.

د ټولو افعالو خالق الله ﷻ دی او بنده یې کاسب دی. د خیر او شر دواړو خالق الله تعالی دی. الله تعالی د خیر په کولو خوښیږي، د خیر کسب کوونکو سره مرسته کوي او ورسره مینه لري، بالعکس شر بد گڼي انسانان یې ورڅخه منع کړي دي او د شر کسب کوونکو سره نه مرسته کوي او نه ورسره مینه لري.

په قضاء او قدر د اثبات دلیل

د قضاء او قدر موضوع په بې شمېره آیتونو او احادیثو سره ثابت ده:

الله ﷻ فرمایي: **﴿إِنَّا كُلَّ شَيْءٍ خَلَقْنَاهُ بِقَدَرٍ﴾** [القمر: ۴۹] ژباړه: موږ هر څه په اندازه او تقدیر سره پيدا کړي دي.

په بل ایت کې الله ﷻ فرمایي: **﴿وَخَلَقَ كُلَّ شَيْءٍ فَقَدَرَهُ تَقْدِيرًا﴾** [الفرقان: ۲] ژباړه: او (الله) هغه ذات دی چې ټول شیان یې پيدا کړي دي او ورته یې اندازه ټاکلې ده.

همدارنگه الله تعالی فرمایي: **﴿لِيقْضِيَ اللَّهُ أَمْرًا كَانَ مَفْعُولًا﴾** [الأنفال: ۴۲] ژباړه: د دې لپاره چې فیصله کړي الله تعالی هغه کار چې کېدونکی و.

په حدیث شریف کې راځي: **«وَتُؤْمِنُ بِالْقَدَرِ خَيْرِهِ وَشَرِّهِ»** ^(۱) ژباړه: جبرئیل عليه السلام پیغمبر صلی الله علیه و آله ته وویل: او دا چې ته ایمان ولرې د خیر او شر په تقدیر باندې.

په بل حدیث شریف کې راځي: **«لَا يُؤْمِنُ عَبْدٌ حَتَّى يُؤْمِنَ بِالْقَدَرِ خَيْرِهِ وَشَرِّهِ حَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئَهُ وَأَنَّ مَا أَخْطَأَهُ لَمْ يَكُنْ لِيُصِيبَهُ»** ^(۲)

ژباړه: هېڅکله یو بنده د ایمان خاوند کېدای نه شي تر څو چې د تقدیر په خیر او شر ایمان ونه لري او تر څو چې په دې ایمان ونه لري هغه څه چې ده ته رسېدونکي دي هېڅکله نه خطا کېږي او هغه څه چې ده ته رسېدونکي نه دي هېڅکله نه ورته رسېږي.

۱ - صحیح مسلم - (۱ / ۲۸)

۲ - رواه الترمذی

په قضاء او قدر باندې د ايمان درلودلو حکم

په قضاء او قدر ايمان درلودل فرض دي.

مور په دې ټينگ باور لرو چې الله ﷻ د مخلوقاتو له پيدايښت څخه مخکې د مخلوقاتو په اړه پوره علم درلود او په دې هم عقیده لرو چې الله ﷻ د ټولو انسانانو پوره احوال په لوح محفوظ کې ليکلي دي او په دې هم باوري يو چې هېڅ شی د الله ﷻ له علم او ارادې څخه پرته وجود ته نه شي راتلای. همدارنگه الله ﷻ د خير او شر دواړو خالق او پيدا کوونکی دی او انسان ته يې د خير او شر په کولو کې اختيار ورکړی دی. که يې خير وکړ ورسره مرسته او محبت کوي او که يې په شر لاس پورې کړ الله ﷻ ورسره مرسته او محبت نه کوي. پيغمبر ﷺ فرمايي: **«والذي نفسي بيده، لو جاءت الأمة لتنفك بغير ما كتب الله لك ما استطاعت ذلك، ولو أرادت أن تضرك بغير ما كتب الله لك ما استطاعت ذلك»**^(۱) ژباړه: زما دې د هغه په ذات قسم وي چې زما روح د ده په واک کې دی، که چېرې ټول امت را ټول شي د دې لپاره چې تاته گټه ورسوي او هغه گټه الله تعالی تاته نه وي ليکلي، نو دا کار د دوی په وس کې نه دی پوره او که چېرې دوی اراده وکړي چې تاته څه زیان ورسوي او هغه زیان الله تعالی تاته نه وي ليکلی نو دا کار هم د دوی په توان کې نه دی پوره.



۱. قضاء او قدر تعريف کړئ.
۲. د قضاء او قدر د اثبات دلايل ووايئ
۳. په قضاء او قدر باندې د ايمان حکم واضح کړئ.
۴. که څوک له قضاء او قدر څخه منکر شي څه حکم لري؟

کورنۍ دنده

زده کوونکي دې د قضاء او قدر په اړه يوه مقاله وليکي چې له پنځو کرښو کمه نه وي.

د برزخ حالات

هر انسان له وفات څخه وروسته د ژوند دوه مرحلې لري له مرگه وروسته د قیامت تر ورځې پورې، چې دې مرحلې ته د برزخ ژوند وايي او بیا له قیامت څخه وروسته چې اوږد او ابدي ژوند پیل شي، په دې لوست کې به د برزخ د حالاتو په هکله معلومات لاس ته راوړئ.

۱. د برزخ تعریف

برزخ په لغت کې پردې او حائل ته وايي او د عقایدو د علم په اصطلاح کې د دنيوي او اخروي ژوند تر منځ (له مرگه وروسته تر بیا ژوندي کېدو پورې) مرحلې ته برزخ ویل کېږي.

د تعریف شرح

له نبوي احادیثو څخه دا جوتیږي: انسان چې له دې نړۍ څخه سترگې پټې کړي هغه گړۍ بېرته ژوندی شي که نېکو کاره مؤمن وي، د خوښۍ د حالاتو احساس کوي او په قبر کې هم په ډول ډول نعمتونو سره نازول کېږي او که بد کرداره او کافر وي د غم او خواشینۍ احساس کوي او په قبر کې په ډول ډول عذابونو سره سزا ورکول کېږي، چې د قبر همدې حالاتو ته برزخ ویل کېږي.

فعالیت: زده کوونکي دې د برزخ د لغوي او اصطلاحي تعریفونو تر منځ اړیکه ووايي.

د برزخ د اثبات دلیل

د برزخ پړاو د قرآن کریم په مبارکو آیتونو او د نبی کریم ﷺ په مبارکو احادیثو باندې ثابت دی.

الله تعالی د المؤمنون په سورت کې فرمایلي دي: **﴿وَمَنْ وَّرَانِهِمْ بَرَزَخُ إِلَى يَوْمِ يُعْتَبُونَ﴾** [المؤمنون: ۱۰۰] ژباړه: او په مخ کې د دوی د برزخ (قبر) پرده ده (چې دوی نه پرېږدي دنیا ته رجوع وکړي) تر هغې ورځې پورې چې هغوی په قیامت کې را پاخلول کېږي.

۲. تکبیر او مُکَرَّر

د تکبیر او مُکَرَّر پېژندنه

نکیر او منکر د الله تعالی دوه ملکې دي، الله تعالی له مرو څخه په قبر کې په پوښتنه کولو گمارلې دي، د نبی کریم ﷺ د حدیث له مخې یې رنگونه تور او سترگې یې شپې دي.

له مړي څخه په قبر کې پوښتنې کول

کله چې مړی په قبر کې ښخ کړل شي او خلک ورڅخه بېرته وگرځي نو ده ته نوموړې دوه ملکې راځي (مکلف مړی د الله تعالی په امر سره بېرته را ژوندی کېږي، خپل عقل او پوهه یې بېرته ورته را گرځي) او له ده څخه د رب، دین او نبی په هکله پوښتنې کوي، که چېرې مړي د دغو پوښتنو صحیح ځواب ورکړ او بريالی شو نو د الله تعالی له خوا ورته نعمتونه ورکول کېږي او وروستي پړاوونه پرې آسانېږي او که ناکام شو نو عذاب ورکول کېږي او وروستي پړاوونه یې هم سختېږي.

په قبر کې د پوښتنو کولو د اثبات دلیل

په قبر کې له مړي څخه د نکیر او منکر سوال کول په قرآن کریم او د نبی کریم ﷺ په مبارکو احادیثو سره ثابت دی.

قرآن کریم: الله تعالی پدې اړه په قرآن کریم کې فرمایلي دي: **﴿يَسْتَأْذِنُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الآخِرَةِ﴾** [ابراهيم: ۲۷] [ژباړه: الله تعالی به مؤمنان په نژدې ژوند او په آخرت کې په ثابته (د توحید کلمه ورڅخه مراد ده) وینا کلک او ثابت قدمه کړي. نبی کریم ﷺ څرگنده کړې ده چې دلته له آخرت څخه مراد قبر دی، ځکه قبر د آخرت له منازلو څخه لومړنی منزل دی.

حدیث شریف: حضرت ابو هريره رضی الله تعالی عنه روایت کوي چې رسول الله ﷺ وفرمایلي: **«إِذَا أُفِيرَ الْمَيِّتُ أَتَاهُ مَلَكَانِ أَسْوَدَانِ أَرْزَقَانِ يُقَالُ لِأَحَدِهِمَا الْمُنْكَرُ وَالْآخَرُ التَّكْبِيرُ فَيَقُولَانِ مَا كُنْتَ تَقُولُ فِي هَذَا الرَّجُلِ فَيَقُولُ: هُوَ عَبْدُ اللَّهِ وَرَسُولُهُ أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ فَيَقُولَانِ قَدْ كُنَّا نَعْلَمُ أَنَّكَ تَقُولُ هَذَا ثُمَّ يَفْسَحُ لَهُ فِي قَبْرِهِ سَبْعُونَ ذِرَاعًا فِي سَبْعِينَ ثُمَّ يُنَوِّرُ لَهُ فِيهِ ثُمَّ يُقَالُ لَهُ نَمْ فَيَقُولُ أَرْجِعْ إِلَى أَهْلِي فَأَخْبِرْهُمْ فَيَقُولَانِ نَمْ كَنُومَةَ الْعُرُوسِ الَّذِي لَا يُوقِظُهُ إِلَّا أَحَبُّ أَهْلِهِ إِلَيْهِ حَتَّى يَبْعَثَهُ اللَّهُ مِنْ مَضْجَعِهِ ذَلِكَ وَإِنْ كَانَ مُنَافِقًا قَالَ سَمِعْتُ النَّاسَ يَقُولُونَ فَقُلْتُ مِثْلَهُ لَا أَدْرِي فَيَقُولَانِ قَدْ كُنَّا نَعْلَمُ أَنَّكَ تَقُولُ ذَلِكَ فَيَقَالُ لِلْأَرْضِ التَّيْمِي عَلَيْهِ فَتَلْسِمُ**

عَلَيْهِ فَتَخْتَلِفُ فِيهَا أَضْدَاعُهُ فَلَا يَزَالُ فِيهَا مُعَذَّبًا حَتَّى يَبْعَثَهُ اللَّهُ مِنْ مَضْجَعِهِ ذَلِكَ»^(۱) ژباړه: كله چې مړی په قبر کې کېښودل شي نو دوې ملکې ورته راشي، چې تورې څېرې او شنې سترگې لري، یوې ته نکیر او بلې ته منکر ویل کېږي، هغوی به پوښتنه وکړي: تا ددې سړي په شان کې څه ویل؟ نو هغه به ځواب ورکړي، دا د الله تعالی بنده او د هغه رسول دی. زه شاهدي وایم چې له الله تعالی نه پرته بل برحق معبود نشته او شاهدي وایم په دې چې محمد ﷺ د هغه بنده او د هغه رسول دی. نو پرښتې به ووايي مور پوهېدو چې ته به همدا وایې. له هغه وروسته به د هغه قبر او یا گزه په او یا گزو کې پراخه او ورته رڼا کړای شي، بیا به ورته ووايي چې ویده شه، نو دی به ووايي زه ځم خپلې کورنۍ ته چې د خپل حال زېری ورکړم نو پرښتې به ورته ووايي: ته د هغې ناوې غوندې ویده شه چې د خپلې کورنۍ د ډېر گران فرد نه پرته بل څوک یې نه شي وینولای. (د دغه مړي به همدغسې حالت وي) تر هغه وخته چې الله تعالی یې له دغه آرامځي څخه پاڅوي او که دا مړی منافق وي نو په ځواب کې به وایي چې له خلکو مې اورېدل چې هغوی ویل ما هم همدغسې ویل. نه پوهېدم چې څوک دی، نو پرښتې به وایي مور پوهېدو چې ته به همداسې وایې. بیا به ځمکې ته وویل شي پر ده باندي را تنگه او راجوخته شه. نو داسې به پرې راتنگه شي چې د ده پښتۍ به سره تېرې بېرې شي، په همدې عذاب کې به تر هغې پورې اخته وي چې الله تعالی یې له دغه استوگنځي نه را پاڅوي.

۳. د قبر نعمتونه او عذاب

د قبر پېژندنه

سره له دې چې قبر په مشهوره اصطلاح کې د ځمکې هغې برخې ته ویل کېږي چې مړی پکې ښخ شوی وي، خو د نعمتونو او عذابونو د اثبات په بحث کې قبر له مرگ څخه وروسته د مړي د شتون ځای ته ویل کېږي، که هغه ریښتینی قبر وي او که بل ځای وي، لکه چې څوک په اوبو کې مړ شي او اوبه یې یوسي او یا څوک له مرگه وروسته ځناور وخوري، یا بې څوک و سوځوي او داسې نور.

الله تعالی فرمایي: **﴿وَأَنَّ اللَّهَ يَبْعَثُ مَنْ فِي الْقُبُورِ﴾** [الحج: ۷] ژباړه: او الله تعالی د قبرونو والا خامخا راپاخوي.

په دې آیت کې له قبرونو څخه عامه معنا مراد ده، په دې توگه چې الله تعالی مېري هرو مرو راپاخوي که هغه په ځمکه کې ښخ وي که سوځېدلي وي او که ځناورو خوړلي وي.

د قبر د نعمتونو او عذابونو د اثبات دلیل

د قبر نعمتونه د قرآن کریم په مبارکو آیتونو او د نبی کریم ﷺ په مبارکو احادیثو باندې ثابت شوي دي.

۱- الله تعالی په قرآن کریم کې د قبر د نعمتونو په اړه فرمایلي دي: **﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾** [إبراهيم: ۲۷] ژباړه: الله تعالی به مؤمنان په نژدې ژوند او په آخرت کې په ثابته وينا کلک او ثابت قدمه کړي.

۲- نبی کریم ﷺ د قبر په اړه فرمایلي دي: **«إِنَّمَا الْقَبْرُ رَوْضَةٌ مِنْ رِيَاضِ الْجَنَّةِ، أَوْ حُفْرَةٌ مِنْ حُفْرِ النَّارِ»**^(۱) ژباړه: په يقيني توگه قبر يا د جنت له باغچو څخه يوه باغچه ده او يا د دوزخ له کندو څخه يوه کنده ده.

۳- نبی کریم ﷺ په دوو قبرونو تېرېده، نو وېې فرمایلي: **«إِنَّهُمَا لَيُعَذَّبَانِ وَمَا يُعَذَّبَانِ فِي كَبِيرٍ أَمَّا أَحَدُهُمَا فَكَانَ لَا يَسْتَتِرُ مِنَ الْبَوْلِ وَأَمَّا الْآخَرُ فَكَانَ يَمْشِي بِالنَّمِيمَةِ»**^(۲) ژباړه: دغه دواړه (مړي) په عذاب کې دي د داسې لويې گناه له امله ورته عذاب نه ورکول کېږي يوه به د خپلو تشو متيازو (له څاخکو) څخه ځان نه ساته او بل به چغلي کوله.

په برزخ، نکير او منکر او د قبر په نعمتونو او عذاب د ايمان حکم

په برزخ او ټولو هغو شيانو چې په برزخ کې واقع کېږي او نبی کریم ﷺ مور پرې خبر کړي يو لکه په قبر کې د نکير او منکر پوښتني کول، د قبر عذاب او نعمتونه په دې ټولو ايمان راوړل فرض دي.

۱ - رواه الترمذي.

۲ - صحيح البخاري ت - (۱ / ۲۲۹)

پوښتنې؟

۱. برزخ تعريف كړئ.
۲. د برزخ د اثبات لپاره دلائل ذكر كړئ.
۳. په قبر كې د پوښتنې كوونكو ملائكو نومونه څه دي؟
۴. له مړي څخه په قبر كې ملائكې د څه شي پوښتنې كوي؟
۵. د قبر د سوال په هكله يو نقلي دليل بيان كړئ.
۶. قبر تعريف كړئ.
۷. د قبر د نعمتونو په هكله يو نقلي دليل ووايئ.
۸. د قبر د عذاب په هكله يو نقلي دليل ووايئ.
۹. په پورتنيو موضوعاتو د ايمان حكم بيان كړئ.

كورنۍ دنده

زده كوونكي دې په خپلو كتابچو كې د برزخ د حالاتو په اړه يوه مقاله وليكي چې له لسو كړينو كمه نه وي.

بعث او حشر

مسلمانان ټول په دې کلک ایمان لري هغه غیبی حالات چې الله ﷻ په قرآن کریم کې او پیغمبر ﷺ په احادیثو کې بیان کړي حق دي لکه بعث، حشر، د اعمالو تلل، جنت، دوزخ او داسې نور.

۱. بعث

د بعث تعریف: په لغت کې لیرلو، راپاڅولو او ژوندې کولو ته وايي: او په شرع کې جسدونو ته د ارواحو بیرته راگرځولو او له قبرونو څخه انسانان راپاڅولو ته بعث ویل کیږي.

د تعریف شرح

بعث، نشور، نشأة ثانیة او معاد مترادف الفاظ دي چې د یو حالت لپاره په قرآن کریم کې ذکر شوي او هغه پس له مرگه د مرو را ژوندي کېدل دي، ټول مړي به د الله ﷻ په امر له قبرونو څخه راولاړېږي او ارواح به یې له خپلو جسدونو سره بیا یو ځای کیږي چې له دغه حالت څخه په قرآن کریم او احادیثو کې کله د بعث، کله د نشر او نشور او کله هم ورڅخه د نشأة ثانیة (دویم ځل ژوندون) په لفظ تعبیر شوی.

د بعث د اثبات دلیل

الله ﷻ فرمایي: **﴿نَمَّ إِنَّكُمْ يَوْمَ الْقِيَامَةِ تُبْعَثُونَ﴾** [المؤمنون: ۱۶] ژباړه: بیا به تاسې د قیامت په ورځ راپاڅول شئ.

په بل آیت کې الله ﷻ فرمایي: **﴿وَأَنَّ اللَّهَ يَبْعَثُ مَنْ فِي الْقُبُورِ﴾** [الحج: ۷] ژباړه: او بېشکه الله ﷻ راپاڅوي هغه خلک چې په قبرونو کې دي.

په بعث ایمان درلودل

په بعث ایمان درلودل د ایمان اساسي رکن دی نو له مرگ څخه وروسته په بیا ژوندي کیدو ایمان درلودل فرض دي، هر څوک چې له بعث څخه منکر وي کافر دی.

۲. حشر

د حشر تعريف: حشر په لغت كې د قيامت په ورځ د فيصلې او حساب لپاره د انسانانو راټولېدلو ته ويل كيري.

د تعريف شرح

د قيامت په ورځ د انسانانو موقف او د محشر ميدان ته راټولولو او راجمع كولو ته حشر ويل كيري، انسانان به ټول د محشر په ميدان كې د دې لپاره راجمع كيري تر څو له دوى سره د دوى د اعمالو حساب وشي، د نيكانو نيكي و تلل شي او د بدانو بدې او هغوى ته خپلې عملنامې په بني يا چپ لاس كې وركړل شي. د دوى تر منځ د دې فيصله او پريكړه وشي چې څوك د جنت مستحق دي او څوك د جهنم چې دې ته لوى حشر هم ويل كيري.

د حشر د اثبات دليل

د قيامت په ورځ حشر په بې شميره دلايلو ثابت دى.

الله ﷻ فرمايي: **﴿وَأَعْلَمُوا أَنَّكُمْ إِلَيْهِ تُحْشَرُونَ﴾** [البقرة: ۲۰۳] ژباړه: او ښه پوه شئ بيشكه تاسې به د الله ﷻ حضور ته راټوليرئ.

په بل آيت كې فرمايي: **﴿وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ﴾** [المؤمنون: ۷۹] ژباړه: او الله ﷻ هغه ذات دى چې تاسې يې په ځمكه كې خواره واره پيدا كړي ياستئ بيا به همده ته راجمع كيرئ.

رسول الله ﷺ په خپل يو مبارك حديث كې فرمايلي دي: **«يَا أَيُّهَا النَّاسُ إِنَّكُمْ مَحْشُورُونَ إِلَى اللَّهِ حُفَاةَ عُرَاةٍ غُرُلًا»** ^(۱) ژباړه: اى خلکو بېشكه تاسې به په داسې حال كې چې پښې به مو لوڅې وي، په بدن باندې به مو كالي نه وي، سنت شوې به نه ياست الله تعالى ته به راټوليرئ.

حشر به د چا كيري؟

حشر به له انسانانو، پيريانو او له ټولو ژونديو مخلوقاتو سر ته رسېږي، كله چې څاروي او نور ژوي يو له بل څخه د خپلو ظلمونو غچ واخلي نو دوى به بيا مړه شي او يواځې انسانان به په محشر كې پاتې شي لكه چې الله ﷻ فرمايي: **﴿وَإِذَا الْوُحُوشُ حُشِرَتْ﴾** [التكوير: ۵] ژباړه: او (ياد كړه هغه ورځ) كله چې وحشي ژوي راجمع كړل شي. په بل آيت كې فرمايي: **﴿وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ مَا فَرَطْنَا فِي**

الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ﴾ [الأنعام: ٣٨] ژباړه: په ځمکه کې خوځېدونکي کوم ساکنین او په هوا کې په وزرونو سره الوتونکي کوم مارغه ته وگورئ، دا ټول همدا ستاسې په څېر انواع او ډولونه دي، مور د هغو د تقدیر په لیکنه کې څه نیمگړتیا نده پرېښې. بیا به دا ټول د خپل رب لوري ته راغونډېږي.

حدیث: په حدیث شریف کې راځي: د ابو ذر رضي الله عنه څخه روایت دی چې پیغمبر ﷺ دوه پسونه ولیدل چې یو بل یې په ښکرو ووهل. پیغمبر ﷺ و فرمایل: ای ابو ذره ته پوهیږې چې دوی ولې یو بل په ښکرو وهي؟ ما وویل نه پوهیږم. پیغمبر ﷺ و فرمایل: مگر الله ﷻ پوهیږي، چې ولې دوی یو بل په ښکرونو وهي او نیږدې ده چې د دوی تر منځ به فیصله وکړي. ^(١) په بل حدیث کې د هغه چا په حق کې راځي چې د خپلو څارویو څخه زکات نه ورکوي: اوشان به خپل مالکان د پښو لاندې کوي او وزې به خپل مالکان په پښو او ښکرو باندې وهي. ^(٢) په بل روایت کې راځي: کله چې الله ﷻ وحشي حیوانات راټول کړي او دوی یو له بل څخه خپلې بدلې او غچ واخلي بیا به ورته الله تعالی امر وکړي چې خاورې شی، هغوی به خاورې شي نو په دغه وخت کې به کافر د دې ارمان وکړي چې کاش زه هم خاورې شوی وای. ^(٣)



١. بعث تعریف کړئ.
٢. حشر تعریف کړئ.
٣. د بعث او حشر د اثبات دلیلونه ووايئ.
٤. د بعث او حشر تر منځ توپیر واضح کړئ.
٥. الله تعالی به د قیامت په ورځ څوک حشر کوي.

کورنۍ دنده

زده کوونکي دې د بعث او حشر په اړه له قرآن کریم څخه نور دلایل ووايي چې په کتاب کې ندي ذکر شوي.

١ - مسند احمد.

٢ - متفق علیه.

٣ - تفسیر بحر العلوم د ابو الليث السمرقندي. کتاب ١/ ٤٦٧ تفسیر طبري.

د پیغمبر ﷺ شفاعت

آیا پوهیږئ چې شفاعت څه ته وایي؟ او شفاعت په څو ډوله دی؟ او پیغمبر ﷺ به شفاعت څه وخت او د چا لپاره کوي؟
د دې لپاره چې په پورتنیو مطلبونو ښه پوه شو، لاندې لوست لولو.

د شفاعت تعریف

شفاعت په لغت کې له چا څخه د بل لپاره د نېکۍ کولو او جرم او خطا د بښلو غوښتلو ته وایي. او د عقایدو د علم په اصطلاح کې له الله تعالی څخه د قیامت په ورځ غوښتنه ده، څو د یو چا له خطاوو څخه تېر شي او بښنه ورته وکړي.
په دې ځای کې له شفاعت څخه مرا د زموږ د خور پیغمبر حضرت محمد ﷺ شفاعت مراد دی چې د قیامت په ورځ به یې د ټولو خلکو لپاره په عامه توګه او د خپلو امتیانو لپاره په خاصه توګه د الله تعالی په دربار کې تر سره کوي او الله تعالی به د خپلې مهربانۍ له مخې او د پیغمبر ﷺ د اعزاز په موخه د هغه سفارش قبلوي.

د شفاعت د اثبات دلیل

د پیغمبر ﷺ شفاعت په قرآن کریم، نبوي احادیثو او د امت په اجماع سره ثابت دی. الله ﷻ فرمایي: **﴿عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾** [الإسراء: ۷۹] ژباړه: نژدې ده چې ستا څښتن به تا ستایل شوې ځای ته ورسوي.

حضرت عبدالله بن مسعود، حذیفه بن الیمان، عبدالله بن عمر، سلمان فارسي او جابر بن عبدالله رضی الله عنهم ویلي چې له ((مقام محمود)) څخه د پیغمبر ﷺ شفاعت کبری مراد دی.

د پیغمبر ﷺ د شفاعت په باره کې دومره زیات احادیث راغلي چې د تواتر اندازې ته رسیري، لکه چې پیغمبر ﷺ فرمایلي دي: **«أَنَا سَيِّدٌ وَلَدِ آدَمَ يَوْمَ الْقِيَامَةِ وَأَوَّلُ مَنْ يَنْشَقُّ عَنْهُ الْقَبْرُ وَأَوَّلُ شَافِعٍ وَأَوَّلُ مُشَفَّعٍ»**.^(۱)

ژباړه: زه به د قیامت په ورځ د آدم عليه السلام په اولاده کې سردار یم او زه به لومړی هغه څوک یم چې له قبر څخه راپاڅیږي،^(۲) او زه به لومړی هغه څوک یم چې شفاعت به کوم او لومړی هغه څوک به یم چې شفاعت یې قبلیري.

۱ - صحیح مسلم - ۷ / ۵۹

۲ - تفسیر زاد المسیر للامام ابن الجوزی رح - (۵ / ۷۶) و تفسیر النکت والعیون للامام الماوردي البصري (۳ / ۲۶۵)

د پیغمبر ﷺ د شفاعت ډولونه

الله تعالیٰ حضرت محمد ﷺ ته د دوه ډوله شفاعتونو اعزاز ورپه برخه کړی دی:

۱. شفاعت کبری.

۲. شفاعت صغری.

۱. شفاعت کبری

کله چې ټول انسانان د محشر په میدان کې د خپلو اعمالو د حساب لپاره راټول شي، په دې انتظار کې وي چې کله به الله تعالیٰ له دوی سره د اعمالو محاسبه شروع کوي او له ډیرې ویرې او هیبت څخه به په ډیر لوی مشقت او غم کې پراته وي، آن تر دې چې د دوی انتظار به تر څلویښتو کلونو پورې وځنډول شي، دوی به په دې هڅه کې شي چې څوک داسې پیدا کړي چې الله تعالیٰ ته د دوی په هکله شفاعت وکړي، نو له نورو ټولو هڅو وروسته به انسانان د پیغمبر ﷺ حضور ته راشي او ورڅخه به وغواړي څو له الله تعالیٰ څخه غوښتنه وکړي چې له دوی سره محاسبه شروع کړي، بیا به پیغمبر ﷺ الله تعالیٰ ته په سجده پرېوزي او الله تعالیٰ ته به دومره عذر او زاری وکړي چې الله تعالیٰ به ووايي: ای محمد! سر را پورته کړه هر څه چې غواړې درته به درکړل شي او شفاعت به دې قبول کړل شي. پیغمبر ﷺ به الله تعالیٰ ته له انسانانو سره د حساب کولو شفاعت وکړي او الله تعالیٰ به یې قبول کړي.

فعالیت: آیا امتونه به له نورو پیغمبرانو څخه هم د شفاعت کولو غوښتنه کوي؟ په دې هکله مو څه اورېدلي، په نوبت سره یې بیان کړئ.

۲. شفاعت صغری

له شفاعت صغری څخه مراد د پیغمبر ﷺ هغه شفاعت دی چې د نورو بیلا بیلو خلکو لپاره به یې کوي چې ځینې یې په لاندې ډول دي:

۱. د ټولو مؤمنانو لپاره جنت ته د تللو په هکله شفاعت.

۲. د هغه چا لپاره شفاعت چې نیکۍ او بدۍ یې برابرې وي نو د دوی په هکله به شفاعت کوي تر څو جنت ته داخل کړل شي.

۳. د خپل امت د گناهکارو لپاره شفاعت تر څو الله تعالیٰ یې گناهونه وروبښي او له دوزخ څخه یې راوباسي او جنت ته یې داخل کړي.

۴. د نیکانو د درجو او مرتبو د لا اوچتولو لپاره د پیغمبر ﷺ شفاعت
۵. د پیغمبر ﷺ شفاعت د ځینو خلکو لپاره تر څو بې له محاسبې جنت ته داخل شي.
۶. د عذاب له مستحقینو څخه د عذاب د تخفیف لپاره شفاعت^(۱)

د پیغمبر ﷺ د شفاعت شرطونه

د پیغمبر ﷺ د شفاعت لپاره د دريو شرطونو وجود لازمي دی:

۱. د قیامت ورځ: پیغمبر ﷺ به شفاعت د قیامت په ورځ کې کوي، هغه څوک چې د دنیا په چارو کې د پیغمبر ﷺ د شفاعت غوښتنه کوي هغه په خطا دی.
۲. د الله تعالی اجازت: د شفاعت لپاره ضروري ده چې الله به د شفاعت کولو اجازت ورکړي، لکه چې الله تعالی فرمایي: **﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾** [البقرة: ۲۵۵].
ژباړه: څوک دی چې د هغه په وړاندې د هغه له اجازې پرته شفاعت وکړای شي؟
په یو بل آیت کې الله تعالی فرمایي: **﴿وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ﴾** [سبأ: ۲۳].
ژباړه: او د الله تعالی په حضور کې هیڅ شفاعت د چا لپاره گټور ثابتیدای نشي، مگر دا چې الله تعالی چاته د شفاعت اجازه ورکړي.
۳. د الله تعالی رضامندی له هغه چا څخه چې په اړه یې ځانگړی شفاعت کېږي: خو که له چا څخه الله تعالی تل ناراضه وي د هغه لپاره د پیغمبر ﷺ ځانگړی شفاعت نشته.
البته شفاعت کېږي چې د ټولو انسانانو حساب کتاب په هغه سره شروع کېږي، دا شفاعت عام دی.



۱. شفاعت تعریف کړئ.
۲. د پیغمبر ﷺ د شفاعت ډولونه ووايست.
۳. د پیغمبر ﷺ په شفاعت به کوم اشخاص له دوزخ څخه راوځي؟
۴. د شفاعت شرطونه څو دي؟ بیان یې کړئ.

کورنۍ دنده

زده کوونکي دې د احادیثو کتابونو ته مراجعه وکړي او د پیغمبر ﷺ د شفاعت کېږي قصه دې پوره ولیکي.

۱- شرح العقيدة الطحاوية - (۱/ ۲۰۳)

د حديثو
برخه



غیبت لویه گناه ده

عَنْ أَبِي هُرَيْرَةَ رضي الله عنه أَنَّ رَسُولَ اللَّهِ ﷺ قَالَ: { أَتَدْرُونَ مَا الْغِيْبَةُ؟ } قَالُوا: اللَّهُ وَرَسُولُهُ أَعْلَمُ. قَالَ: { ذِكْرُكَ أَخَاكَ بِمَا يَكْرَهُ } . قِيلَ: أَفَرَأَيْتَ إِنْ كَانَ فِي أَخِي مَا أَقُولُ؟ قَالَ { إِنْ كَانَ فِيهِ مَا تَقُولُ فَقَدْ اغْتَبْتَهُ وَإِنْ لَمْ يَكُنْ فِيهِ فَقَدْ بَهْتَهُ } . (رواه مسلم).

د راوي لنډه پيژندنه

د حديث شريف راوي حضرت ابو هريره رضي الله عنه دی چې نوم يې عبد الرحمن، د پلار نوم يې صخر، د دوس له قبيلې سره يې تړاو درلود، په كنيه (ابوهريره) سره يې شهرت درلود، د هجرت په اووم كال يې اسلام قبول كړ. ډېر احاديث يې له رسول الله ﷺ څخه ياد او روايت كړي دي، تر دې چې د حديث امام ورته ويل كيږي. د هجرت په اوه پنځوسم كال كې يې له فاني دنيا څخه سترگې پټې كړې.

د ځينو كلمو معنا

أَتَدْرُونَ: آیا تاسې پوهيږئ؟

الْغِيْبَةُ: د يو چا يادونه په كمې سره د هغه په غياب كې.

بِمَا يَكْرَهُ: په هغه څه سره چې هغه يې بد گڼي.

أَفَرَأَيْتَ: خبر راکړه.

بَهْتَهُ: توراو تهمت دې پرې ولگاوه.

د حديث شريف ژباړه

له حضرت ابي هريره رضي الله عنه څخه روايت دی چې رسول الله ﷺ له خپلو اصحابو څخه وپوښتل: ايا تاسو پوهيږئ چې غيبت څه ته وايي؟ هغوی په ځواب كې وويل: الله او د هغه رسول ښه پوهيږي. رسول الله ﷺ وويل: د خپل مسلمان ورور په هغه څه سره يادول چې بد يې گڼي غيبت بلل كيږي. له پيغمبر څخه پوښتنه وشوه: كه چيرې زما په ورور كې هغه څه شتون ولري چې زه يې يادونه كوم؟ پيغمبر ﷺ وويل: كه چيرې په هغه كې هغه څه وي چې ته يې يادونه كوې، بې له شكه تا يې غيبت وكړ او كه چيرې په هغه كې هغه څه نه وي چې ته يې يادونه كوې، نو يقيناً تا هغه پورې تور وتاړه.

د حدیث شریف حکمت

په دې حدیث کې پیغمبر ﷺ خپل امت ته لارښوونه کوي چې په خپلو منځو کې یو د بل عزت او پت ته په ټینګه پاملرنه وکړي او په ځانګړې توګه هر مسلمان باید خپله ژبه د خپل مسلمان ورور د نیمګړتیاوو او کمیو له څرګندولو څخه وژغوري، او په خاصه توګه مسلمان باید له غیبت کولو څخه ځان وساتي، ځکه غیبت داسې مرض دی چې په ټولنه کې د خلکو ترمنځ اختلاف راپیدا کوي او د مسلمانې ټولني وحدت او یووالي ته زیان رسوي، پردې اساس زموږ پیغمبر ﷺ له داسې عمل څخه منعه کړې ده او مسلمانان یې دې ته متوجه کړي دي چې په مسلماننه ټولنه کې باید څوک د چا د سپکاوي په فکر کې نه وي، بلکې د اخلاص او صمیمیت په فضا کې به ژوند تیروي، نو ټولنه به د ټولو هغو ناخوالو څخه پاکه او په امن کې وي چې د اختلاف او شخړو لامل ګرځي او همدا د اسلام غوښتنه ده.

د حدیث شریف ګټې

۱ - د اسلام سمه زده کړه

اصحابو کرامو به تل زیار ایسته چې ترڅو په سمه توګه دین زده کړي، له دې کبله یې له پیغمبر ﷺ څخه وغوښتل چې د غیبت په معنا سم ځان پوه کړي او ورڅخه یې وپوښتل چې دوی ته مسئله روښانه کړي، نو په هر مسلمان باندې لازم دي ترڅو د دین احکام په سمه توګه زده کړي.

۲ - له نارواوو څخه ځان خبرول

مسلمان باید د دین له اوامرو او نواهیو دواړو څخه ځان خبر کړي ترڅو په اوامرو عمل وکړي او له ناروا چارو څخه ځان وساتي.

۳ - د غیبت معنا: د مسلمان ورور په غیاب کې هغه نیمګړتیاوې په ګوته کول چې هغه یې بدې ګڼي او پرې خپه کیږي، دې ته غیبت ویل کیږي.

۴ - غیبت ناروا عمل دی

غیبت کول د مړ مسلمان ورور د غوښې خوړلو په څیر دي، لکه چې په حجرات سورت کې، الله تعالی فرمایي: **﴿وَلَا يَغْتَبَ بَعْضُكُم بَعْضًا أَيُّبُ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَحِيمٌ﴾** [الحجرات: ۱۲]

ژباړه: او يو د بل غيبت مه كوي! آيا يو له تاسو څخه د خپل مړ ورور غوښه خوړل خوښوي؟ نو (نه) بلکې بد يې گڼئ او له الله تعالى څخه وويريرئ، يقيناً الله تعالى ښه توبه قبلوونکی مهربان ذات دی.

۵ - مسلمانان سره وروڼه دي

يو مسلمان د بل مسلمان ورور دی، لکه څرنگه چې په حجرات سورت کې الله فرمايي: ﴿إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ﴾ [الحجرات: ۱۰]

ژباړه: مؤمنان سره وروڼه دي، نو تاسې د خپلو وروڼو ترمنځ صلحه راولئ، او له الله تعالى څخه وويريرئ چې تر څو پر تاسې رحم وشي.

مؤمنان تل د ديني ورورئ پر اساس په خپلو منځو کې مينه او لورينه لري او يو بل ته د ښيگڼې رسولو په فکر کې وي او هر يو د خپل مسلمان ورور مرسته کوي او د زيان ور رسولو څخه ځان ساتي.

۶ - تهمت (تور) لگول لويه گناه ده

تهمت: د مسلمان په هکله هغه نا وړه څرگندونه ده چې په هغه کې دغه نيمگړتيا نه وي، او ورپورې تړل کيږي داسې څرگندونه تهمت بلل کيږي.

تهمت لويه گناه ده او په پورتنې حديث کې له غيبت کولو څخه يې وبال زيات ښودل شوی دی.

ځينې څرگندونې غيبت نه بلل کيږي

د دين علماء د دلايلو په رڼا کې لاندې څرگندونې غيبت نه بولي:

۱ - له ظالم څخه د مظلوم شکايت

کله چې مظلوم له ظالم څخه شکايت کوي، د هغه د تيري څرگندونه هغه چا ته کوي چې ورسره مرسته کولای شي غيبت نه بلل کيږي.

۲ - د نارواوو د مخنيوي په موخه يادونه

تر څو دغه نا مشروع کار له منځه لاړ شي او په کې اخته خلک ترېنه منعه شي.

۳- د فتوی غوښتنه

په یوه مسئله کې یو څوک له عالم څخه پوښتنه کوي ترڅو پرې پوه شي، د مثال په توګه وايي: چې دغه کس پر ما تیری کوي او حق مې خوري او ظالم دی، د خلاصون لار راته وښايه.

۴- د مشورې د غوښتنې پر اساس د چا په هکله حقیقت وپل

چا ته د یو کس په اړه د حقیقت ویلو په ترڅ کې د هغه نیمګړتیاوې په ګوته کول چې اهلیت لري او که نه او یا د اعتماد وړدی او که نه، غیبت نه بلل کیږي.

۵- د یو کس بې دیني څرګندول:

ترڅو د هغه له ناسمو اعمالو څخه مسلمانان خبر شي او ځان ورڅخه وژغوري.

۶- په هغه صفت او نښې سره د یو کس یادونه چې پرې شهرت لري

که چیرې څوک په کوم صفت سره شهرت ولري او پرې پیژندل کیږي او له یادونې څخه یې د هغه سپکاوی هدف نه وي، بلکې پیژندنه یې هدف وي چې له نورو څخه یې توپیر وشي، لکه هغه فلانی چې ګوډ دی.



۱- د غیبت معنا وواياست.

۲- د غیبت او تهمت ترمنځ توپیر وواياست.

۳- غیبت کول په قرآن کریم کې له څه سره تشبیه شوی دی؟

۴- په کومو حالاتو کې د چا په هکله څرګندونې غیبت نه بلل کیږي؟



پورتنی حدیث له ژباړې سره په خپلو کتابچو کې ولیکئ.

مسلمان د مسلمان هنداره ده

حديث: عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ أَحَدَكُمْ مِرَاةٌ أَخِيهِ، فَإِنْ رَأَى بِهِ أَدَىً فَلْيُمِطْهُ عَنْهُ. رواه الترمذی.

د کلمو معنا

مِرَاةٌ: هنداره (آيينه)

أَدَىً: عيب (نيمگرتيا)

فَلْيُمِطْهُ عَنْهُ: لرې دې کړي له هغه څخه

د حديث شريف ژباړه

له ابو هريره رضي الله عنه څخه روايت دی چې رسول الله ﷺ فرمايلي دي: تاسې هر يو د خپل مسلمان ورور هنداره ياست، که چا په خپل مسلمان ورور کې څه عيب وليد، ورڅخه دې لرې کړي.

د حديث حکمت

انسان په عامه توگه کمزوری مخلوق دی، له نيمگرتياوو څخه خالي نه وي، پرهمدې اساس په پورتنی حديث کې مسلمان ته لارښوونه کيږي چې خپل ځان ته متوجه وي او ځان د دين له لارې کمال ته ورسوي او هغه داسې کيدای شي چې په خپل مسلمان ورور باور ولري او د هغه نصايحو ته غور کيږدي او وپې مني چې په ځينو حالاتو کې دده، د کمزورۍ اصلاح د نورو په مرسته کيږي او همدا راز د بل مسلمان ديني دنده ده چې کله په مسلمان کې څه کمزوري وگوري بايد ور په گوته يې کړي، تر څو مسلمان ته ټولنه له نارواوو څخه پاکه اوسي او ژوند يې هوسا وي.

د حديث شريف گڼې

۱ - مسلمان د مسلمان هنداره ده

مسلمانان په خپلو منځو کې يوبل ته اړتيا لري، ځکه چې هغه عيونه چې يو مسلمان يې لري او پرې نه پوهيږي، بل مسلمان ورور يې ورته اصلاح کوي، لکه څرنگه چې انسان خپل ځان هندارې ته په کتلوسره په خپله سموي، نو مسلمان خپل مسلمان ورور ته هغه څه

غواړي چې پر خپل ځان يې لوريري او خپله دنده گڼي چې د بل مسلمان نيمگړتياوې ور په گوته کړي، پدې حديث کې هر مسلمان ته لارښوونه کيږي چې د بل مسلمان نصيحتونو قبلولو ته تيار وي، همداراز هر مسلمان بايد له بل مسلمان څخه غوښتنه وکړي چې دده کمې ورپه گوته کړي، ځکه دا زمونږ د نیکو خلکو تگ لاره ده، حضرت عمر فاروق به په منبر باندې خپلو ملگرو ته اعلان کاوه چې دده کمزورۍ ور وښيي.

۲ - مسلمان د مسلمان وروردی

بايد هر مسلمان د خپل مسلمان ورور په هکله خیر و غواړي او يو پر بل پوره باور ولري چې څه وړاندیز کوي اساس يې ښيگڼه او اصلاح ده نور څه مادي گټې او يا ده ته زیان رسول نه دي.

۳ - د منکر له منځه وړل

د هر مسلمان ديني دنده ده چې په حکمت او بصيرت سره دنارواوو په له منځه وړلو کې پوره برخه ولري، ځکه د مسلمان کاميابي په همدې پورې تړلې ده، او په يواځې ځان اصلاح کولو باندې څوک نشي کاميابدلی ترڅو چې نور خلک يې د دين لوري ته دعوت اوله بدو کارونو څخه منعه کړي نه وي، لکه چې الله تعالی په العصر سورت کې فرمايي: **(وَتَوَاصُوا بِالْحَقِّ وَتَوَاصُوا بِالصَّبْرِ)** [العصر: ۳] ژباړه: او (له زیان څخه ژغورل شوي هغه کسان دي) چې يو بل ته په حق او صبر سره نصيحت کوي.

۴ - مسلمان د هندارې په څير پاک دی

کامل مسلمان خپل سيرت د هندارې په څير پاک ساتي، هر وگړی د هغه په هکله باور لري چې د ټولو خلکو خیر غوښتونکی دی او هيڅکله د چا په تاوان نه خوښيږي، نو پدې اساس هر وگړی د ده نظر د سر په سترگو مني، ځکه هغه عملا په خپل ژوند کې خلکو ته خپل اخلاص او خیر غوښتنه ښودلې ده.

۵ - مسلمان د خپل مسلمان ورور عزت غواړي

د هندارې سره د مسلمان تشبیه همدا معنا لري چې د مسلمان اصلاح به په داسې توگه کوي لکه هنداره، د هغه رسوا کول يې هدف نه وي چې په خلکو کې ذليل شي، بلکې په راز ساتلو سره د هغه اصلاح راولي، څرنگه چې انسان خپله څيره په هنداره کې گوري خپلو نيمگړتياوو ته متوجه کيږي، هنداره د ده څيره بل چاته نه رسوا کوي.

خښې زرینې ویناوې

یوه ورځ عمر بن عبد العزیز رحمة الله علیه ته وویل شول چې په خپل رعیت کې مشر ته د پلار په سترګه و ګوره او کشر ته د زوی نظر وکړه او ځوان ته د خپل ورور په حیث و ګوره، ټول رعیت به دې خپل شي.

یحیی بن معاذ رازي - رحمة الله علیه - وایي: یو مسلمان پر بل مسلمان حق لري که چیرې مرسته ورسره نشي کولای، باید ضرر ورته ونه رسوي او که چیرې خوشحالي نشي ورکولای غم خو ور ونه رسوي او که چیرې یې ستایلی نشي بدې خو یې ونه وایي.



۱- لاندې کلمې معنا کړئ:

مِرَاةٌ :

اذَى :

فَلِيْمَطُهُ :

۲- د حدیث گټې په خپل عبارت کې وواياست.

۳- څرنگه کیدای شي چې مسلمان د مسلمان لپاره هنداره اوسي؟ واضح یې کړئ.

کورنۍ دنده



د لوست مهم ټکي په پام کې نیولوسره (مسلمان د مسلمان لپاره هنداره ده) تر سرلیک لاندې یوه مقاله ولیکئ.

د مشورې اهميت

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: { الْمُسْتَشَارُ مُؤْتَمَنٌ }.
[رواه الترمذي.]

د کلمو معنا

المُسْتَشَارُ: هغه کس ته ويل کيږي چې له هغه څخه د مشورې ورکولو غوښتنه کيږي.
مُؤْتَمَنٌ: هغه څوک چې امين گرځول شوی وي.

د حديث شريف ژباړه

له ابو هريره رضي الله عنه څخه روايت دی چې رسول الله ﷺ فرمايلي دي: هغه کس چې د مشورې ورکولو غوښتنه ورڅخه کيږي داسې دی لکه چې امانت ورسره ايسنودل شوی وي.

د حديث شريف حکمت

په اسلام کې شورا خورا مهم اصل بلل کيږي، له مسلمانانو څخه په کلکه غوښتنه شوې چې په خپل ژوند کې يې پلې کړي او پدې حديث کې مسلمانانو ته لارښوونه شوې چې د مشورې ورکول يو امانت دی، نو لازمه ده چې هر مسلمان پدې اړه پوره متوجه اوسي او خپل مسلمان ورور ته هغه مشوره ورکړي چې د هغه پکې گټه او خير وي، همداراز د هر مسلمان ديني دنده ده چې په خپل ژوند کې د شورا قانون پر خپل ځان عملي کړي، سالم نظر ته غاړه کيږدي، ځکه دا جوته ده چې له مشورې نه وروسته هر کار معقول او نتيجه يې مثبت وي.

د حديث شريف گټې

۱- د مشورې ورکولو اهميت

مشوره ورکوونکی د يو امين حيثيت لري چې د امانت په ساتنه کې پوره زيار باسي ترڅو ورڅخه ضايع نشي، همداراز مسلمان چې کله خپل ورور ته مشوره ورکوي په پوره غور او فکر سره يې ورکوي، د دې لپاره چې په گټه يې خوشحاليږي او په تاوان يې خپه کيږي، ځکه مسلمان خپل ورور ته هغه څه خوښوي چې د ځان لپاره يې خوښوي.

۲ - د امانت ساتنه

د امانت ساتنه د مسلمانې له ښکاره ښوو څخه يوه ښه شميرل کيږي، خيانت د منافقت او ټگي له ښو څخه يوه ښه ده چې مسلمان ورڅخه ډډه کوي، ځکه د امانت خيانتول د الله تعالی له حکم څخه سرغړونه بلل کيږي، الله تعالی فرمايي: **﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾** [النساء: ۱۲]

ژباړه: بي له شکه الله تعالی تاسو ته امر کوي چې امانتونه د هغو خاوندانو ته وسپاری. له همدې امله مسلمان يو چاته مشوره ورکول خپل لوی مسؤليت گڼي او پوره غور پکې کوي.

۳ - مشوره اخيستل د مسلمان صفت دی

مسلمانان د دين او دنيا په کارونو کې په خپلو منځو کې هميشه مشوره کوي، الله تعالی په قرآن کریم کې مؤمنان داسې ستايلي دي: **﴿وَأْمُرُهُمْ شُورَىٰ بَيْنَهُمْ﴾** [الشورى : ۳۸]

ژباړه: د مسلمانانو کارونه په خپلو منځو کې په مشوره دي.

همداراز الله تعالی خپل پيغمبر ته لارښوونه کوي چې په چارو کې له خپلو ملگرو سره مشوره وکړي: **﴿وَشَاوِرْهُمْ فِي الْأَمْرِ﴾** [آل عمران : ۱۵۹]

خپلو ملگرو (اصحابو) سره په کارونو کې مشوره وکړه.

د دې آيت حکم ټولو مسلمانانو ته متوجه دی او د هر مسلمان مکلفيت گڼل کيږي.

له حضرت ابوهريره رضي الله عنه څخه روايت دی چې فرمايي: رسول الله ﷺ به له هر چا څخه زيات په مشوره عمل کاوه او له اصحابو څخه يې مشوره غوښتله.

۴ - په مشورې سره کار سر ته رسول نيکمرغي ده

مونږ مسلمانان پدې پوره باور لرو چې مشوره د ژوند په کارونو کې د برياليتوب لوی لامل دی لکه چې پيغمبر ﷺ فرمايلي دي: **«مَا خَابَ مِنْ اسْتِخَارَةٍ، وَلَا نَدِمَ مِنْ اسْتِشَارٍ، وَلَا عَالَ مِنْ اقْتِصَادٍ»**^۱. ژباړه: څوک چې استخاره کوي هيڅکله نه ناکاميږي، او څوک چې کارونه

^۱ الراوي: أنس بن مالك المحدث: الطبراني المصدر: المعجم الأوسط الجزء ۵ أو الصفحة ۳۶۵/۶.

په مشوره کوي هېڅکله نه پښیمانه کيږي او څوک چې په ژوند کې میانه روي اختیار کړي نه خواريږي، یعنې له اسراف او بې ځایه امساک (بخیلی) څخه ډډه کوي.

مشوره باید له چا څخه واخیستل شي؟

هغه څوک باید د مشورې اخیستلو لپاره غوره کړای شي، چې باوري، په نظر ورکولو کې صادق وي او په هغه کار کې چې مشوره ورڅخه غوښتل کيږي پوره معلومات ولري، او مشوره غوښتونکي یې له دیانت څخه ډاډمن وي.



- ۱ - مشوره په چارو کې څه اهمیت لري؟
- ۲ - له چا څخه باید مشوره واخیستل شي؟
- ۳ - په حدیث کې مشوره ورکونکي له چا سره تشبیه شوي دي؟

کورنۍ دنده



د لوست مهم ټکي په خپلو کتابچو کې وليکئ.

د بپوزلو سره مرسته

عَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ { السَّاعِي عَلَى الْأَرْمَلَةِ وَالْمِسْكِينِ كَالْمُجَاهِدِ فِي سَبِيلِ اللَّهِ }. وَأَحْسِبُهُ قَالَ: { كَالْقَائِمِ لَا يَفْتُرُ وَكَالصَّائِمِ لَا يُفْطِرُ }. [متفق عليه]

د راوي پيژندنه په تېر لوست کې شوې ده.

د کلمو معنا

السَّاعِي: پالونکی اومرسته کوونکی

الأَرْمَلَةُ: کونډه

كَالْقَائِمِ: په شپه کې عبادت (تهجد) کوونکی

لَا يَفْتُرُ: نه ستومانه کيږي

لَا يُفْطِرُ: پرله پسې روژه نيسي

د حديث شريف ژباړه

له ابو هريره رضي الله عنه څخه روايت دی چې رسول الله ﷺ فرمايلي دي: د کونډې اومسکين پالونکي د الله تعالی په لار کې د مجاهد په څېر دی. او راوي وايي چې گومان کوم: پيغمبر ﷺ وويل: اجر يې د هغه نه ستومانه کيدونکي مسلمان په څېر دی چې تل شپه د الله تعالی په عبادت کې په ولاړه تيروي او د هغه تل روژه نيونکي په څير ثواب لري چې هيڅکله روژه نه ماتوي (د ورځې ټول عمر روژه نيسي).

د حديث شريف حکمت

د اسلام دين د نیکمرغی دين دی، د انسان د دنيا او آخرت برياليتوب ورپورې تړلی دی او ټول انسانيت ته د سمې لارې بنوونه کوي، يعنې په سمه توگه د خپل رب پيژندنه، د هغه د مخلوق سره د مرستې او خواخوږی دين دی. څرنگه چې د متعال رب عبادت کول لازم دي، همدارنگه په انسانانو باندې ترحم او زړه سوی کول هم ضروري دي، په پورتنی حديث کې پيغمبر ﷺ، د کمزورو او اړو خلکو سره مرسته او پالنه د هغو سختو عباداتو سره برابره کړې چې مسلمان يې په ډيرې سختی سره سرته رسولی شي، دا د دې

ښکارندوی دی، یواځینی دین چې د انسانانو ترمنځ یې یو والی راوستی دی، او توپیرونه او فاصلې یې له منځه وړي دي، هغه د اسلام مبارک دین دی.

فعالیت: زده کوونکي دې په ډله ییزه توګه له اړو خلکو سره د مرستې بیلګې په ګوته کړي.

د حدیث شریف ګټې

۱ - د اړو خلکو د پالنې ثواب

له حدیث شریف څخه دا څرګندېږي چې که څوک د کفایي جهاد کولو څخه عاجز وي او غواړي د مجاهد ثواب تر لاسه کړي، له کونډو او اړو خلکو سره دې مرسته وکړي، پرته له دې چې د جهاد په لاره کې ستونزې او کړاوونه وګالي، دا ټول پدې دلالت کوي چې کونډې او بې اسرې خلک الله تعالی ته نږدې خلک دي چې له هغوی سره د مرستې په پایله کې مرسته کوونکو ته لوړ مقام ورکوي.

۲ - له مخلوق سره ښیګڼه عبادت دی

په پورتني حدیث شریف کې له کونډو او بېوزلو خلکو سره مرسته په شپه کې پرله پسې ټول عمر عبادت کولو او تل تر تله روژه نیولو سره برابره ښوولې شوې ده. له عمر رضي الله عنه څخه روایت دی چې پیغمبر ﷺ فرمایلي دي: له غوره عملونو څخه یو دادی چې مؤمن خوشحاله وساتي، په جامو یې پټ کړي، لوړه یې ختمه کړي او اړتیا یې پوره کړي.^(۱)

۳ - له اړو او کمزورو خلکو سره مرسته کول کامیابي ده:

هر مسلمان چې د مسکینانو او اړو خلکو سره مرسته کوي هغه به په خپل ژوند کې تل خوشحاله او کامیاب وي، ځکه له ده سره د الله مرسته مل وي، لکه چې رسول الله ﷺ فرمایي: «هَلْ تُنْصِرُونَ وَتُرْزَقُونَ إِلَّا بِضَعْفَاتِكُمْ»^(۱) ژباړه: ستاسو رزق او کامیابي د کمزورو (دعا) پورې تړلې ده.

۱ - طبراني

۲ - رواه البخاري

نو کله چې انسان د کونډو، یتیمانو، او مسکینانو په پالنه کې بوخت وي الله تعالی یې په ژوند او کار کې برکت اچوي.



۱ - لاندې کلمې معنا کړئ:

السَّاعِي:

الْأَرْمَلَةُ:

لَا يَفْطُرُ:

لَا يُفْطِرُ:

۲ - د حدیث شریف معنا وواياست.



له بېوزلو سره د مرستې تر سرلیک لاندې یوه مقاله ولیکئ.

د لوڼو پالنه او روزنه

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: «مَنْ عَالَ جَارِيَتَيْنِ حَتَّى تَبْلُغَا جَاءَ يَوْمَ الْقِيَامَةِ أَنَا وَهُوَ» وَضَمَّ أَصَابِعَهُ. [رواه مسلم]

د راوي پيژندنه

انس د مالک زوی د نضر لمسی، کنیه يې ابو حمزه، د انصارو د خزرج له قبيلې څخه و، لس کاله يې د رسول الله ﷺ په خدمت کې تېر کړي دي. رسول الله ﷺ ورته په عمر او مال کې د برکت دعا کړې وه او په وړوکوالي کې يې د بدر په غزا کې گډون وکړ. په لمانځه کې يې له رسول الله ﷺ سره ډير ورته والی درلود. يو له هغو صحابه وو څخه دی چې زيات شمير احاديث يې روايت کړي دي. د بيغمبر ﷺ له وفات څخه وروسته د جهاد او فتوحاتو په لړ کې عراق ته لاړ او په بصره کې مېشت شو. هغه وروستی صحابي و چې د سلوکلونو په عمر په بصره کې وفات شو.

د کلمو معنا

- ۱ - عَالَ: پالنه وکړه
- ۲ - جَارِيَتَيْنِ: دوه کوچنۍ لورگانې
- ۳ - تَبْلُغَا: دواړه بلوغ ته ورسېري
- ۴ - ضَمَّ: نيردې او يو ځای کړې
- ۵ - أَصَابِعَهُ: خپلې گوتې

د حديث شريف ژباړه

له انس رَضِيَ اللَّهُ عَنْهُ څخه روايت دی چې رسول الله ﷺ وويل: څوک چې د دوو لورگانو پالنه او روزنه تر بلوغه پورې وکړي، د قيامت په ورځ به زه او هغه (پالونکی) سره يوځای يو- او خپلې (دوه) مبارکې گوتې يې سره نيردې کړې.

يعني د دوو لوڼو پالونکي او پيغمبر ﷺ به په جنت کې سره نيردې اوسي، اودا نيردې کيدل يې د دوو گوتو ترمنځ له فاصلې سره تشبيه کړل.

د حديث شريف حکمت

دا يو څرگند حقيقت دی چې اسلام نه يوازې د انسان د ژوند ساتنه کوي، بلکې د ټولو مخلوقاتو حقوق پکې خوندي دي، په دې حديث کې د کوچنيانو د حقوقو په هکله مسلمانانو ته لارښوونه شوې ده چې په ځانگړې توگه د نجونو پالنه او روزنه ډيره د پام وړ ده، د دوی تربيه اوساتې ته يې د هلکانو په پرتله غوره والی ورکړی دی، آن تردې چې پيغمبر(ص) د دوی پالونکي له ځان سره نيردې بللي دي او د نجونو شتون يې په کور کې نيکمرغي ښوولې ده.

او دا ځکه چې ښځې له پيل څخه تر واده پورې له خطر سره مخ وي، اسلام د دوی د مصونيت په موخه پلار او مور ته دنده سپاري چې تر ازدواج پورې ورته پوره پاملرنه وکړي، ترڅو په ټولنه کې د بدو خلکو ښکار، او په ټولنه کې د تجارت د سامان په توگه استعمال نشي.

د حديث شريف گټې

۱ - د لورگانو د پالنې اجر

د لوڼو او خویندو پالنه، روزنه او د هغوی اړتياوې پوره کول د دې لامل گرځي چې پالونکي يې د آخرت له عذاب څخه خلاص او هغه غوښتنه تر لاسه کوي چې هر مسلمان ورته ليوال دی چې هغه جنت ته تلل دي، دا د دوی د تربيت په اهميت باندې دلالت کوي.

دا اجر يوازې پلار ته نه دی ځانگړی شوی، بلکې مور هم له دې اجر څخه برخمنه ده، دعائشې رضی الله عنها روايت چې وروسته راځي پر دې دلالت کوي.

۲ - پر پلار باندې د لورگانو حقوق

لور په پلار او خور په ورور باندې حق لري چې د هغو پالنه او روزنه وکړي، دا مسؤليت تر ځوانی محدود ندی، بلکې وروسته له بلوغه هم دوام لري چې حق يې په نکاح ورکولو سره ساقطيري، له هغه څخه يې وروسته ساتنه او پالنه په خاوند باندې لازميږي.

۳ - د لورگانو سره ښېگڼه

که څه هم په حدیث کې دلورگانو یادونه شوې ده، خو علماء د نورو روایاتو په رڼا کې وایي دغه ثواب د لورگانو په هکله ځانگړی نه دی، بلکې هغه څوک چې د خویندو اوترورگانو سره ښېگڼه او پالنه یې کوي هم له دغه ثواب څخه برخمن دي.

۴ - د دوو لورگانو شمېر ضروري نه دی

پدې حدیث کې د دوو لورگانو یادونه شوې ده، خو د یوې لورپالنه او روزنه هم همداراز ثواب لري، له حضرت عایشې رضي الله عنها څخه روایت دی وایي: یوه ورځ زما کور ته یوه مسکینه ښځه راغله، دوه لویې ورسره وې، له ما څخه یې د مرستې غوښتنه وکړه، ما ورته درې دانې خرما ورکړې، یوه یوه یې هرې لورته ورکړه، دریمه یې غوښتل چې په خپله یې وخورې، خو هغه یې هم په منځ کې دوه ځایه کړه او په لورگانو یې وویشله، ما دغه کیسه پیغمبر ﷺ ته وکړه هغه وفرمایل: «مَنْ ابْتُلِيَ مِنْ هَذِهِ الْبَنَاتِ بِشَيْءٍ فَأَحْسَنَ إِلَيْهِنَّ، كُنَّ لَهُ سِتْرًا مِنَ النَّارِ»^(۱).

ژباړه: څوک که د داسې لویو په هکله څه قدرې په امتحان کې واقع شو او له هغوی سره یې ښېگڼه وکړه، دوی (پالونکي) یې د دوزخ له اور څخه وژغورل.

۵ - د ښځو ژوند ته د اسلام پاملرنه

د جاهلیت په زمانه کې لور او خورپه کورنۍ کې عیب بلل کېده، کله به چې په کور کې نجلی وزیریده خلکو به د خوشحالی پر ځای ماتم کاوه، قرآن کریم دغه واقعیت داسې بیان کړی دی: «وَإِذَا بُشِّرَ أَحَدُهُمْ بِالْأُنثَىٰ ظَلَّ وَجْهَهُ مُسْوَدًّا وَهُوَ كَظِيمٌ» [النحل: ۵۸]

ژباړه: کله به چې له دوی څخه یو تن ته د نجلی د زیږېدو خبر ورکړای شو، د منځ رنګ به یې تور وگرځیده او هغه به له غوسې غمجن شو.

د اسلام په برکت سره خلک د دغه ناوړه عمل څخه وژغورل شول، ورته لار ښوونه وشوه چې ښځه په کور کې سعادت دی، پالنه یې د دنیا او آخرت نیکمرغي ده.

^۱ - مُتَّفَقٌ عَلَيْهِ

٦ - په دين باندې سم پوهول

پيغمبر ﷺ د دې لپاره چې خلک سم پوه شي، خپلې گوتې يې نيږدې کړې، ترڅو مسلمانان د لوڼو پالنې او روزنې ته پوره توجه وکړي او په دې وسيله په جنت کې د پيغمبر ﷺ سره د يو ځای کيدو لوړ مقام وگټي.



١ - لاندې کلمې معنا کړئ:

- عَال:

- جَارِيَتَيْن:

- تَبْلُغًا:

- ضَمَّ:

- أَصَابَعُهُ:

٢ - د لورگانو پالنه څه اهميت لري؟

٣- آیا د خویندو تربیت هم د لورگانو په خیر ثواب لري؟

٤- د جاهلیت په دوره کې د نجونو ژوند څرنگه و؟

کورنۍ دنده



د لوست د مهمو مطالبو په پام کې نیولو سره د بنځود حقوقو په هکله یوه مقاله ولیکئ.

د حلالې روزې گټل

عَنْ الْمِقْدَامِ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: "مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلِ يَدِهِ وَإِنَّ نَبِيَّ اللَّهِ دَاوُدَ عَلَيْهِ السَّلَامُ كَانَ يَأْكُلُ مِنْ عَمَلِ يَدِهِ". (رواه البخاري)

د روایي پېژندنه

مقدم د معديکرب زوی، کنيه يې ابو کریمه الکندی د کندې قبیلې سره تړاو لري چې شمېر يې کم، د رسول الله ﷺ نيردې ملگری، له يمن څخه په داسې حال کې راغی چې وړوکی و، د رسول الله ﷺ سره يې په ټولو غزاگانو کې گډون کړی و، وروسته بيا په شام کې میشت شو او د هجرت په (۸۷) کال د (۹۱) کالو په عمر په همدې خاوره کې وفات شو.

د کلمو معنا

۱ - قَطُّ: هېڅکله او هېڅ وخت

۲ - يَأْكُلُ: خوړل يې

۳ - مِنْ عَمَلِ يَدِهِ: د خپل لاس له کار څخه

د حديث شريف ژباړه

له مقدم رضي الله عنه څخه روايت دی چې رسول الله ﷺ فرمايلي دي: هغه خوراک چې د خپل لاس د کار (گټې) څخه وي، له هغه څخه بل غوره خوراک چا خوړلی نه دی او د الله د پيغمبر داوود عليه السلام روزي د خپل لاس له گټې څخه وه.

د حديث شريف حکمت

په پورتنی حديث کې پيغمبر ﷺ هغه بنده غوره ښودلی چې خپل ځان ته روزي په خپل زیار، په حلاله توگه گټي او دا د غوره انسانانو کړنلاره ده، داود عليه السلام همدا سې ژوند درلود او الله تعالی د انسان په خپل لاس رزق گټل ستایلي او مسلمانان يې کار کولو ته هڅولي دي، بيکارې ډيرې ناخوالي زيروي او د وزگار انسان ژوند تل د ستونزو سره مخ

وي، پدې اساس د پیغمبر ﷺ پورتنی وینا په مسلمانانو کې حرکت پیدا کوي، ځکه کار او زیار د نېکو او پیاوړو خلکو نښه ده، نو په مسلمانانه ټولنه کې هر وگړی د ځان لپاره د بوختیا په لټه کې وي، ترڅو په ځان کې د بهترینو خلکو صفت پیدا کړي او پر چا پټی نه اوسي.

د حدیث شریف گټې

۱ - په خپل لاس گټلې روزي

په حدیث شریف کې د خپلې خواری او زیار په نتیجه کې لاس ته راوړې روزې له ټولو غوره روزي بلل شوې ده، ځکه دا د غوره خلکو کړنه او د الله تعالی د نیکو بندگانو سنت دی.

۲ - روزي گټل ستایل شوی عمل دی

د روزی لاس ته راوړلو په موخه کسب او کار کول عیب نه دی، بلکې د پیاوړو خلکو کړنه ده، لکه چې پیغمبر ﷺ په بل حدیث کې فرمایي: «وَالَّذِي نَفْسِي بِيَدِهِ لَأَنْ يَأْخُذَ أَحَدُكُمْ حَبْلَهُ فَيَحْتَبِطَ عَلَى ظَهْرِهِ خَيْرٌ لَهُ مِنْ أَنْ يَأْتِيَ رَجُلًا فَيَسْأَلَهُ أَعْطَاهُ أَوْ مَنَعَهُ»^(۱) ژباړه: قسم په هغه ذات چې زما روح دهغه په لاس کې دی، یوله تاسو څخه چې خپله رسی راواخلي او په خپله شالرگي بار راوړي، له دې لارې خپل ځان ته حلال رزق وگټي، دغه کس له هغه کس څخه غوره دی چې سؤال کوي او څوک ورته څه ورکړي یا نه.

۳ - د داوود الیکلیلی یادونه

پدې حدیث کې د داوود الیکلیلی د یادونې ځانگړتیا داده چې هغه سره له دې چې د وخت واکمن و او کسب ته یې اړتیا نه درلوده، خو بیا هم هغه دا غوره گټله چې په خپل لاس گټلی رزق وخورې، کار او کسب یې د ځان لپاره عزت گانې.

۴ - د کسب زده کړه

د کسب زده کړه ښه صفت دی، د الله تعالی غوره بندگانو د کسب له ليارې خپل ځان ته رزق پیدا کاوه، په مستدرک کې له ابن عباس رضی الله عنهما څخه روایت دی چې: د الله پیغمبر داوود الیکلیلی زغرې جوړولې، او آدم الیکلیلی کښت کاوه، اوز کریا الیکلیلی ترکان وو.

۵ - کار کول د توکل منا في نه دی

بې له شکه چې مسلمان په خپل رب باندې په ژوند کې توکل لري، خو د توکل معنا دا نه ده چې له اسبابو تیارولو پرته له الله تعالی څخه د اړتیا پوره کولو په اړه غوښتنه وشي، بلکې له داسې عمل څخه شریعت منعه کړې ده، ځکه انبیاء علیهم السلام د توکل په معنا له هر چا څخه بڼه پوهیدل، هغوی د توکل معنا د اسبابو تیارول او وروسته پر هغو باندې نتیجه مرتب کیدل الله تعالی ته پرینودل ښودلي دي.

۶ - د صنعت فضیلت

په قرآن کریم کې صنعت ستایل شوی دی، او الله تعالی خپل پیغمبر ﷺ ته په دې لړ کې داسې فرمایلي دي: **﴿وَعَلَّمْنَاهُ صَنْعَةَ لَبُوسٍ لَكُمْ لِيُحْصِنَكُمْ مِنْ بَأْسِكُمْ فَهَلْ أَنْتُمْ شَاكِرُونَ﴾** [الانبیاء: ۸۰]

ژباړه: (الله تعالی فرمایي): او مونږ داوود عليه السلام ته، ستاسې د گټې لپاره د زغرې د جوړولو صنعت وربښودلی و، ترڅو چې تاسې یو د بل له گوزار نه وژغوري، نو آیا تاسې شکر ویتوونکي یاست؟

په پورتنی آیت کې الله تعالی کسب یادول د انسان کمال بللی دی.



لاندې کلمې معنا کړئ:

۱ - قَطُّ:


ب - يَأْكُلُ:

ج - مِنْ عَمَلٍ يَدُهُ:

۲ - داود عليه السلام څه ځانگړتیا درلوده؟

۳ - په خپل لاس گټلی رزق څه اهمیت لري؟

۴ - د پورتنی حدیث څو گټې وویاست.



د لوست حدیث له ژباړې سره په خپلو کتابچو کې ولیکئ.

په دين كې آسانتيا

عَنْ سَعِيدِ بْنِ أَبِي بُرْدَةَ عَنْ أَبِيهِ عَنْ جَدِّهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ بَعَثَ مُعَاذًا وَأَبَا مُوسَى إِلَى الْيَمَنِ قَالَ يَسْرًا وَلَا تُعَسِّرَا وَبَشْرًا وَلَا تُنْفِرَا وَتَطَاوَعًا وَلَا تَخْتَلِفَا. [رواه البخاري]

د راوي پيژندنه

سعید چې د معتمدو تابعینو څخه شمیرل کیږي، د پلار نوم یې عامر چې په کنېي (ابو بردة) سره یې شهرت درلود، په کوفه کې قاضي پاتې شوی دی، د نیکه نوم یې ابوموسی عبدالله بن قیس الاشعري رضی الله عنه چې مشهور صحابي دی، نوموړی (سعید) په (۱۶۸) هجري کې له دنیا څخه رحلت وکړ.

د کلمو معنا

يَسْرًا: آساني وکړئ.
وَلَا تُعَسِّرَا: سختي مه کوئ.
وَبَشْرًا: زيری ورکړئ.
وَتَطَاوَعًا: په خپلو منځو کې دوستي ولرئ او يو د بل منونکي اوسئ.

د حديث شريف ژباړه

سعید د خپل پلار په ذریعه له نیکه څخه روایت کوي چې: رسول الله صلی الله علیه و آله معاذ او ابو موسی رضي الله عنهما یمن ته استازي ولیږل، او ورته یې وویل: له خلکو سره آسانتیا غوره کړئ، سختي مه کوئ، خلکو ته د خوشحالی زيری ورکړئ، نفرت مه خوروی، يو د بل منونکي اوسئ، او له اختلاف څخه ځان وژغورئ.

د حدیث شریف حکمت

د اسلام دین د انسان له سلیم فطرت سره سم راغلی دی، هیڅ داسې کوم حکم نلري چې په کولويې انسان ونه توانيږي، یا د فطرت دغوبستنې پر خلاف وي، دا ځکه چې زموږ د دین اساس پر آسانتیا ولاړ دی، په هر وخت او هر ځای کې چې مسلمان له ستونزو سره مخ کيږي اونشي کولای چې هغه پر ځای کړي اسلام ورڅخه د هغه عمل سرته رسول ساقط کړي او یا یې په کې آساني راوستې ده، دا یوازې د اسلام ځانگړتیا او وړتیا ده چې د دې ښکارندوی دی چې په هر ځای او هر وخت کې د نړۍ د خلکو لپاره سمه لار ښوونه وکړي.

د حدیث شریف گټې

۱ - په دین کې آسانتیا

په اسلام کې سختي نشته، ځکه الله تعالی خپل بندگان په داسې کوم عمل کولو باندې نه دي مکلف کړي چې د هغوی له توان څخه اوچت وي او دا یې په دین کې لوی اصل ایښی، الله تعالی فرمایي: **﴿لَا يُكَلِّفُ اللَّهُ نَفْسًا إِلَّا وُسْعَهَا﴾** [البقرة: ۲۸۶]

ژباړه: الله تعالی هیڅ یو نفس نه دی مکلف کړی مگر د هغه د توان په اندازه. پیغمبر ﷺ به په دوو کارونو کې اسان غوره کاوه که چیرې به یې گناه نه درلوده.

همداراز رسول الله فرمایي: **﴿إِنَّ الدِّينَ يُسْرٌ، وَلَنْ يُشَادَّ الدِّينَ أَحَدٌ إِلَّا غَلَبَهُ..﴾** ^(۱)

ژباړه: بې له شکه د اسلام دین د آسانی دین دی او څوک چې په خپل ځان باندې دین سخت کړي ارومرو مغلوبیږي، او نشي کولای چې بیا ورته ادامه ورکړي.

۲ - په دعوت کې له نرمۍ څخه کار اخیستل

په حدیث شریف کې مسلمانانو ته لارښوونه کيږي چې له خلکو سره په نرمۍ چلند وکړي چې دا د ټولو انبیاوو تگ لاره ده، الله تعالی موسی اوهارون علیهما السلام ته لارښوونه کوي:

﴿اذْهَبَا إِلَىٰ فِرْعَوْنَ إِنَّهُ طَغَىٰ فَقُولَا لَهُ قَوْلًا لَّيِّنًا لَعَلَّهُ يَتَذَكَّرُ أَوْ يَخْشَىٰ﴾ [الطه: ۴۳ - ۴۴]

ژباړه: دواړه فرعون ته ورشي، يقيناً هغه طغيان غوره كړي او ورته په نرمۍ سره وينا وكړي، بنايي چې نصيحت قبول كړي او يا له عذاب څخه وويږي. د ژوند په هر اړخ كې بايد دې دستور ته پاملرنه وشي، هغه كه دعوت وي، زده كړه وي، اصلاح راوستل وي او كه له خلكو سره خبرې اترې وي.

۳- له كركې خپرولو څخه ډډه كول

د اسلام دين د رحمت دين دى، د كركې او تنفر دين نه دى، له همدې امله پيغمبر ﷺ خپلو استازو ته هدايت وركړ چې خلك د دين لوري ته وهڅوي او له دين څخه يې متنفر نه كړي، په يو بل حديث كې راځي پيغمبر ﷺ فرمايي: «إِنَّ اللَّهَ لَمْ يَعْشِي مَعْتًا وَلَا مَعْتَتًا، وَلَكِنْ بَعَثِي مَعْلَمًا مَيِّسِرًا».^(۱)

ژباړه: رسول الله ﷺ فرمايي: الله تعالى زه په خلكو او په خپل ځان سختي راوړونكى نه يم راليرلى، بلكې ښوونكى او د آسانۍ راوستونكى يې راليرلى يم.

۴- زيرې وركول

د مسلمان دعوتگر لپاره دا بنايي چې خلكو ته د اسلام دنيوي او اخروي ښېگڼې په مخ كې كيردي، د اعمالو فضيلتونه ورته بيان كړي، څرنگه چې په رښتيا هم د اسلام مبارك دين د انسان د دواړو جهانو نېكمرغى لپاره راغلى، د هغه گټې خلكو ته وښيي او كومې بدبختۍ چې په نورو لارو كې دي، له هغو سره د اسلام د لارښوونو پرتله وكړي ترڅو خلك په شوق او رغبت هغه پلي كړي.

۵- له اختلاف څخه ډډه كول

په پورتني حديث كې له اختلاف څخه د ډډې كولو حكم شوى دى، ځكه اختلاف دښمني، بغض، او كينه زيروي د ټولنې اړيكې تخريبوي اوناخالې رامنځ ته كوي، الله تعالى فرمايي: «وَلَا تَنَازَعُوا فَتَفْشَلُوا وَتَذْهَبَ رِيكُكُمْ» [الانفال: ۴۶]

ژباړه: او اختلاف مه كوئ چې بيا كمزوري كيرئ او قوت موله منځه ځي.

يادونه

په پورتني حديث كې له اختلاف څخه د منعې معنا دا ده چې كه چيرې په يوه مسئله كې نظريات مختلف وي، بايد د مسلمانانو تر منځ د دښمنۍ او تفرقې لامل ونه گرځي، د عمل په ميدان كې ټول سره په اتفاق ژوند تير كړي، يو د بل د نظر احترام وكړي او په پاى كې په يوه نظر راټول شي.



۱ - لاندې كلمې معنا كړئ:

يَسْرًا:

وَلَا تُعَسِّرًا:

وَبَشْرًا:

وَتَطَاوَعًا:

۲ - په دين كې آساني څه معنا لري؟ واضح يې كړئ.

۳- د اختلاف زيانونه ووايست.

۴ - له نفرت څخه څرنگه ډډه كيداى شي؟



د لوست څخه په استفادې د يووالي په هكله يوه مقاله وليكئ.

لعنت (بڼېرا) وېل

عَنْ أَبِي هُرَيْرَةَ رضي الله عنه قَالَ: قِيلَ: يَا رَسُولَ اللَّهِ ادْعُ عَلَيَّ الْمُشْرِكِينَ. قَالَ: { إِنِّي لَمْ أُبْعَثْ لَعْنًا، وَإِنَّمَا بُعِثْتُ رَحْمَةً } . [رواه مسلم]

د ځينو کلمو معنا

۱ - لَعْنًا: ډیر لعنت و یونکی او بڼیرا کوونکی

۲ - بُعِثْتُ: رالیږل شوی یم.

د حدیث شریف ژباړه

له ابو هریره رضي الله عنه څخه روایت دی چې رسول الله ﷺ ته وویل شول: ای د الله رسوله!، مشرکینو ته بڼېرې وکړه: د الله رسول ځواب ورکړ: زه لعنت و یونکی (بڼېرا کوونکی) نه یم رالیږل شوی، بلکې زه رحمت رالیږل شوی یم.

د حدیث شریف حکمت

زمونږ د پیغمبر ﷺ راوړی پیغام (اسلام) د رحمت پیغام دی چې په عامه توګه د ټولو مخلوقاتو د ترحم او شفقت ذریعه و ګرځید، ځکه اسلام د ټولو مخلوقاتو د ساتنې ضامن، د هر چا حق پکې ټاکل شوی او له تیري څخه یې خلک منع کړي دي، د انسانانو د دنیا او آخرت د بریالیتوب یوازینی لاره ده او یوازینی دین دی چې د نړۍ خلک پرې له ناخوالو څخه نجات مومي.

د حدیث شریف گټې

۱ - لعنت ویل لویه ګناه ده

لعنت ویل ګناه ده، له ویلو څخه یې اسلام منع کړیده، د پیغمبر ﷺ په وړاندې یو صحابي په باد(هوا) باندې لعنت وویل. پیغمبر ﷺ ورته وفرمایل: په هوا لعنت مه وایه، ځکه د الله تعالی لخوا ورته امر شوی دی، څوک چې پر چا بې ځایه لعنت وایي، د لعنت وابل یې بیرته و یونکي ته راګرځي. ^(۱)

په یو بل روایت کې پیغمبر ﷺ فرمایي: «لا تَدْعُوا عَلَيَّ أَنْفُسَكُمْ، وَلَا تَدْعُوا عَلَيَّ أَوْلَادَكُمْ، وَلَا تَدْعُوا عَلَيَّ خَدَمِكُمْ، وَلَا تَدْعُوا عَلَيَّ أَمْوَالِكُمْ، لَا تُؤَافِقُوا مِنَ اللَّهِ عَزَّ وَجَلَّ سَاعَةَ نَيْلٍ، فِيهَا عَطَاءٌ، فَيَسْتَجِيبُ لَكُمْ» ^(۲)

۱ - سنن ابو داوود.

۲ - سنن ابو داوود

ژباړه: خپلو ځانونو ته بنېرې مه کوئ، همداراز خپلو بچو، مزدورانو او مالونو ته بنېرې مه کوئ، داسې نشي چې تاسې بنېرې په داسې وخت کې وکړئ چې الله تعالی سوالونه قبلوي ستاسې بنېرې به قبولې کړي.

په بل حدیث شریف کې راځي چې پر مسلمان لعنت ویل د مسلمان د قتل په څیر دي.^(۱)

۲ - بنېرې کول لعنت بلل کیږي

له پورتني حدیث څخه څرگندېږي چې سپکې، سپورې، او بنېرې هم لعنت بلل کیږي، مسلمان باید خپله ژبه له بدو وپناوو څخه وژغوري، ځکه مسلمان د خپلو وپناوو په وړاندې مسؤل گڼل کیږي، نو له همدې کبله اسلام مسلمان د بدو وپناوو، سپکو، او کنځلو څخه منعه کوي، رسول الله ﷺ فرمایي: « لَيْسَ الْمُؤْمِنُ بِالطَّعَانِ وَلَا اللَّعَّانِ وَلَا الْفَاحِشِ وَلَا الْبَدِيءِ ». ^(۲)

ژباړه: مسلمان چا پورې تور نه تړي او نه لعنت ويونکی دی او نه بې حیا چې سپکې او سپورې خبرې کوي.

۳ - د رسول الله راتگ رحمت دی

بې له شکه د پیغمبر ﷺ رسالت د هغه باران په څیر دی چې مړې ځمکې ژوندی کوي، او ژوند ته ښایست وربښي، نو همدارنگه د پیغمبر ﷺ په راتگ سره مړه زړونه د اسلام په نور ژوندي او روښانه شول، ړندې سترگې بیا شوې، او کڼو غوږونو اوریدل پیل کړل، بلکې الله تعالی د پیغمبر ﷺ په الریلو سره دنیا رڼا کړه، د مینې او محبت وړانگې یې خورې کړې، ظلم او جهل یې په علم او عدل بدل کړ، اود دې صفت په درلودو سره د نړۍ خلک پرې راټول شول، لکه څرنگه چې الله تعالی فرمایي: ﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًا غَلِيظَ الْقَلْبِ لَانفَضُّوا مِنْ حَوْلِكَ..﴾ [آل عمران : ۱۵۹]

ژباړه: نو د الله تعالی د رحمت په سبب دوی ته نرم شولې، او که چیرې سخت زړی او توند خوږه وای، نو خلک به له تا څخه خواره شوي وای.

په ځینو ځایونو کې د گناه کولو له کبله لعنت وپل شوی دی

په شریعت کې د ځینو ناوړو اعمالو سرته رسوونکي ملعون (د الله تعالی له رحمت څخه لرې) بلل شوي، چې بیلگې یې په لاندې توگه بیانېږي:

۱ - هغه ښځه چې په مړي ویر کوي، او چيغې پرې وهي، اود شریعت خلاف ناروا وپنا کوي، په حدیث کې راځي: «لَعَنَ رَسُولُ اللَّهِ ﷺ النَّاحِيَةَ وَالْمُسْتَمِعَةَ هَا...» ^(۳)

۱ - صحیح مسلم

۲ - مسند احمد

۳ - سنن ابو داود.

ژباړه: رسول الله ﷺ هغه بنځه چې په مړي باندې چيغې وهي، او هغه بنځه چې ورته غور باسي لعنت ويلى دى.

۲ - هغه بنځې چې خالونه لگوي، هغه بنځې چې د خال لگولو غوښتنه كوي، هغه بنځې چې وريځې وكاږي او هغه بنځې چې د ويستلو غوښتنه يې كوي، په حديث كې راځي رسول الله ﷺ فرمايي: «لَعْنُ اللَّهِ الْوَأَشْمَاتِ وَ الْمُؤْتَشِمَاتِ وَالنَّامِصَاتِ وَالْمُتَمَصَّاتِ»^(۱) په خال لگوونكو بنځو او هغه بنځې چې لگول يې غواړي او هغه بنځې چې وريځي وكاږي او هغه بنځې چې د ويستلو يې غوښتنه كوي، د الله تعالى له لوري پر دوى لعنت دى.

۳ - د سود خوړل

په حديث كې راځي چې سود خوړونكى او سود وركوونكى او د سود سند ليكونكى او شاهدان يې لعنتي او د الله له رحمت څخه لرې دي.^(۲)



لومړۍ پوښتنه:

۱ - د حديث راوي څوك دى ؟ معرفي يې كړئ.

۲ - لعنت څه ته وپل كيږي؟

۳ - پر كومو كسانو باندې د خپلو ناروا كړنو له كبله لعنت ويل شوى دى؟

دويمه پوښتنه:

لاندي كلمې معنا كړئ:

۱ - لَعَانًا:

۲ - بُعِثْتُ:

۳ - لَعَانًا:

كورنۍ دنده

د لوستل شوي حديث په پام كې نيولوسره (زمور پيغمبر رحمت دى) تر سرليك لاندي يوه مقاله وليكئ.

۱ - صحيح مسلم

۲ - صحيح مسلم

په چارو کې منځنی حالت غوره کول

عن جَابِرِ بْنِ عَبْدِ اللَّهِ رضي الله عنه عَنِ النَّبِيِّ صلى الله عليه وسلم أَنَّهُ قَالَ: « إِنَّ هَذَا الدِّينَ مَيِّبٌ فَأَوْغِلْ فِيهِ بِرَفْقٍ، وَلَا تُبَعْضْ إِلَى نَفْسِكَ عِبَادَةَ اللَّهِ، فَإِنَّ الْمُنْبِتَ لَا أَرْضًا قَطَعَ، وَلَا ظَهْرًا أَبْقَى ». [رواه البيهقي]

د راوی پیژندنه

حضرت جابر جلیل القدر صحابي دی، د پلار نوم یې عبد الله، نیکه یې عمرو بن حرام، د عمر د کموالي له کبله یې د بدر او احد په غزاگانو کې گډون نه درلود، د اُحد له غزا څخه وروسته یې خپل ژوند د رسول الله صلى الله عليه وسلم خدمت ته وقف کړ، په کور او سفر کې به د پیغمبر صلى الله عليه وسلم ملگری و، لدې کبله یې زیات شمېر احادیث له پیغمبر صلى الله عليه وسلم څخه روایت کړي دي، په خپل وروستني عمر کې شام ته لاړ او د څه مودې لپاره هلته میشت شو او دهجرت په ۷۴ کال د ۹۴ کلونو په عمر یې له فاني دنیا څخه رحلت وکړ او په (جنت البقیع) کې خاوروته وسپارل شو.

د کلمو معنا

مَيِّبٌ: ډیر سخت او کلک
فَأَوْغِلْ فِيهِ: ورننوخئ، تگ لاره غوره کړئ
بِرَفْقٍ: په آسانی سره
الْمُنْبِتَ: هغه څوک چې خپله سورلی د تېز ځغلولو له کبله له کاره وباسي.
وَلَا تُبَعْضْ: ځان لپاره یې بد مه گرځوه
لَا أَرْضًا قَطَعَ: نه یې سفر پوره کړ
وَلَا ظَهْرًا أَبْقَى: او نه یې سورلی روغه پرېښوده

د حدیث شریف ژباړه

حضرت جابر بن عبد الله رضي الله عنه د رسول الله صلى الله عليه وسلم څخه روایت کوي چې فرمایلي یې دي: بې له شکه دغه دین ډیر قوي دین دی، په آسانی سره پکې ورداخل شه، خپل ځان ته د الله تعالی په عبادت کولو کې کرکه مه راپیدا کوه (په ځان باندې د وس نه پورته عبادت کول مه لازموه) ځکه تېز ځغلونکي مسافر نه خپل سفر پوره کړی دی، اونه یې سپرلی روغه پرېښې ده.

د حدیث حکمت

په پورتني حدیث کې د اسلام د مهم اصل یادونه شوې ده، هغه د دین او دنیا په چارو کې منځنی حالت غوره کول دي، دې اصل ته پام کول د مسلمان لپاره خورا مهم دي، ځکه چې د دې اصل په رعایت سره د مسلمان ژوند له افراط او تفریط څخه لرې کیږي، د تل لپاره یې هر اقدام په دلیل او معقولیت باندې ولاړ وي، خپلې دیني چارې داسې عیاروي چې په هغه لاره تلل د تل لپاره ورته ممکن وي.

اودا راز متوسط حالت غوره کول د کامیابۍ راز دی او کله چې مسلمان په خپلو دیني مکلفیتونو کې متوسط حالت غوره کړي، هیڅکله پکې پاتې نه راځي، خوکه چېرې په عباداتو کې یې افراط وکړ، یو وخت به ارومرو داسې راځي چې دی به سترې کیږي، او عبادت به ورڅخه پاتې کیږي.

د حدیث شریف گټې

۱ - د اسلام دین قوت لري

د اسلام دین غښتلي احکام لري چې مسلمان یې د خپل وس په تناسب سره په سرته رسولو مکلف دی او په ځینو حالاتو کې د شرعي عذر له کبله اجازه ورکړل شوې ده چې یوازې د فرض په ادا کولو باندې اکتفا وکړي، لکه په سفر کې فرضي لمونځ کول، ترڅو پر مسلمان عبادت سخت تمام نه شي، نو د دین ټول نوافل لکه تل روژه نیول، د حد نه زیات همیشه نفلي لمونځونه کول، تل ترتله په تلاوت او ذکر کې مشغولیدل او داسې نور، دا ټول سره له دې چې دیني اعمال دي، خو هغو ته په یوځل غیر ورکول انسان سترې کوي او بیا یې له نور پرمختګ څخه غورځوي.

۲ - په دین کې میانه روي او تدریج

امام غزالي وايي: هر هغه څوک چې د دین په مرتبو کې له دمې اخیستلو پرته منډې وهي، حتماً په ده باندې د دین احکام سخت پریوځي، باید مسلمان د فرایضو نه وروسته په تدریج سره په خپل نفلي عبادت کې وړاندې لاړ شي، ترڅو نفلي عبادت پرې دروند تمام نشي.

۳ - هغه عبادت غوره دی چې همیشه وي

د اسلام دین مسلمانان دې ته هڅولي دي چې تل پاتې عبادت باندې ځان عادت کړي، او هغه عبادت چې د څه وخت لپاره یې په زیاته اندازه وکړي او بیا یې پریرېږي، نه دی ستایل شوی.

د مسلمان لږ نيک عمل چې هميشه يې کوي، له هغه نيک عمل څخه غوره دی چې د خو ورځو لپاره وي او بيا يې پريردي، په دې اړه رسول الله ﷺ داسې فرمايلي دي: د خپل وس په اندازه نيک عملونه کوي او غوره هغه عمل دی چې تل وي، که څه هم هغه لږ وي. (۱)

٤ - اسلام د ميانه روی دين دی

د اسلام دين د مسلمان لپاره ټاکلی حد ايښی دی او ورته يې خپل فرايض بنودلي دي چې پرته له کومه عذره يې سرته ورسوي، پر دې سر بيره مسلمان ته يې د ميانه روی غوره کولو لارښوونه کړې ده ترڅو په ده باندې دروند تمام نشي، پيغمبر ﷺ مسلمانانو ته عامه لارښوونه کوي چې: په چارو کې غوره حالت منځنی حالت دی. (۲)

ځکه چې دا د اعتدال حالت له کمي او زياتي څخه لرې دی.

پاملرنه

په اعمالو کې د منځني حالت له غوره کولو څخه مراد نفلي اعمال دي، په فرضي چارو کې لاره ټاکل شوې ده، څوک پکې د پرېښودو واک نه لري.



١- لاندې کلمې معنا کړئ:

مَتِينٌ:


فَأَوْعِلُ:

بِرْفُقٍ:

الْمُنْتَبِتُ:

٢ - اسلام مسلمانان د کوم حالت غوره کولو ته هڅولي دي؟

٣- آیا په اسلام کې سختي شته؟ واضح يې کړئ.



د راوي له پيژندنې سره د پورتنی حديث ژباړه په خپلو کتابچو کې وليکئ.

١ - مسند احمد

٢ - رواه البيهقي

په ځوانۍ کې د الله ﷻ بنده گي

«عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ سَبْعَةٌ يُظِلُّهُمُ اللَّهُ تَعَالَى فِي ظِلِّهِ يَوْمَ لَا ظِلَّ إِلَّا ظِلُّهُ إِمَامٌ عَدْلٌ وَشَابُّ نَشَأَ فِي عِبَادَةِ اللَّهِ وَرَجُلٌ قَلْبُهُ مُعَلَّقٌ فِي الْمَسَاجِدِ وَرَجُلَانِ تَحَابَّا فِي اللَّهِ اجْتَمَعَا عَلَيْهِ وَتَفَرَّقَا عَلَيْهِ وَرَجُلٌ دَعَتْهُ امْرَأَةٌ ذَاتُ مَنْصِبٍ وَجَمَالَ فَقَالَ إِنِّي أَخَافُ اللَّهَ وَرَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالَهُ مَا تُنْفِقُ يَمِينُهُ وَرَجُلٌ ذَكَرَ اللَّهَ خَالِيًا فَفَاضَتْ عَيْنَاهُ» [متفق عليه]

د ځينو کلمو معنا

- ۱- سَبْعَةٌ: اووه.
- ۲- فِي ظِلِّهِ: ظل سيوري ته وايي دلته د الله ﷻ له سيوري څخه د هغه د عرش سيوري مراد دی.
- ۳- يَوْمَ لَا ظِلَّ إِلَّا ظِلُّهُ: له دې ورځې څخه مراد د قيامت ورځ ده. (هغه ورځ چې د الله له سيوري څخه پرته بل سيوري نه وي).
- ۴- إِمَامٌ: هر هغه څوک چې د مسلمانانو د چارو سرپرستي پر غاړه لري.
- ۵- شَابُّ: ځوان
- ۶- نَشَأَ فِي عِبَادَةِ اللَّهِ: چې د الله ﷻ په بنده گي کې لوی شوی وي.
- ۷- مُعَلَّقٌ فِي الْمَسَاجِدِ: پر مسجدونو پورې يې (زړه) تړلی وي.
- ۸- تَحَابَّا فِي اللَّهِ: د الله ﷻ د رضا لپاره يو له بل سره محبت ساتي.
- ۹- اجْتَمَعَا عَلَيْهِ: د الله ﷻ د رضا لپاره يو له بل سره يوځای شي.
- ۱۰- وَتَفَرَّقَا عَلَيْهِ: د الله ﷻ د رضا لپاره يو له بل څخه جلا شي.
- ۱۱- دَعَتْهُ: بلنه ورته ورکړي.
- ۱۲- ذَاتُ مَنْصِبٍ وَجَمَالَ: د عزت او بنايست څښتنه.
- ۱۳- فَفَاضَتْ عَيْنَاهُ: له سترگو څخه اوبښکې توی شي.

د حدیث ژباړه

له حضرت ابوهریره رضی الله عنه څخه روایت دی، پیغمبر صلی الله علیه و آله فرمایلي دي: اووه کسان دي چې الله جل جلاله به یې په هغه ورځ د عرش ترسیورې لاندې ساتي چې بل هېڅ سیوری به نه وي مگر یوازې دده د عرش سیوری به وي: یو عادل بادشاه، بل هغه ځوان چې د الله جل جلاله په عبادت کې لوی شوی وي، بل هغه څوک چې زړه یې په مسجدونو پورې تړلی وي، بل هغه دوه کسان چې یو د بل سره د الله جل جلاله په خاطر مینه کوي، کله چې یوځای کیږي هم د الله جل جلاله د رضا لپاره یو ځای کیږي او چې کله یو له بل څخه جلا کیږي هم د الله جل جلاله د رضا په خاطر یو له بل څخه بیلېږي - یعنی یو د بل سره ناسته او ولاړه یې یوازې د الله جل جلاله د رضا په خاطر وي نه د کوم بل دنیوي غرض په موخه بل هغه کس چې له هغه څخه داسې بڼه د بدکاری غوښتنه وکړي چې په خلکو کې د مقام خاونده او ښایسته وي او دی ورته په ځواب کې ووايي: زه له الله جل جلاله څخه وپریږم. بل هغه څوک چې کله د الله جل جلاله په لاره کې مال خیرات کوي نو داسې به پټه یې ورکوي چې کین لاس په دې نه پوهیږي چې ښي لاس څه شی خیرات کړل، بل هغه څوک چې کله د الله جل جلاله یادونه په تنه یې کې کوي نو له سترگو څخه یې اوبښکې بهیږي.

د حدیث حکمت

الله جل جلاله د خپلې مهربانۍ له مخې د ځینو نیکو اعمالو د سرته رسولو ډیرې زیاتې ښېګڼې ذکر کړې دي تر څو د داسې خصلتونو او عملونو خاوندانو ته له یوې خوا د ډیر خیر زیری ورکړي، او له بل پلوه، د داسې اشخاصو، او د نورو تر منځ توپیر په گوته کړي، دا په حقیقت کې د الله جل جلاله له لوري خلک نیکو ته رابلل، او هڅول دي په همدې غرض پیغمبر صلی الله علیه و آله په دې حدیث کې د هغو اووکسانو ستاینه کړې چې د ډیرو غوره اعمالو څښتنان دي، اگر چې دغه مقام په نورو احادیثو کې د نورو کسانو لپاره هم ذکر شوی دی، لکه د الله جل جلاله د لارې غازي، پوروي ته مهلت ورکونکی، له پور وړي سره مرسته کوونکی، مسجد ته زیات بل وهونکی او داسې نور.

د حدیث شریف گټې

۱- د عادل امام فضیلت

په اسلامي شریعت کې عدل او انصاف ډیر لوې فضیلت لري، د اسلام مقدس دین عدل پر هر چا لازم کړی دی، که هغه مشر دی او که د مسلمانانو د کارونو نور واکمنان، لکه:

قاضیان، وزیران، والیان او داسې نور، آن تردې چې مسلمان باید په کورنۍ کې هم له عدل څخه کار واخلي، لکه د خپلو بچو تر منځ مساوات، د خپلو بییانو تر منځ عدالت. دا چې د عادل بادشاه د عدل لمنه پیره پراخه وي او پر ټول رعیت د ترحم سیوری وي، او ټول وگړي ورڅخه گټه اخلي، همدارنگه د ده د ظلم په صورت کې ټول خلک متضرر وي، ځکه نو عادل بادشاه له دومره لوړې مرتبې څخه برخمن دی.

۲- په ځوانۍ کې بنده گي

د ځوانۍ وخت د ژوند پیره ارزښتناکه مرحله ده. د بنده ټول جسمي، ذهني، عقلي او فکري قوتونه وده کوي، نو په کار ده چې ځوان دغه قوتونه د الله ﷻ په بنده گۍ او عبادت کې مصرف کړي. څوک چې خدای ورکړي قوتونه د خپلو خواهشاتو پر ځای د الله ﷻ په عبادت کې مصرفوي د پیر لوی فضیلت او ستاینې وړ دی.

۳- له مسجدونو سره زیاته علاقه

جماتونه د الله ﷻ کورونه دي. په دې معنا چې د فرضي او نفلي عبادتونو، د الله ﷻ د تسیح، ذکر، د تعلیم او تعلم او د نورو غوره کارونو ځایونه دي، نو د هر چا اړیکه چې د الله ﷻ له کورونو سره زیاته وي، هغه الله ﷻ ته پیر نژدې او د لوی مقام څښتن دی، ځکه چې له مسجدونو سره مینه انسان د منکراتو او هر ډول بدیو څخه لرې ساتي.

۴- د الله ﷻ لپاره مینه

د خلکو ترمنځ اړیکې زیاتره په مادي، جنسي، او د خپلولۍ پر بنسټونو ولاړې وي، مگر په اسلام کې غوره اړیکې هغه دي چې د الله ﷻ پر محبت ولاړې وي، او د اړیکو لامل د الله ﷻ اطاعت وي یعنې دهغه چا سره دوستۍ او ملگرتیا کول چې د الله ﷻ څخه ویره لري، او هغه ته نژدې وي. څوک چې یوازې الله ﷻ ته د قرب او نږدیوالي په اساس یو له بل سره ناسته ولاړه کوي داسې کسان الله ﷻ ته پیر خوښ وي.

۵- تقوی او پرهیزگاري

هر انسان یو لږ غوښتنې او رغبتونه لري چې د اسلام مبارک دین د دغو غوښتنو لپاره معلومې لارې چارې په گوته کړي دي، خو شیطان تل د دې هڅه کوي چې انسان د خپلو نفسي خواهشاتو په لومه کې راگیر کړي او له همدې لارې څخه یې په گمراهۍ کې اخته کړي. یوله هغو غوښتنو او رغبتونو څخه چې بشري نفس ورته زیات میلان کوي، ښځه ده، دا میلان هغه وخت زیات وي چې کله ښځه ښایسته وي او لوړې کورنۍ ته منسوبه وي، هر کله چې داسې ښځه د مسلمان څخه د بدکارۍ غوښتنه وکړي او مسلمان داسې فتنې او ابتلاء پر مهال د الله ﷻ څخه ویره اختیار کړي او له قدرت سره سره ورڅخه ډډه

و کړي الله ﷻ به ېې په خپل رحمت کې ونغاړي. همدارنگه که چېرې ښځه د داسې حالت سره مخ شي چې ښايسته ځوان چې مال هم زيات لري دې ته د زنا دعوت ورکړي او هغه ورڅخه انکار وکړي او ورته ووايي چې زه له الله ﷻ څخه وېرېږم، ېې له شکه دغې ښځې هم دا لوړ مقام ترلاسه کړ.

۶- په پټه خيرات ورکول

صدقه او خيرات ورکول لوی فضيلت لري. خيرات ورکول داسې عبادت دی چې گناهونه رږوي، د مسلمان اجر و نه زياتوي، مسلمان له اور څخه ژغوري او د الله ﷻ د رضامندی سبب گرځي. صدقه ورکول په پټه او ښکاره په دواړو حالتونو کې غوره کار دی، خو اجر او غوره والی ېې هله زيات وي چې په پټه ورکړل شي آن تر دې چې کين لاس په دې پوه نه شي چې ښې لاس په خيرات کې څه ورکړل مگر دا چې په ښکاره ورکولو کې ېې کوم شرعي مصلحت وي.

۷- د الله ﷻ له ويرې ژړل

د الله تعالی ذکر او يا د هغه ستر نیک عمل دی چې د هر چا په هر وخت کې لاس ورته رسېږي. څه ځانگړي شرطونه نه لري، په ناسته، ولاړه، په اوداسه او بې اودسه د الله یاد اجر لري، خو که يو څوک له نورو څخه گوښه د الله تعالی لويي راياده کړي او خپل تقصير او بې پروايی ته متوجه شي، ځان ملامت کړي او په سترگو کې ېې له وېرې څخه اوښکې راشي، دا د ده د پوره ايمان او اخلاص څرگندونه کوي او له همدې کبله الله تعالی ورته د ستر مقام وعده ورکړي.



۱- لاندې کلمې معنا کړئ:

ا- مُعَلَّقٌ فِي الْمَسَاجِدِ:

ب - تَحَابًا فِي اللَّهِ:


ج - فَفَاضَتْ عَيْنَاهُ:

۲- خالي ځايونه په مناسبو کلمو ډک کړئ:

- د اسلام مقدس دين.....پرهراچا لازم کړی دی.

- د صدقې او خيرات اجر هله زيات وي چې په..... ورکړل شي.

۳- په اسلام کې د غوره اړیکو اساس په څه ولاړدی؟



حديث په يادو زده کړئ.

په لار کې د کښیناستلو آداب

«عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ النَّبِيَّ ﷺ قَالَ: { يَا كُمْ وَالْجُلُوسَ بِالطَّرُقَاتِ { .
فَقَالُوا: يَا رَسُولَ اللَّهِ مَا لَنَا مِنْ مَجَالِسِنَا بَدُّ نَنَحْدُثُ فِيهَا. فَقَالَ رَسُولُ اللَّهِ ﷺ: { إِذَا أَبَيْتُمْ إِلَّا
الْمَجْلِسَ فَأَعْطُوا الطَّرِيقَ حَقَّهُ { . قَالُوا: وَمَا حَقُّ الطَّرِيقِ؟ قَالَ: { غَضُّ الْبَصَرِ وَكَفُّ الْأَذَى وَرَدُّ
السَّلَامِ وَالْأَمْرُ بِالْمَعْرُوفِ وَالنَّهْيُ عَنِ الْمُنْكَرِ { [رواه البخاري]

د راوي پيژندنه

ابو سعيد چې نوم يې سعد د پلار نوم يې مالک نيکه يې سنان، د مدينې د الخدري قبيلې اصلي اوسيدونکی، کينه يې ابوسعید چې په همدې سره يې شهرت درلود، له مشهورو اصحابو څخه دی چې په زياتو غذاگانو کې يې گډون کړی، يو له هغو اصحابو څخه شميرل کيږي چې په فقه او اجتهاد کې يې شهرت درلوده، په کال ۷۴ هجري کې يې له فاني دنيا څخه سترگې پټې کړې.

د ځينو کلمو معنا

يَا كُمْ: لرې اوسئ
الطَّرُقَاتِ: لارې
أَبَيْتُمْ: نه يې منئ
غَضُّ الْبَصَرِ: د سترگو پټول (ساتل)
وَكَفُّ الْأَذَى: له ضرر رسولو نه ځان ساتل

د حديث شريف ژباړه

له ابو سعيد الخدري رضي الله عنه څخه روايت دی چې نبي کریم ﷺ فرمايلي دي: په لارو کې کښناستلو څخه ډډه وکړئ. اصحابو وويل: ای د الله رسوله! په لارو کې له کښناستلو څخه زموږ چاره نشته، موږ په کې خپلې خبرې کوو. نبي کریم ﷺ وفرمايل: هو کې! چې داسې نشئ کولای، بايد لارې ته د هغې حق ورکړئ (دلارې آداب په پام کې ونيسئ) اصحابو وويل: دلارې حق کوم يو دی؟ نبي کریم ﷺ وفرمايل: د سترگو

کښته کول، خلکو ته له ضرر رسولو څخه ډډه کول، د سلام ځواب ورکول، په نیکو چارو امر کول او له بدیو څخه خلک منع کول د لارې حقونه دي.

د حدیث شریف حکمت

څرنګه چې په لارو او عامو سرکونو کې د خلکو تګ راتګ کیږي او په خپل ورځني ژوند کې ورته ډیره اړتیا لري، نو پر دې اساس په حدیث کې یې له اړتیا په لارو کې له ناستې څخه منع شوې ده، ځکه اکثرأ داسې پېښیږي چې په لاره تلونکي خلک د ناستو خلکو له اړخه ځورول کیږي او د اسلام دین له ضرر رسولو څخه منع کېږي ده، که چیرې په ځینې وختونو کې مسلمانان په لاره کې ناسته اړینه گوري، باید ټول هغه آداب په پام کې ونیسي چې ورسره د تیریدونکو احترام او عزت وساتل شي او له هر هغه عمل څخه ځان وژغوري چې د تیریدونکو د ځوریدلو لامل گرځي.

د حدیث شریف گټې

۱- په لار کې کښیناستلو څخه ډډه کول

په پورتني حدیث کې پرته له اړتیا په لارو کې ناستې څخه منع شوې ده، ځکه مسلمان د تل لپاره خلکو ته د گټې او ښیګڼې رسولو په فکر کې وي، له ضرر رسولو څخه یې ځان ژغوري او زیار باسي چې د ده له ژبې، نظر، او لاس څخه څوک متضرر نشي او که چیرې په لار کې ناستې ته اړ کیږي، بیا به ټول حقوق په پام کې نیسي ترڅو د ده د کښیناستلو له کبله څوک متضرر نشي.

۲- د ناروا کتلو(نظر)څخه ځان ساتل

مسلمان باید د حرام نظر(کتلو) څخه ځان وساتي، هغه که په هر ځای کې وي، ځکه د نارواوو په لورې کتل انسان په گناه کې ښکیلوي، په اخلاقي فساد یې اخته کوي او دا حکم مسلمان سړي او مسلمانې ښځې دواړو ته متوجه دی په قرآن کریم کې پدې اړه روښانه لارښوونه شوې ده: **﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ.....﴾** " :- **وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ** [النور: ۲۹ - ۳۰]

ژباړه: نارینه وو مؤمنانو ته ووايه چې خپلې سترګې کښته وساتي، او مسلمانو ښځو ته ووايه چې خپلې سترګې کښته کړي.

۳- له ضرر رسولو څخه ځان ژغورل

کله چې په لار کې ناسته اړینه وي، په داسې حالت کې باید لازمي لارښوونې په پام کې ونيول شي، ځينې يې دا دي چې د مجلس له کبله په لارويو لار تنگه نشي، مجلس بايد د خلکو د سپکاوي لامل ونه گرځي، ځکه مسلمان هغه چا ته ويل کيږي چې د هغه له لاس او ژبې څخه مسلمانان په امن وي، په ځانگړې توگه د بنځو د ځورونو سبب نشي او همدا راز مجلس د تجسس لپاره نه وي.

۴- د سلام ځواب ورکول

سلام داسې سنت عمل دی چې له ځان سره د امن او محبت پيغام لري او اطمینان ورکوي چې په ډاډه توگه ژوند وکړي، له دې کبله سلام اچول د ايمان نښه بلل کيږي او ځواب يې واجب دی، بايد د سلام ځواب په ښه توگه ورکړای شي، دا د قرآن کریم لارښوونه ده. الله تعالی فرمايلي دي: **﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾** [النساء:

[۸۶]

ژباړه: اوڅوک چې په درناوي سره تاسې ته سلام واچوي، نو هغه ته له هغې نه په ښه توگه ځواب ورکړي او يا لږ تر لږه همغه شان.

۵- د ښو کارونو په لوري بلنه او له بدو څخه منعه کول

د قرآن کریم له مسلمان څخه دا غوښتنه ده چې په هر حال کې په خپله نیک اوسي، نور خلک د نیکي لوري ته را ويلي، الله تعالی فرمايي: **﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ﴾** [آل عمران: ۱۰۴]

ژباړه: په تاسې کې دې څه خلک ارومرو داسې وي چې د نېکي لوري ته بلنه وکړي، په ښو امر وکړي، او له بدو منعه وکړي، کوم خلک چې دا کار وکړي هغوی به بريالي شي.

په زیاتو احادیثو کې د ښو کارونو په لور، د بلنې او د بدو د مخنيوي په هکله یادونه شوې ده، دا د هر مسلمان مسؤلیت دی چې د امر بالمعروف او نهی عن المنکر دنده سرته ورسوي، رسول الله ﷺ فرمايي: **«مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ»**.^(۱)

۱- صحیح مسلم.

ژباړه: تاسو نه چې څوک ناروا وگوري، سم د لاسه دې په لاس سره منعه کړي، که چيرې يې وس نه وي، په ژبه دې منعه کړي او که چيرې په ژبه يې نشي منعه کولای، په زړه کې دې ورسره کينه ولري او دا کمزوری ايمان دی.

د بنو چارو په لور بلنه او له نارواوو څخه منعه ډيره ضروري ده، ځکه په دنيا کې د خلکو ژوند په بهرې کې د ناستو خلکو په څير دی، که چيرې يوکس بيری سوری کړي ټول سپاره خلک ورسره ډوبيری، نو د بديو مخنیوی د خپل ځان او د ټولني دساتنې معنا لري.



۱ - د حديث راوي په لنډه توگه معرفي کړئ.

۲ - لاندې کلمې معنا کړئ:

إِيَّاكُمْ:

الطَّرِقاتِ:

أَيْتَمُّ:

عَضُّ البَصْرِ:

كَفُّ الأَذَى:

۳ - د نېکيو په لور بلنه او د بديو مخنیوی څه اهميت لري؟



له لوست څخه په استفادې سره په لار کې د کښیناستلو د آدابو په هکله يوه مقاله وليکئ.

د فقهې
برخه



کورنی

کورنی څه ته وايي؟

ښځې، بچو او نسبي خپلوانو ته کورنی ويل کېږي. د کورنی بنیاد ښځه او خاوند ږدي، اولاد ترې پيدا کېږي چې بيا په ټولنه کې د ژوند پړاو پيلوي.

د کورنی جوړولو بنسټ

کورنی د دوو عمده موخو په بنیاد جوړېږي. لومړی: واده کول انساني فطرت ته لبيک ويل دي: د اسلامي شريعت د څرگندو ارزښتونو څخه يو دا دی چې د ځان گوښه کولو له اصل سره يې مبارزه کېږي، انساني فطرت او بشري غريزو ته يې مثبت ځواب ويلې، په حديث شريف کې چې طبراني او بيهقي روايت کړی رسول الله ﷺ فرمايي: "څوک چې مال ولري، عمر يې د واده عمر ته ورسېږي او واده ونکړي زما له ډلې څخه ندی" په بل حديث کې راغلي، هغه دری تنه چې د رسول الله ﷺ د عبادت څخه خبر شول او خپل عبادت ورته هيڅ ښکاره شو، نو د ځان سره يې وويل: مونږ رسول الله ﷺ ته نشو رسېدای، ده ته ټول وړانديني او وروستي گناهونه ښل شوي، ددې دری واړو څخه يو د ځان سره هوډ وکړ چې ټوله شپه به په لمانځه سبا کوي، دويم وويل: ټول کال به روژه نيسم، درېم وويل: زه به ځان د ښځو څخه گوښه کوم او هيڅ واده به نه کوم، کله چې رسول الله ﷺ د دوی په تصميم خبر شو ويې فرمايل: "قسم په الله چې زه ستاسې په پرتله د پاک پروردگار نه ډېر ويريږم، ولی سره ددې لمونځ هم کوم او ویديرم هم، روژه نيسم او کله يې نه نيسم او د ښځو سره نکاح هم کوم، پس هر څوک چې زما د عمل خلاف عمل کوي زما له ډلې څخه ندی".

د پورتنیو نصوصو څخه څرگندېږي چې واده کول په اسلام کې ځانگړی ارزښت لري، تر څو مسلمان انسان د اولادونو د روزنې هغه امانت او لوی مسؤولیت چې د دده په غاړه دی پخپلو اوږو واخلي.

دویم: په واده باندې ټولنيزې ښيگڼې تر لاسه کېږي:

روښانه ده چې شرعي واده عامې ټولنيزې ښيگڼې لري چې مهمې به يې په لاندې کرښوکې بيان کړو:

الف: د انساني نسل ساتنه

په واده کولو سره انساني نسل زياتېږي چې دا لړۍ په واده دوام مومي، پاک الله ﷺ دا ټولنيز او انساني مصلحت ستايي او فرمايي: ﴿وَاللّٰهُ جَعَلَ لَكُمْ مِنْ اَنْفُسِكُمْ اَزْوَاجًا وَجَعَلَ لَكُمْ مِنْ اَزْوَاجِكُمْ بَيْنًا وَحَفْصَةً﴾ [النحل ۷۲] الله ﷺ تاسو ته ستاسو له جنس څخه جوړه درکړه، بيا يې د دې جوړې څخه زامن او لمسي درکړل. په بل ځای کې فرمايي: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً﴾ «ای خلکو! د هغه خدای ﷺ څخه وویریرئ چې تاسو یې د یو نفس څخه وزیرولئ او له همدې نفس څخه یې د هغه جوړه پیدا کړه، بیا یې دواړو څخه ډېر سړي او ښځې خواره واره کړل»

ب- د نسب ساتل: په مشروع واده سره پیدا شوي اولادونه په فخر خپلو پلرونو ته ځانونه منسوبوي، چې دا ویاړ اولادونو ته د ذهني آرامۍ، په ځان باوري کېدلو او انساني کرامت لامل ګرځي. که چېرې په ټولنه کې شرعي ودونه نه وي، ټولنه به دداسې وګړو څخه جوړه شي چې نه به انساني کرامت او احترام لري او نه به خپل نسب پېژني، چې په پای کې به ټولنه د فساد په چپو کې ډوبه شي.

ج: د اخلاقي بې لاریو څخه داسلامي ټولنې خوندي والی: په شرعي واده سره ټولنه او د ټولنې وګړي د اخلاقي فساد څخه ژغورل کېږي، هر کله چې شهواني غریزه په حلاله لار مېرېري ټول امت - څه فرد او څه ډله - په غوره اخلاقو سمبالېږي، خپل مسؤلیت به داسې ترسره کوي چې څنګه خدای ﷺ غوښتي وي، د همدې لویو اخلاقي ښېګڼو او ټولنيزو حکمتونو له کبله رسول الله ﷺ ځوانانو ته توصیه کوي، فرمايي: "ای ځوانانو! هر څوک چې له تاسو څخه د نکاح کولو قدرت لري باید چې نکاح وکړي، ځکه چې دا د سترګو د ټیټولو (د شهوت څخه د سترګو مړولو) او د شرمګاه د ساتلو لپاره غوره لاره ده، څوک چې د نکاح طاقت نلري، په دوی لازم دي چې روژه ونیسي، تر څو په ده کې د شهوت لمبه سره کړي"

د- د ناروغیو څخه د ټولنې روغوالی: شرعی واده هغه لاره ده چې ټولنه د ساري وژونکو ناروغیو لکه ایډز، سوزاک او نورو له شره ژغوري، دا ډول ناروغی د زنا، فحشا او نا مشروعو تړاونو زیږنده ده او په نکاح سره ددې مخنیوي کېږي.

ه- روحي او ذهني آرامي

په شرعي واده سره د ښځې او خاوند ترمنځ د محبت، دوستی او رحمت حس رامنځته کېږي. کله چې خاوند د ورځې په پای کې د کار څخه وزگار او کور ته سترې ستومانه ولاړ شي، خپلې ښځې او ماشومانو سره کښېني، ټول هغه غمونه چې د ورځني کار په لړۍ کې ورته پیدا شوي هیرېږي. په همدې توگه ښځه او خاوند د یو بل په څنګ کې د آرام او نیکمرغه ژوند څخه خوند اخلي. چې الله ﷻ ورڅخه په خپل کلام کې په ډیر ښکلې تعبیر داسې یادونه کوي، فرمایي: **﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لآيَاتٍ لِقَوْمٍ يَتَفَكَّرُونَ﴾** [روم ۲۱] د الله ﷻ د حکمت او قدرت له دلایلو څخه یو دا دی چې تاسې لپاره یې ستاسو له جنس څخه جوړه پیدا کړه، تر څو (د هغو په څنګ کې) سکون تر لاسه کړئ، بیا یې ستاسې ترمنځ دوستي او لورینه پیدا کړه، په یقین سره دې چې د الله ﷻ د قدرت او حکمت دلایل د هغه چا لپاره دي چې فکر کوي.

و- ښځه او خاوند ددې لپاره یو له بل سره مرستندویه دي چې یوه نیکمرغه کورنۍ جوړه او صالح اولادونه وروزي: د واده تر سیوري لاندې ښځه او خاوند دواړه د کورنۍ په جوړولو او مسؤلیت په اوږه کولو کې یو له بل سره مرسته کوي، پدې معنا چې لومړی د دویم کار پوره کوي. ښځه هغه کارونه کوي چې د عهدې څخه یې وتلای شي، لکه د کور کارونه او د کور دننه اولادونو ته پاملرنه او دې ته ورته نور. سړي هغه کارونه کوي چې توان یې لري او له طبیعت سره یې برابر وي، لکه د مالي امکاناتو برابرول، د دښمنانو څخه د کورنۍ حمایت او د ورځني مصیبتونو څخه د دوی ژغورل. د مرستندویه انسانانو تر سیوري لاندې صالح، مؤمن، فداکار او با مسؤلیته نسل رامنځته کېږي چې بیا به ټولې کورنۍ د محبت، صلحي آرامۍ او سوکالی په فضا کې ژوند تیروي.

ز- پلرنی او مورنی عاطفه را پارپری

د واده په اغیز د بنځې او خاوند په منځ، په دوی کې د عاطفې او مسؤولیت روح راټوکیري، بیا دې ته اړ کېږي چې د خپلو بچو د آرام او استقرار لپاره ډېر زیار وباسي بې خوبی او ستونزې گالي، ترڅو اولادونه یې سالمه روزنه تر لاسه کړي.

فعالیت

زده کوونکي دې د واده د موخو، گټو او ټولنیزو مثبتو آثارو باندې خپل منځ کې خبرې وکړي.



- ۱- کورنی څه ته وایي؟
- ۲- د کورنی جوړښت په کوم بنسټ ولاړ دی؟
- ۳- د دې اصل د ثبوت لپاره چې واده د فطرت غبر ته لیکک ویل دي، یو حدیث وواياست.
- ۴- دا څنگه ثابتوی چې په واده سره انسانی نسل ساتل کیږي؟
- ۵- پدې باندې څه دلیل لری چې په واده سره ټولنه د اخلاقي ناولتیا څخه ژغورل کیږي.
- ۶- واده د روح د آرامی سبب گرځي، پدې هکله د قرآن کریم څخه دلیل راوړئ.
- ۷- د ښه اولاد د روزنې لپاره بنځې او خاوند ته څه کول پکار دي؟
- ۸- په واده سره بنځې او خاوند ته کومه روحیه پیدا کیږي؟

نکاح

مخکې مو وويل چې الله تعالی په انسان کې جنسي غريزه ايښې ده تر څو د انساني نسل د پايښت سبب شي دې مقصد لاس ته راوړلو لپاره اسلامي شريعت د نر او ښځې د يو ځای ژوند کولو روا لاره نکاح گرځولې ده.

د نکاح تعريف

په لغت کې: نکاح يو ځای کولو ته وايي.

په شرعي اصطلاح کې

۱. نکاح هغه عقد ته ويل کيږي چې سړي او ښځې ته له يو بل څخه جنسي گټه اخيستل روا کوي.

د نکاح حکم

د نکاح حکم د نکاح کوونکي له حالت سره بدلېږي:

أ- سنت مؤکد نکاح: د اعتدال په حالت کې نکاح سنت مؤکد ده، د اعتدال حال دا دی

چې د جماع، مهر، نفقې وس ولري او په زنا کې د لويدلو ويره ونه لري. رسول الله ﷺ

فرمايي: «النَّكَاحُ مِنْ سُنَّتِي فَمَنْ لَمْ يَعْمَلْ بِسُنَّتِي فَلَيْسَ مِنِّي»^(۱) «نکاح زما له سنتو څخه ده، او

څوک چې زما په سنتو عمل نه کوي له ماڅخه نه دی»

نو که له حرامو څخه د ځان ساتنې لپاره نکاح وکړي، الله تعالی ثواب ورکوي.

ب- واجب نکاح: د هغه چا لپاره نکاح کول واجب دي چې د ډيرې اشتها سره د مهر او

نفقې وس هم ولري او د نکاح د نه کولو په صورت کې په زنا کې د لويدو ويره ولري.

له واجب څخه مراد لازم والی دی نو عملي فرضو او واجبو دواړو ته شاملېږي.

ج- مکروه^(۲) نکاح: د هغه چا لپاره چې ويره ولري که نکاح وکړم نو د نفقې د نشتوالي

په وجه به ورڅخه ظلم او ځورونه وشي، يعنې د زوجيت مادي او معنوي حقوق به

۱ - مسند الصحابة في الكتب الستة.

۲ - له مکروه څخه تحريمي مکروه مراد ده.

مراعات نه شي کړای، نو د ده لپاره نکاح کول مکروه دي، ځکه نکاح د ثواب حاصلولو او د پاک لمنی لپاره روا شوې ده نه د ظلم او ځورونې په خاطر، ځکه د حرامو کول ورڅخه ترسره کيږي او د نکاح مصلحتونه په کې له منځه ځي.

د نکاح ځنډول


که نکاح د معقول مقصد لپاره وځنډول شي، لکه د تحصیل پوره کول، د مناسب کسب او کار تر لاسه کول او یا د ضروري شيانو لکه د اوسیدو ځای او د واده مصارف تامینول، دا څه باک نه لري لکه په یاد شوي حدیث کې چې لارښوونه شوې (یا معشر الشباب....) نو ځوانان دې دا حالت په زغم سره تحمل کړي او که دا لاملونه نه وي بیا د نکاح ځنډول په کار نه دي، ځکه په نکاح کې ډېرې ښېګڼې دي چې په مجرد ژوند کې په لاس نه راځي.

فعالیت

زده کوونکي دې د نکاح کولو گټې او ډولونه په خپل وار سره په گوته کړي.



۱. نکاح تعریف کړئ.
۲. د نکاح د مشروعیت (رواتب) حکمتونه بیان کړئ.
۳. د نکاح حکم څه دی؟ تفصیل ورکړئ.
۴. آیا د نکاح ځنډول پکار دي؟



زده کوونکي دې د نکاح د حکمتونو په هکله یوه مقاله ولیکي چې له لسو کرښو څخه کمه نه وي.

د نکاح مقدمات

له پخوا څخه د خلکو دا عادت و چې له واده څخه د مخه به د هلک د کورنۍ لخوا د نجلی کورنۍ ته یو څوک د خواستگاری لپاره ور استول کیده، همدغه عادت د شریعت له خوا هم د تائید وړ وگرځید چې په عربی کې ورته خطبه ویل کیږي.

د خطبې تعریف

په لغت کې: خطبه د خاء په کسرې (زیر) د نکاح غوښتنې ته وایي. په اصطلاح کې: له یوې ټاکلې ښځې سره د واده کولو رغبت ښکاره کولو ته خطبه ویل کیږي، که د هغه یادونه ښځې ته وکړي او یا د هغې ولي ته. د خطبې حکم: خطبه د نکاح لپاره یوه وسیله ده چې فقهاء کرامو رحمهم الله مستحب گڼلې ده.

په یوې ښځې مرکه کول چې شرعي ایجاب او قبول پکې نه وي د وعدې په معنا ده او رښتینی عقد نه دی، ځکه د نکاح عقد د ایجاب او قبول له لارې تر سره کیږي.

د ښځې غوره کول

د اسلامي شریعت له مخې په دې کې شک نشته چې کامیاب واده د سړي لخوا د ښې ښځې په انتخاب او همدا شان د ښځې لخوا د مناسب سړي په خوښولو پورې اړه لري او د ښې ښځې اختیارول هغه دي چې لاندې خبرې په پام کې ونیول شي:

۱- دینداری

سړي ته پکار ده چې دینداره او د ښو اخلاقو څښتنه ښځه غوره کړي، ځکه دینداری ښځه دې ته اړباسي چې د خپل خاوند اطاعت وکړي، د هغه د نیکمرغۍ او هوساینې لپاره کار وکړي، د خپل پت او عزت په ساتلو د میره پت او عزت وساتي، د خپلې تقوا، ریښتینولۍ او اخلاص څخه یې هر وخت خوښ او ډاډمن وگرځوي، که ښځې د ځان لپاره د سړي د غوره کولو په هکله د دینداری صفت په نظر کې ونیسي نو د روښانه راتلونکي په لور به یې گام ایښی وي.

په يوه حديث کې رسول الله ﷺ فرمايي: «تُنكحُ المرأةُ لأربعٍ لمالِها ولحسبِها وجمالِها ولدينِها فَاطْفَرُ بذاتِ الدينِ تربتُ يداك»^(۱)

د حديث ژباړه: خلك له ښځې سره د څلورو خصلتونو لپاره نكاح كوي: د هغې د مال لپاره، د هغې د نسب (د اهميت) لپاره، د هغې د ښايست لپاره او د هغې د دينداري لپاره، او ته په ديندارې پسې وگرځه، كه داسې دې ونكړل لاسونه دې سپيره شه.

۲- پيغله

غوره دا ده چې پيغله په نكاح شي، ځكه په هغې كې د مينې دوه اړخيزې اړيكې ټينگيږي او د گډ تفاهم او د بچيانو د تولد لپاره مناسبه وړتيا لري. له حضرت جابر رضي الله عنه روایت شوی دی چې رسول الله ﷺ ما ته وفرمايل: (ای جابره! له پيغلې سره دې واده كړی او كه له كونډې سره؟ هغه وويل: له كونډې سره. هغه ﷺ وفرمايل: ولې دې له پيغلې سره واده نه كاوه چې دواړو به مينه او لوبې سره كولې). خو كه د يو چا ظروف دا غوښتنه و كړي چې كونډه يا پخه ښځه بايد په نكاح واخلي، لكه چې سړی په عمر پوخ وي، يا د خپلو اولادونو لپاره په كور كې سرپرست لټول وغواړي يا نورې گټې په نظر كې ونيسي، نو د پخې ښځې سره نكاح كول ورته غوره دي.

۳- مينه ناكې او اولاد راوړونكې: سړي ته پكار ده چې مينه ناكه او اولاد راوړونكې ښځه خوښه كړي، ځكه همداسې ښځه له خپل سړي سره مينه او ښه چلند كوي، له دواړو خواوو څخه دميني كول د زوجيت د ژوندانه د پايښت، خوشحالي او د ښو اولادونو لپاره ډير اغيزمن دي، رسول الله ﷺ فرمايي: (تاسو له مينه ناکو او اولاد راوړونکو ښځو سره ودونه وکړئ، زه د قيامت په ورځ ستاسو په ډير والي فخر كوم)^(۲)

۴- عزتمنه كورنۍ: سړي ته مستحب ده چې ښځه له عزتمنې كورنۍ څخه ځان ته غوره كړي هغه چې د كورنۍ غړي يې په نيكو اخلاقو او ښو خويونو پيژندل شوي وي، تر څو ددوی اولادونه ورڅخه دغه ځينې صفتونه او يا ټول خپل كړي، دا طبيعي او علمي خبره ده چې د پلرونو او ميندو ډير صفتونه اولادونو ته په ميراث نقلیږي، په دې خبره ډير

۱ - متفق علیہ.

۲ - سنن أبي داود.

احاديث دلالت کوي، له عائشې رضی الله عنها څخه روايت دی وايي چې رسول الله ﷺ وفرمايل: «تَحْيِرُوا لِنُطْفِكُمْ فَإِنَّ النَّسَاءَ يَلِدْنَ أَشْبَاهَ إِخْوَانِهِنَّ وَأَخَوَاتِهِنَّ»^(۱). "تاسو د خپلو نطفو لپاره بڼه ځايونه غوره کړئ، ځکه بڼه خپلو وروڼو او خویندو ته ورته زیروي".

۵- په نسب کې لري والی: غوره داده چې بڼه له لري نسب څخه وي، له نژدې خپلوانو څخه نه وي، ځکه په نسب کې لري بڼه غبټلي او صحتمند اولادونه زېروي، ويل شوي دي چې: "له ليري کورنيو څخه بڼه وکړئ خو مو اولادونه کمزوري نه وي". علمي تحقيقاتو دا منلې چې نږدې خپلوانو سره واده کول په ماشومانو کې د ارثي ناروغيو د څرگندیدو لامل گرځي.

د خاطر غوره کول

لکه سړي ته چې لازم دي چې نيکه بڼه خوښه کړي، همدا شان د بڼه اولياوو ته هم لازم دي چې د سړي په هکله بڼه انتخاب وکړي او خپلې پېغلې ته مناسب سړی غوره کړي، هغه چې لاندې صفتونه ولري:

۱- دينداري: پکار ده چې خطبه کوونکی سړی دينداره، د بنو اخلاقو، او ميرانې څښتن وي، دا د صالح زوج له مهمو صفتونو څخه شميرل کيږي، نو که سړی پرهيزگاره وي د الله ﷻ ويره يې په بڼه له ظلم کولو څخه راگرځوي، د بڼه ژوندانه او د بڼه د حقوقو د تايمين خواته يې راکاري، رسول الله ﷺ له دينداره او د بنو اخلاقو له څښتن سره د نکاح کولو امر کوي ولو که مسکين هم وي، فرمايي: "إِذَا جَاءَكُمْ مِنْ تَرَضُونَ دِينَهُ وَخُلُقَهُ فَرُوجُهُ، إِلَّا تَفْعَلُوا تَكُنْ فِتْنَةً فِي الْأَرْضِ، وَفَسَادٌ عَرِيضٌ"^(۲). "کله چې تاسو ته داسې څوک راغی چې دين او اخلاق يې غوره گڼئ نو د واده کولو غوښتنه يې ومنئ او که دا کار ونکړئ، نو په ځمکه کې به فتنې او پراخه فساد رامنځ ته شي".

په رښتيا هم که دينداره سړي ته نجلۍ په نکاح ورنه کړل شي، د غريبۍ په وجه خالي لاس ولاړ شي نو ددې ويره ده چې پارونې به يې په زړه کې پريوزي او په فتنو کې به ولوږي، همدا شان که بڼه بې دينه او بد اخلاقو ته په نکاح ورکړل شي، يا د مالدار سړي په انتظار کې پريښودله شي نو ددې ويره ده چې په فساد، ناوړه او فاحشو کړو وړو

۱ - سنن ابن ماجه.

۲ - مسند الصحابة في الكتب الستة.

به اخته شي او په دې کار سره د نجلۍ پلار له خپلې لور سره چې دده په لاس کې د الله ﷻ امانت دی خیانت کوي او په خپل لاس خپله لور د ټول ژوند لپاره په عذاب او ډیرو خطرونو کې اچوي.

۲- د **خاطب او مخطوبې تر مینځ د عمر نژدیوالی**: مناسب ده له نجلۍ سره د سړي عمر نژدې وي او دا ښه کار نه دی چې داسې چاته نجلۍ په نکاح ورکړل شي چې په عمر کې یې ډیر توپیر وي په داسې ډول چې د هغه عمر د هغې د پلار او نیکه سره برابر وي، ځکه کامیاب واده هغه دی چې د مینې او محبت په اساس ولاړ وي او د عمر نژدې والی یو له هغو اسبابو څخه دی چې د ښځې او خاوند تر مینځ د مینې او محبت اړیکې په ځای کوي.

دا په دې معنا نه ده چې د ډیر عمر لرونکې سره د نجلۍ نکاح جواز نه لري، بلکه عرف او مصلحت ته په کتو سره مناسب داده چې د عمر نژدې والی په نظر کې ونیول شي ترڅو ازدواج نیکبخت او دوامداره شي.

مخطوبې ته کتل

خاطب ته شریعت دا رواکړې ده چې مخکې له نکاح څخه مخطوبه وپوښي، په دې کې حکمت دادی چې خاطب د ښځې په هکله چې دده په نکاح کې راتلونکې ده او دده د ژوند شریکه جوړیدونکې ده معلومات ولري.

کله چې څوک وغواړي له کومې ښځې سره واده وکړي تر واده کولو د مخه ورته کتل جواز لري. نبي اکرم ﷺ فرمایي: «**ابصرها فإنه احرى أن يؤدم بینکما**»^(۱)
"وېې گوره دا ستاسې تر مینځ د مینې پیدا کیدو غوره لاره ده".

د یو چا په مرکه کې د بل چا له لوری مرکه

کله چې کومه نجلۍ یو چا وغوښته او د پلار یا کورنۍ له لوري ورته کوم ځواب ونه ویل شو بل چا ته دا نده روا چې پدې نجلۍ باندې جرگه وکړي، ځکه نبي اکرم ﷺ ورڅخه منع کړې ده. خو که چیرې د نجلۍ د کورنۍ له لوري ځواب شوي وو، بیا بل چا ته روا ده چې مرکه پرې وکړي.

۱- سبل السلاسه ۴/۳۷ النظر الي المخطوبه

د مخطوبې ښځې د نه غوښتلو حکمت

په دې کې شک نه شته چې یوه ښځه یو چا غوښتې وي او د ځواب په انتظار وي، بل څوک مداخله کوي او ځان ته یې نکاح کول وغواړي دا د لومړي مخاطب لپاره زیان دی کله داسې هم پېښیږي چې همدا کار د کینې، دښمنیو او شخړو باعث شي، په داسې حال کې اسلام د ټولو هغو اسبابو څخه مخنیوی کوي چې هغه د اختلافاتو او دښمنیو سبب ګرځي.

فعالیت

۱. د غوښتلو رواجونه بیان او له شریعت سره یې پرتله کړئ.
۲. ښوونکي دې زده کوونکي په دريو ډلو وویشي چې د نکاح د خطبې په تعریف، مقدماتو، د مخطوبې او مخاطب په ښیګڼو خبرې وکړي.



۱. د خطبې تعریف څه دی؟
۲. د خطبې حکم بیان کړئ.
۳. د ښځې په غوره کولو کې کومې خبرې په پام کې نیول پکار دي؟
۴. د مخاطب په غوره کولو کې کوم صفات لرل پکار دي؟
۵. آیا د مخاطب او مخطوبې تر مینځ د عمر نژدېوالی ضروري دی؟
۶. آیا مخطوبې ته کتل روا دي؟

د نکاح ارکان او شرطونه

د نکاح د عقد د صحت لپاره ارکان او څه شرطونه اېښودل شوي دي چې د هغو په پام کې نیول اړین دي، پدې لوست کې به موږ بیانوو.

د نکاح ارکان

د نکاح عقد په دوو ارکانو ولاړ دی:

۱. ایجاب

۲. او قبول.

ایجاب: ایجاب هغه لومړنی لفظ او خبره ده چې له عاقدینو^(۱) څخه د یوه له خوا وویل شي که هغه د زوج او یا دهغه د وکیل یا ولي لخوا، یا د زوجې یا د هغې د وکیل یا ولي لخوا وویل شي.

قبول: قبول، هغه دویم لفظ او خبره ده چې له ایجاب څخه وروسته د عاقدینو، له دویم اړخ څخه صادره شي.

لکه اول لوری چې ووايي: ما خپله لور په نکاح درکړه او دویم لوری ووايي ما په نکاح کړه، یا ما قبوله کړه.

د نکاح الفاظ

په هر هغه لفظ چې د شیانو تمليک ورباندې راځي په هغې باندې نکاح هم تړل کېږي. لکه دنکاح، تزویج، هېبې، صدقې، او عطیې (ورکړې) الفاظ، په دې شرط چې نیت یې د نکاح وي او شاهدان هم دده په مقصد پوه شي.

د نکاح د الفاظو څرنگوالی

۱- نکاح به په داسې الفاظو تړي چې په تیره زمانه دلالت کوي، لکه یو سپری د نجلی پلار ته ووايي: ما ستا لور په نکاح کړې وه، هغه ورته په ځواب کې ووايي: مادر کړې وه.
۲- که چیري یو لفظ ماضی او بل مضارع وي بیا هم نکاح صحیح ده، لکه د نجلی پلار سپری ته ووايي: ما لور درکړه سپری ورته په ځواب کې ووايي: ما په شرعی نکاح قبوله

۱ - عاقدین: (د تړون دواړه اړخونه).

کړي وه، يا داسې: هلک د نجلۍ پلار ته ووايي: ماته دې لور په نکاح راکړه، د نجلۍ پلار ورته په ځواب کې ووايي، ما در کړي ده.

مسائل

• په ليک سره هم نکاح تړل کيږي پدې شرط چې غائب وي، همدا راز د استازي په استولو هم صحيح ده.

• د گونگي نکاح په ليک او اشارې سره تړل کيږي.

• له عربي څخه پرته په نورو ژبو د نکاح تړل په هغه الفاظو چې په نکاح دلالت کوي جواز لري، ځکه په عقدونو کې معانيو ته اعتبار ورکول کيږي او کله چې د عربي له ويلو عاجز وي نو هغه ورڅخه ساقطیږي لکه د گونگي په ليک او اشاره چې نکاح تړل کيږي.

د نکاح شرطونه

د نکاح د تړلو د صحت لپاره مهم شرطونه په لاندې ډول بيانیږي:

۱. ايجاب او قبول به په يوه مجلس کې ترسره کيږي يعنې د عقد په مجلس کې به وي.
۲. ايجاب او قبول به په لور غږ سره کوي چې يو بل يې واورې، تر څو رضایت بڼکاره شي.

۳. د ايجاب او قبول الفاظ به دائمي وي او په مؤقت وخت پورې به تړلي نه وي، لکه میاشت، کال او داسې نور، ترڅو د متعې نکاح ورڅخه ووځي، د متعې نکاح په څلورو مذاهبو حرامه او باطله ده.

۴. عقد کوونکي به دواړه د عقل خاوندان وي، نو د ليوني او غير ممیز ماشوم نکاح صحيح نده.

۵. عقد کوونکې به بالغ او آزاد وي، دا دواړه د نکاح د نفاذ له شرايطو څخه دي.

۶. شاهدان: شاهدي د نکاح د صحت د شرطونو له جملې څخه ده، د شاهدانو له حضور څخه پرته نکاح نه تړل کيږي. نکاح د دوه نارينه شاهدانو او يا د يو نارينه او دوه بڼځينه شاهدانو په شته والي او مخ کې تړل کيږي.

د شاهدانو لپاره پنځه شرطونه دي

- عقل، نو د ليوني په شاهدي د نکاح تړل صحيح نه دي.
- بلوغ، نو د ماشوم په شاهدي باندې د نکاح تړل صحيح نه دي.

- آزادي، نو د غلام په شاهدي باندې د نکاح تړل صحيح نه دي.
- اسلام، د مسلمانانو په نکاح باندې د زميانو شاهدي صحيح نه ده.
- شاهدانو به د دواړو عاقدينو خبره اوريدلې وي، يعنې د خوب وړو شاهدي صحيح نه ده.
- ۶- د بنځې رضایت: په نکاح کې د بنځې رضایت او خوبنه شرط ده که هغه پیغله وي او که کونډه، ولي ته دا حق نشته چې هغه په نکاح کولو مجبوره کړي.
- ۷- زوج او زوجه به معلوم وي، نو که یو څوک چې دوه لورگانې ولري یو چاته ووايي چې ما یوه لور په نکاح درکړه، دا صحي نه ده ځکه معلومه نه شوه چې کومه یې مراد ده.



۱. نکاح څو رکنه لري؟ بیان یې کړئ.
۲. نکاح په کومو الفاظو تړل کیږي؟ څرنگوالی یې بیان کړئ.
۳. آیا له عربي ژبې څخه پرته په نورو ژبو نکاح تړل جواز لري؟
۴. په لیک سره د نکاح تړل څه حکم لري؟
۵. د نکاح شرطونه څو او کوم دي؟
۶. د شاهدانو شرطونه بیان کړئ.

ولایت

د ولایت تعریف

ولایت په لغت کې: قرابت، مرستې او واک ته ویل کیږي.

ولي په لغت کې: د دښمن خلاف دی.

د فقهي په اصطلاح کې: ولي هغه بالغ، عاقل او میراث وړونکي شخص ته ویل کیږي

چې په یوه کار کې د تصرف کولو واک او اختیار ورسره وي.

د فقهي په اصطلاح کې: د چا له اجازې پرته د هغه په کار کې تصرف، قدرت او واک

لرلو ته ولایت وايي. او دې متصرف شخص ته ولي وايي.

د ولایت ډولونه

ولایت په درې ډوله دی: ۱- د نفس ولایت. ۲- د مال ولایت. ۳- د نفس او مال ولایت.

زموږ د بحث موضوع د نفس ولایت دی.

د نفس ولایت په دوه ډوله دی

۱- د اجبار ولایت: په بل چا د خبرې د قبلولو واک لرل.

د اجبار د ولایت سببونه درې دي: ۱- وړوکوالی. ۲- لیونتوب. ۳- معتوه (د عقل کم

والی).

۲- د اختیار ولایت: د ښځې په نکاح ورکولو کې د ولي حق دی چې د هغې د خوښې

او رضا په اساس وي.

په نکاح کې د ولي اختیار

د امام ابوحنیفه او امام ابو یوسف رحمهما الله تعالی په وړاندې عاقله، بالغه او ازاده ښځه د

ولي له اجازت څخه پرته خپل ځان په نکاح ورکولای شي، همداشان کولای شي د

خپلې نکاح اختیار وکیل ته ورکړي او یا که چا په نکاح ورکړې وي دا ورته اجازه

و کړي، خو د هغې لپاره دا مستحب ده چې د خپلې نکاح اختیار ولي ته ورکړي، خو د

نیکو عاداتو او آدابو چې اسلام د هغو غوښتنه کوي مراعات وشي او که یې له کفء او

سیال څخه پرته له بل چا سره نکاح وکړه نو ولي بیا اعتراض کولای شی.

په حديث كې راځي چې رسول الله ﷺ وفرمايل: «الْأَيِّمُ أَحَقُّ بِنَفْسِهَا مِنْ وَلِيِّهَا وَالْبِكْرُ تُسْتَأْذَنُ فِي نَفْسِهَا وَإِذْنُهَا صُمَاتُهَا»^(۱) "كومه بنځه چې مپړه يې مړ شوی وي او يا طلاقه شوې وي، هغه تر ولي د خپل ځان ډيره حقداره ده (چې خاوند ځان ته غوره كړي)، له پيغلې څخه به د هغې د نكاح اجازه اخيستله كيږي او د هغې اجازه د هغې سكوت او چوپتيا ده"

پيغله د خوښې خلاف نكاح ته نه شي مجبورېدای

بالغه نجلی او بالغ هلک نكاح كولو ته نشي مجبورېدای، يعنې د هغې له رضایت څخه پرته د ولي په نكاح وركول نافذ او عملي نه دي، دا سنت ده چې ولي له پيغلې څخه د هغې د نكاح كولو څخه د مخه د هغې خوښه واخلي او ورته ووايي چې فلانی سړی له تا سره نكاح كول غواړي، نو كه يې چوپتيا غوره كړه دا يې خوښه بلل كيږي او كه د هغې خوښه وانخلي نو د سنت خلاف كار يې وكړ او نكاح به بيا هم ددې تر اجازې پورې موقوفه وي، خو د كونډې بنځې او د ځوان هلک سكوت د هغوی موافقه نه شميرل كيږي بلكه هغوی به خپله خوښي او ناخوښي په خبره څرگندوي.

د ولي شرطونه

۱. بشپړ اهليت به لري چې هغه بلوغ، عقل او حریت دی نو د ماشوم، ليوني او معتوه (كم عقله) لپاره ولايت نه شته.
 ۲. ولي او د مولى عليه دين به سره يو وي نو د غير مسلم لپاره په مسلمان ولايت نشته.
- الله تعالى ﷻ فرمايي: ﴿وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا﴾ [النساء: ۱۴۱] «الله د كافرانو له پاره پر مسلمانانو د بر لاس كيدو هيڅ كومه لاره نه ده جوړه كړې.»

د اولياوو ترتيب

- ۱- زوی، د زوی زوی، همداسې ښكته.
- ۲- پلار، نيكه، همداسې پورته.
- ۳- سكه ورور، دهغه زامن، همداسې ښكته.

۴- سکه تره، د هغه زامن.

۵- د پلار تره، دهغه زامن، بیا د نیکه تره بیا د هغه زامن، همداسې.

له دې وروسته بیا سببي عصبي ته ولایت او واک دی، که دا هم نه وي بیا امام او چارواکی ولي جوړیږي.

فعالیت

زده کوونکي دې په دريو ډلو وویشل شي او په نکاح کې د ولي د اختیار، د پیغلې له خوښې پرته په اجبار سره د نکاح د حکم او د اولیاوو د ترتیب په هکله خبرې اترې وکړي.



۱. ولایت څه ته وايي؟ تعریف یې کړئ؟
۲. ولي څوک دی؟
۳. د ولایت ډولونه کوم دي؟
۴. د نفس د ولایت ډولونه بیان کړئ.
۵. په نکاح کې د ولي اختیار بیان کړئ.
۶. آیا پیغله د هغې د خوښې پر خلاف نکاح ته مجبوره کیدای شي؟
۷. د ولي شرطونه کوم دي؟
۸. د اولیاوو ترتیب بیان کړئ.

کفءات

د کفءات تعريف

کفءات په لغت کې مساوات او برابری ته وايي او د فقهاوو په اصطلاح کې د سړي او ښځې برابروالی په هغه څه کې چې په نکاح کې معتبر دی کفءات بلل کيږي.

۲- د چا کفءات معتبر دی؟

په نکاح کې د سړو د لوري کفءات معتبر دی او د ښځو له لوري اعتبار نلري، معنا دا چې خاوند بايد د ښځې سيال وي او ترينه ټيټ نه وي.

۳- د کفءات د غوښتنې حق

د کفءات حق د ښځې او د هغې د اولياوو حق دی نو ښځه په خپلو وليانو حق لري چې سيال ته يې ورکړي او وليان هم حق لري خو د دوی خور يا لور سيال سړی په نکاح واخلي يعنی د ديني التزام، ټولنيز حالت او دود له پلوه بايد دواړه سره برابر وي او که غير سيال يې وکړ نو دوی د نکاح دفسخې غوښتنه کولای شي.

په نکاح کې د کفءات د شرط گرځولو دليل

د کفءات د شرط کيدلو او مراعات کولو دليل عرف د ميره او ښځې تر مينځ مصلحتونو ته پاملرنه ده، ځکه شريفه ښځه نه غواړي چې له خسيس سړي سره خپل ژوند تېر کړي، عادت ثابته کړي چې که چيرې خاوند د خپلې ماندينې سيال نه وي د هغوی ژوند دوامدراه نه وي، ضروري ده چې د خاوند په لورې کې کفءات مراعات شي، نه د ښځې په لورې کې او که دا مراعات ونه شي نو د نکاح عقد به د اولياوو له خوا له فسخې کولو سره مخ شي تر څو له ځان څخه د شرم زيان ليرې کړي.

د کفءات اوصاف

کفءات يا د ښځې او ميره ترمنځ برابر والې په پام کې نيول، د ژوند د نظام او قانون په توگه د اسلامي شريعت يوه ځانگړتيا ده؛ ځکه د واده د دوام او د اړيکو د پياوړتيا لپاره د دين، کلتور، ټولنيز او اقتصادي حالت او دود له پلوه د ښځې او ميره نږديوالی ډير مهم او ارزښتمن دی.

د کفءات احکام

۱. که بالغه او عاقله نجلی ځانته غیر سیال سپری غوره کړي، نو ولي د نکاح د فسخې حق لري، یعنی قاضي ته به یې د جلا کیدو دعوی وړاندې کړي او قاضي به ددوی تر مینځ بیلتون راولي.
۲. او که یې له غیر سیال سپری سره د ولي په اجازه نکاح وکړه بیا نکاح لازمیږي، ځکه واده او نکاح کول د بنځې خپل حق دی خو اولیاء یواځې د کفءات دنه شتون په صورت کې د اعتراض حق لري، کله چې دوی خپل حق په پخواني رضایت ساقط کړ، نو نکاح لازمه گڼل کیږي.
۳. که چیرې زوج خپل نسب خلاف ښکاره کړی وو، پداسې حال کې چې د بنځې کف نه و، نو د نکاح د عقد د فسخې حق هم بنځې او هم د هغې ولي ته حاصل دی.
- ۴- کله چې عاقله او بالغه نجلی د خپلې نکاح لپاره وکیل و نیسي او بیایې دا وکیل غیر سیال سپری ته ورکړي دا نکاح ددې نجلی په اجازې پورې تړلې ده.

فعالیت

په اسلام کې ولي کفءات معتبر گرځول شوی دی؟ زده کوونکې دې د کفءات په اهمیت، حکمت او اغیز په هکله په تفصیل ځواب ورکړي.



۱. کفءات تعریف کړئ.
۲. د چا کفءات معتبر گڼل کیږي؟
۳. د کفءات د غوښتنې حق د چا دی؟
۴. په نکاح کې د کفءات د شرط گرځولو دلیل بیان کړئ.
۵. د کفءات اوصاف بیان کړئ.
۶. که بالغې او عاقلې نجلی غیر سیال سپری غوره کړي وي، آیا ولي یې د فسخې حق لري؟
۷. که د نجلی وکیل هغه غیر سیال ته په نکاح ورکړي، آیا نجلی د فسخې حق لري؟

کورنۍ دنده



شریعت په کفءات کې کوم اوصاف غوره گڼلې، په دې هکله د جومات د ملا امام په مرسته یوه مقاله ولیکئ.

د نکاح محرمات

له محرماتو سره نکاح کول حرام دي او د نکاح د عقد د صحت لپاره دا شرط ده چې بنځه به نکاح غوښتونکي سړي ته روا وي.

د محرماتو تعريف

په لغت کې: محرمات د محرم جمع ده او محرم، حرام (منعه) گرځول شوې ته ويل کيږي.

په اصطلاح کې: هغه بنځينه او نارينه ته ويل کيږي چې د قرابت او خپلوی په وجه ورسره نکاح کول ناروا وي.

د محرماتو ډولونه

محرمات په دوه ډوله دي:

۱ - ابدي محرمات.

۲ - موقتي محرمات.

ابدي محرمات: ابدي محرمات هغه دي چې د تل لپاره د سړي نکاح ورسره حرامه وي.

ابدي محرمات په درې ډوله دي

لومړی: نسبي محرمات

نسبي محرمات هغه دي چې د نسبي خپلوی له امله په سړي حراميږي او هغه اووه دي:

أ- مورگانې او تر هغوی پورته (دمور مور او د پلار مور) چې د انسان اصول ورته وايي.

ب- لورگانې او تر هغوی ښکته (د لور لور، د زوی لور همداسې ښکته) چې د انسان فروع دي.

ج- د مور او پلار اولاده لکه خویندې او د هغوی اولاد.

د- د نیا او نيکه زامن او لوڼه، لکه الف: تریندی او ترونه. ب: توری گانې او ماما گان

ه- وریرې او د هغوی اولاد.

ز- خورزې او د هغوی اولاد.

الله تعالی ﷻ فرمایي: ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ﴾ [النساء: ۲۳] پر تاسې حرامې کړای شوې ستاسې مېندې، لوني، خويندې، تريندې، توري گانې، ورېرې، خورزې".

دويم: د مصاهرت حرمت

د مصاهرت حرمت هغه دی چې د خسر والي او زوم والي له امله په سړي حراميري او دا محرمات په څلور ډوله دي:

۱- د **بنځې مور**: په مجرد عقد تړلو سره د خپلې بنځې مور او ددې نياگانې په سړي باندې د تل لپاره حراميري او نکاح ورسره نشي کولای. الله تعالی فرمایي: ﴿وَأُمَّهَاتُ نِسَائِكُمْ﴾ [النساء: ۲۳] (او پر تاسې حرامې کړای شوې) ستاسې د بنځو میندې}.

ب- د **بنځې لوني** (پر کتې): د دوی لوني او تر هغو بنکته، پدې شرط چې خاوند له بنځې سره کوروالی کړی وي د ابدې محرماتو له ډلې څخه دي، که چيرې يې کوروالی ورسره نه وي کړی يواځې دده په نامه شوې وه اوله عقد وروسته ورڅخه په طلاق يا وفات جلا شوه، بيا ورته رواه چې ددې بنځې لورگانې او لمسيانې په نکاح کړي. الله تعالی فرمایي: ﴿وَرَبَائِبُكُمُ اللَّائِي فِي حُجُورِكُمْ مِّنْ نِّسَائِكُمُ اللَّائِي دَخَلْتُم بِهِنَّ﴾ [النساء: ۲۳] "او (پر تاسې حرامې کړای شوې ستاسې د بنځو هغه لوني چې ستاسې په غيږو کې پالل شوې وي البته د هغو مېرمنو لوني چې تاسې ورسره مباشرت او کوروالی کړی وي"

ج- د **زمانو بنځې** يا **نگیندې**: (د اولادونو او لمسو بنځې) همداسې تر بنکته، برابره خبره ده چې زوی او لمسي له خپلو بنځو سره کوروالی کړی وي او يانه، بلکه په نوم کيدل ورته کافي دي، همدا راز له طلاق څخه يې وروسته هم نشي په نکاح کولای، يعني يو سړی د خپلې اولادې له بنځو سره په هيڅ صورت نکاح نشي کولای؛ ځکه چې دا د ابدې محرماتو له ډلې څخه دي. الله تعالی ﷻ فرمایي: ﴿وَخَالَاتُكُمُ اللَّائِي دَخَلْتُم بِهِنَّ﴾ [النساء: ۲۳] او (پر تاسې حرامې کړای شوې) ستاسې د هغو زمانو مېرمنې چې ستاسې له پښت څخه دي".

په زنا کولو د مصاهرت حرمت

په زنا کولو د مصاهرت حرمت واجبيري، که يو څوک له کومې بنځې سره زنا وکړي، نو دهغې بنځې اصول او فروع يعني مور، نيا همداسې پورته، لور، او د لور لور همداسې

ښکته ورباندې حراميري او په نکاح يې نه شي اخیستلای، همدا شان همدغه ښځه د زانې سړي اصولو او فروعو ته هم حرامه ده.

فعالیت:

زده کوونکي دې په دوو ډلو وویشل شي، نسبي او د مصاهرت د حرمت په ډولونو دې خبرې وکړي.



۱. محرمات تعریف کړئ.
۲. د محرماتو ډولونه په گوته کړئ.
۳. نسبي محرمات کوم دي؟ په تفصیل یې بیان کړئ.
۴. له نسبي محرماتو سره د نکاح د حرمت حکمت څه دی؟
۵. د مصاهرت حرمت څه ته وايي؟ ډولونه یې بیان کړئ.
۶. آیا په زنا کولو سره د مصاهرت حرمت ثابتیږي؟

رضاعي محرمات

په مخکيني لوست کې مو د ابدي محرماتو له دريو ډولونو څخه دوه ډوله چې لومړی يې نسبي او دويم يې د مصاهرت وو، بيان کړل، اوس غواړو چې دريم ډول يې چې رضاعي محرمات دي، بيان کړو.

رضاعي محرمات

رضاعي محرمات هغه دي چې د رضاع (د شودو خوړلو) په سبب په تي خوړونکي باندې حراميري، نو هغه ښځې چې د نسب او مصاهرت په سبب په سړي ناروا کېږي، هم هغه ښځې د رضاع په سبب هم ورباندې حراميري.

ځکه شيدې خوړونکي داسې شي لکه د شيدې ورکونکې نسبي زوی، نو کوم محرمات چې يې په نسبي اولاد حراميري هم هغه په شيدې خوړونکي هم حراميري، الله تعالی ﷻ فرمايي: **﴿وَأُمَّهَاتُكُمُ اللَّاتِي أَرْضَعْنَكُمْ وَأَخَوَاتُكُم مِّنَ الرَّضَاعَةِ﴾** [النساء: ۲۳] او (پر تاسې حرامې کړای شوې) ستاسې هغه مېندې چې تاسې ته يې شيدې درکړې وي، او ستاسې دتي شريکې خویندې "

په يوه حديث شريف کې رسول الله ﷺ فرمايي: **«يَحْرُمُ مِنَ الرَّضَاعَةِ مَا يَحْرُمُ مِنَ النَّسَبِ»**!

څه چې په نسب حراميري هغه په رضاع (تې خوړلو) حراميري.

د شيدې ورکونکې او خوړونکې تر مينځ د حرمت د حکم توپير

د شيدې ورکونکې خواته ټول خپلوان شي، نو رضاعي مور او نيا همداسې پورته، رضاعي لور همداسې ښکته، رضاعي خور، تورې، ترور، رضاعي ويرې او خورزې، دا ټول په شيدې خوړونکي حرامې دي.

دا حرمت شيدې خوړونکي او دده اولادونو ته ورشامل دی خو دده قريبانو او خپلوانو ته بيا دا حرمت نه شامليري. نو د شيدې خوړونکي رضاعي پلار ته دا روا ده چې دده نسبي مور يا خور په نکاح کړي او همدا شان دده نسبي پلار ته دا روا ده چې دده رضاعي مور او يا خور په نکاح کړي، ځکه خپلوي يواځې له ده سره ده. د بيلگې په توگه احمد رضاعي مور لري، د هغه حيثيت په رضاعي کورنۍ کې داسې دی لکه چې خپل نسبي

^۱ الراوي: عبدالله بن عباس المحدث: مسلم المصدر: صحيح مسلم الجزء أو الصفحة ۱۴۴۷:

کورنی لري، نو د ده محارم په رضاعي کورنی د نسبي کورنی په څېر دي خو احمد د کورنی له خوا رضاعي کورنی ته یواځې د ده ښځه او اولادونه محرم گڼل کیږي نور پاتي کورنی یې اجانب دي.

یو فارسي شعر ددې خبرې ښه وضاحت په لنډ ډول داسې کوي:

(از جانب شیر ده همه خویش شوند - و از جانب شیر خواره زوجان و فروع).

"د شیدې ورکونکې خواته ټول خپلوان شي او د شیدو خوړونکې خواته یواځې زوجان (د رضاعي زوی ښځه یا د رضاعي لور خاوند) او د هغوی اولادونه، لمسین همداسې ښکته حرامیږي"

هغه شیدې چې حرمت ورباندې ثابتیږي

دشودو خوړلو په سبب حرمت هغه وخت ثابتیږي چې ماشوم شیدې د تې رودلو په زمانه کې وخورې او د تې رودلو موده تر دیرشو (۳۰) میاشتو ده او د ماشوم عمر چې له دیرشو میاشتو زیات شو په شیدو رودلو یې حرمت نه ثابتیږي.

لږ او ډیرې شودې

د حرمت په ثابتیدلو کې د لږ شیدو او د ډیرو شیدو فرق نشته، نو که ماشوم لږ شیدې وخورې او یا ډیرې حرمت ورباندې ثابتیږي.

فعالیت:

دغه لاندې فارسي شعر چې په لوست کې مو ولوست شرحه کړئ:
(از جانب شیرده همه خویش شوند - و از جانب شیر خواره زوجان و فروع)



۱. رضاعي محرمات کوم دي؟
۲. د شیدې ورکونکې او خوړونکې تر مینځ د حرمت د حکم توپیر په دقت بیان کړئ.
۳. هغه شودې چې حرمت ورباندې ثابتیږي، کومې دي؟

موقتي محرمات

دا هغه ښځې دي چې د موقت وخت لپاره د يو ټاکلې سبب له امله ورسره نکاح کول ناروا دي او کله چې سبب له منځه ولاړ شي بيا ورسره واده کول جواز لري.

موقت محرمات په لاندې ډول دي

(۱) _ له ښځې سره د هغې د خور په نکاح کې يو ځای کول حرام دي، الله تعالی ﷺ فرمايي: **﴿وَأَنْ تَجْمَعُوا بَيْنَ الْأُخْتَيْنِ﴾** [النساء: ۲۳] او دا هم پر تاسې حرامه ده چې په يوه نکاح کې دوه خویندې يو ځای کړئ.

(۲) _ له ښځې سره تورې، يا ترور، همدا شان بله داسې ښځه يوځای کول چې يوه ورته نر فرض کړای شي له دويمې سره يې نکاح جواز ونه لري، حرامه ده.

روايت دی چې رسول الله ﷺ وفرمايل: **«لَا يُجْمَعُ بَيْنَ الْمَرْأَةِ وَعَمَّتِهَا وَلَا بَيْنَ الْمَرْأَةِ وَخَالَتِهَا»**^(۱) " په نکاح کې د ښځې او د هغې د تورې او د ښځې او د هغې د ترور يو ځای کول نه کيږي."

(۳) _ پنځمه ښځه کول: سړي ته په اسلام کې دا جواز نه لري چې په يو وخت کې له څلورو ښځو څخه زياتې په نکاح کړي، نو که يو څوک پنځمه ښځه په نکاح کول وغواړي تر څو چې يوه طلاقه نه کړي او د هغې عدت تېر نه شي تر هغو د پنځمې د نکاح عقد صحت نه پيدا کوي.

له ابن عمر رضی الله عنهما څخه روايت دی چې غيلان بن سلمه الثقفي مسلمان شو او لس ښځې يې درلودې چې هغوی هم مسلمانې شوې، نو رسول الله ﷺ ورته وفرمايل: څلور وساته او نورې ټولې جلا کړه (طلاقې کړه).^(۲)

له يوې څخه زياتې ښځې

الله تعالی ﷺ له يوې څخه زياتې ښځې رواکړې دي، الله تعالی ﷺ فرمايي:

۱ - صحيح مسلم

۲ - سنن ترمذی.

﴿وَإِنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ذَلِكَ أَدْنَىٰ أَلَّا تَعُولُوا﴾ [النساء: ٣] که تاسې

و برېږئ چې له یتیمو (نجونو) سره به عدالت ونه شی کړای، نو کومې (نورې) بنځې چې ستاسې خوښیږي د هغو له دوو دوو، دريو دريو، څلورو څلورو سره نکاح وکړئ، خو که له تاسې سره دا اندېښنه وي چې له هغو سره به عدالت ونه شی کړای، نو یوه بنځه وکړئ، یا له هغو (وینځو) نه کار واخلي چې تاسې یې مالکان یاست په دې توگه له بې عدالتۍ نه په ښه شان ژغورل کیدای شی).

سره له دې چې په عام ډول له یوې بنځې سره واده کیږي او په اسلامي نړۍ کې مسلمانان په یوه واده اکتفا کوي، د متعددو ودونو فیصدي دومره زیاته نه ده، خو د فردي او ټولنیزو اړتیاوو لپاره له یوې څخه زیاتې بنځې که په نکاح اخلئ نو ددوو خبرو رعایت باید په پام کې ولری:

لومړی: سړی به دا وړتیا لري چې د خپلو بنځو تر منځ مادي او اخلاقي عدالت مراعات کړي، الله تعالی ﷻ فرمایي: ﴿إِنْ خِفْتُمْ أَلَّا تَعْدِلُوا فَوَاحِدَةً﴾ [النساء: ٣] خو که له تاسې سره دا اندېښنه وي چې له هغو سره به عدالت ونه شی کړای، نو یوه بنځه وکړئ. که چیرې له کومې یوې سره د زړه مینه ولری هغه باک نه لري، ځکه هغه دده په اختیار کې نه ده، رسول کریم ﷺ له عائشې بي بي سره مینه لرله او دعاء به یې کوله: ای الله ته ما په هغه څه مه نیسه چې زما په واک کې نه دي.

اسلام په بنځو ظلم او د هغو تر منځ عدالت نه کول حرام کړي دي، رسول الله ﷺ فرمایي: څوک چې دوه بنځې ولري او د هغو تر منځ عدالت نه کوي او یوې خواته یې میلان وي، نو د قیامت په ورځ به یې یو اړخ فلج او له کاره لویدلی وي.^(۱) دویم: سړی به د نفقې د برابرولو مالي وس لري، تر څو د نفقې د نه شتون له کبله پر بنځه ظلم ونشي.

(۴) _ د بل چا بنځه او له طلاقه او یا مرگه وروسته په عدت کې بنځه: له هغې بنځې سره نکاح کول حرام دي چې د بل چا په نکاح کې وي، الله تعالی ﷻ فرمایي: ﴿وَالْمُحْصَنَاتُ

مِنْ النِّسَاءِ [النساء: ۲۴] او هغه ښځې هم پر تاسې حرامې دي چې د کوم بل چا په نکاح کې وي.

همدا شان له هغو ښځو سره نکاح جواز نه لري چې هغوی له طلاقه او یا د مېړه له مرگ څخه وروسته د عدت په موده کې وي، خو که چیرې د خاوند له طلاقه وروسته او یا د خاوند له مرگه وروسته عدت یې تېر شو، بیا بل چا ته روا ده چې نکاح ور سره وکړي. الله تعالی ﷺ فرمایي: **﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنَنَّ بِاللَّهِ وَالْيَوْمِ الْآخِرِ﴾** [البقره: ۲۲۸] «کومو ښځو ته چې طلاق ورکړای شوی وي، هغوی دې د دريو حیضونو موده پر انتظار تېره کړي او دا ورته روا نه ده کوم څه چې الله ﷺ د دوی په رحم کې پیدا کړي وي هغه پټ کړي هغوی ته هېڅکله نه ښایي چې داسې وکړي که پر خدای او د آخرت په ورځ ایمان لري».

له هغو ښځو سره نکاح چې په کوم آسماني دین باور نه لري د مسلمان سړي لپاره دا روا نه ده چې له مشرکې او بت پرستې ښځې سره نکاح وکړي، الله ﷺ فرمایي: **﴿وَلَا تَنْكِحُوا الْمُشْرِكَاتِ حَتَّىٰ يُؤْمِنَنَّ وَلَا أُمَّةً مُّؤْمِنَةً حَيْرٌ مِّنْ مُّشْرِكَةٍ وَلَا وَاغْبِئَتْكُمْ﴾** [البقره: ۲۲۸] «تاسې له مشرکو ښځو سره هېڅکله نکاح مه کوئ ترڅو یې چې ایمان نه وي راوړی، یوه مسلماننه وینځه له مشرکې نه ډېره ښه ده، که څه هم چې ستاسې هغه ډېره خوښه وي».

له کتابیاتو سره نکاح

هغه پاک لمنې ښځې چې په آسماني کتاب ایمان لري لکه یهودي او نصراني ښځې نکاح ورسره جواز لري، الله تعالی ﷺ فرمایي: **﴿وَالْمُحْصَنَاتُ مِنَ الَّذِينَ أُوتُوا الْكِتَابَ مِن قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسَافِحِينَ وَلَا مُتَّخِذِي أَخْدَانٍ﴾** [المائدة: ۵] «او پاک لمنې ښځې هم ستاسې له پاره حلالې دي، که هغوی له هغو قومونو څخه چې هغو ته له تاسې نه مخکې کتاب ورکړ شوی وو، په دې شرط چې تاسې د هغو مهر ورکړئ په نکاح کې د هغوی ساتونکي اوسئ، نه دا چې په آزادې شهوت رانی لاس پورې کړئ یا په پټه په غلا یارانې وکړئ».

سره له دې چې له کتابیاتو سره نکاح جواز لري خو له تزیهي کراهیت څخه خالي نه ده، او په هغه وخت کې خو تحریمي کراهیت ته رسیري که همدا کتابي ښځه په داسې قوم

پورې اړه ولري چې له مسلمانانو سره يې جگړه روانه وي، يا له هغې سره واده کول ددې باعث وگرځي چې په کفري وطن کې استوگن شي او اولادونه يې د کافرانو په خويونو اخته شي.

د مسلمانې ښځې نکاح له کافر سره

د مسلمانې ښځې نکاح کول له کافر سړي سره په مطلق ډول حرام دي که هغه يهودي، نصراني، ملحد، او يا بل کافر وي، الله تعالی ﷻ فرمايي: ﴿فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَأَهُنَّ حِلٌّ لَهُمْ وَلَا هُمْ يَحِلُّونَ لَهُنَّ﴾ [المتحنة: ۱۰] {يا کله چې تاسې ته معلومه شي چې هغوی مومني دي نو هغوی بيرته کافرانو ته مه ليرئ، نه هغوی د کافرانو له پاره روا دي او نه کافران د هغو له پاره روا دي}.

فعاليت

ښوونکی دې زده کوونکي په دريو ډلو ووېشي او له يوې څخه د زياتو، د کتابياتو، او کافرو ښځو د نکاح په اړوند دې خبرې وکړي.



۱. موقت محرمات کوم دي؟
۲. له يوې ښځې څخه د زياتو ښځو په نکاح کولو کې کومې خبرې ضروري دي؟
۳. په عدت کې د ښځې نکاح څه حکم لري؟
۴. ايا له هغو ښځو سره چې په اسماني دين باور نه لري نکاح جواز لري؟
۵. له کتابياتو سره د نکاح کولو حکم څه دی؟
۶. ايا له کافر سره د مسلمانې ښځې نکاح جواز لري؟

متعه

اسلامي شريعت د انسان د عزت خوندي ساتلو ته ډيره پاملرنه كړې ده، له همدې امله يې صحيحه نكاح چې ارکان او شرطونه يې پوره وي روا گرځولې او له مؤقتي نكاح څخه چې له زنا سره ورته والی لري منعه كړې ده.

موقته يا دمتعې نكاح

متعه په لغت كې: اسم مصدر دی چې له تمتع څخه اخيستل شوی او متاع هر هغه شي ته ويل كيږي چې د هغې نه گټه اخيستله كيږي.

په اصطلاح كې: د څه وخت لپاره له ښځې سره واده كولو ته وايي او د نكاح مقاصد په كې مراد نه وي چې هغه اولادونه او د هغوی تربيه ده، بلکې د يوې معلومې مودې لپاره د گټې اخيستلو او شهوت پوره كولو لپاره وي، هغه داسې چې سړی له ښځې سره د يوې ورځې، يا يوې اونۍ، يا يوې مياشتې او يا يوه كال او يا دې ته ورته وخت لپاره نكاح وټري.

د متعې نكاح حكم

د متعې نكاح باطله او حرامه ده، ځكه په يوه حديث كې حضرت علي كرم الله وجهه فرمايي: (نبي كريم ﷺ د متعې له نكاح څخه منعه كړيده^۱) او منعه كول د حرمت او بطلان مقتضي ده.

د متعې نكاح د اسلام په اول كې د محدود وخت لپاره روا شوې وه، وروسته بيا باطله او د تل لپاره حرامه وگرځيده، ځكه دا له زنا سره ورته والی لري چې بې له شهوت پوره كولو بل مقصد ورڅخه نه اخيستل كيږي، نه د كورنۍ ثبات او ټينگښت، نه د اولادونو راوړل او نه دهغوی ساتنه، او دا يواځې د دوامدارې نكاح په صورت كې په لاس راتلای شي.

د موقتې نكاح او متعې توپير

د موقتې نكاح او متعې تر مينځ توپير يواځې په الفاظو كې دی، كه يې د متعې لفظ استعمال كړ متعه ده او كه يې د معين وخت لپاره د تزويج يا نكاح لفظ وکاراوه موقته ده.

^۱ (رواه البخاري)

د شغار (بدل) نکاح

د شغار تعريف

په لغت کې: شغار د شَاغَرَ مصدر دی او خالي والي ته وايي، د شغار نکاح هم له عوض څخه چې مهر دی خالي وي.

او شرعا: د شغار نکاح هغه ده چې ولي خپله لور يا خور بل چا ته په دې شرط په نکاح ورکړي چې هغه خپله لور يا خور ده ته د هغې په بدل کې په نکاح ورکړي بې له دې چې مهر ياد کړي، يعنې چې يوه نجلۍ د بلې مهر وگرځوي.

ددې نکاح حکم

په حنفي مذهب کې د غه ډول نکاح تړل له کراهيت سره سره صحت لري او مهر مثل ورباندې لازميری.


په حديث شريف کې چې له شغار څخه منعه شوې، له هغې منعې څخه مطلب تحريمي کراهيت دی، ځکه چې مهر پکې نه دی ايسنودل شوی او په کراهيت باندې فساد نه مرتب کيږي.

فعاليت:

زده کوونکې دې د خپلو سيمو په هکله معلومات وړاندې کړي چې هلته د شغار نکاح رواج ده که نه، او که وي کيفيت يې څه دی؟



۱. د متعې نکاح تعريف کړئ.
۲. د متعې نکاح حکم څه دی؟
۳. د مخطوبې د نه غوښتلو حکمت څه دی؟
۴. د شغار نکاح تعريف او حکم يې بيان کړئ.



د متعې نکاح د حرمت په هکله د استاد او علماوو په مرسته يوه مدللې مقاله وليکئ.

مهر

کله چې یوه ښځه د چا په نکاح کې راځي نو د نکاح د عقد له کیدلو سره سم په مېړه مهر لازمېږي چې خپلې ښځې ته به یې ورکوي.

دمهر تعریف

مهر هغه مال ته ویل کیږي چې ښځې ته د هغه ورکړه د نکاح د عقد په اساس په سړي واجب گرځي.

د مهر مشروعیت

مهر په قرآن کریم او سنتو سره ثابت دی.

۱- قرآن کریم: الله ﷻ فرمایي: ﴿وَأَتُوا النِّسَاءَ صَدَقَاتِهِنَّ نِحْلَةً﴾ [النساء: ۴] «ښځو ته د هغو مهر ونه په خوښۍ ورکړئ»

۲- حدیث: نبي اکرم ﷺ یو سړي ته چې د نکاح اراده یې درلوده وفرمایي: «الْتِمِسْ وَلَوْ خَاتَمًا مِنْ حَدِيدٍ»^(۱) "مهر ورکړه ولو که یوه اوسپنيزه گوته هم وي". معنا دا چې د مهر ورکړه حتمي کار دی.

په نکاح کې د مهر د وجوب حکمت

له مهر څخه مقصد د نکاح د عقد د اهمیت او غوره والي، د ښځې شخصیت ته د عزت او احترام او د نارینه لخوا هغې ته د واده کولو له امله د حسن نیت او صداقت ښکاره کول دي، د نکاح د مصلحتونو او مقاصدو د لاس ته راوړلو لپاره د ښې زمينې برابرول دي، دا مادي تړاو ددوی تر مینځ معنوي تړاو ټینګوي.

مهر د ښځې خپل حق دی

له ذکر شویو خبرو څخه دا معلومه شوه چې مهر د ښځې خپل حق دی، څه ډول تصرف چې پکې وغواړي کولای یې شي، د هغې ولي ته شرعا جواز نه لري چې هغه ددې له

خوښې پرته ورڅخه واخلي، لکه چې په دې زمانه کې يې پلرونه، اولياء او خپلوان مهر د ځان حق بولي او د هغې حق تلف کوي، الله تعالی ﷻ مېرونو ته په خطاب کې فرمايي: **﴿وَأَتُوا النِّسَاءَ صَدَقَاتِهِنَّ نِحْلَةً فَإِن طِبْنَ لَكُمْ عَن شَيْءٍ مِّنْهُنَّ نَفْسًا فَكُلُوهُ هَنِيئًا مَّرِيئًا﴾** [النساء: ۴] «او د بنځو مهر په بڼه زړه (فرض گڼلی) ورکړئ، البته که هغوی يې په خپله خوښه يو څه تاسې ته وبخښي، نو تاسې هغه په خوند سره خوړلای شئ چې حلال او بې ضرره دی.»

د مهر حکم

د خاوند له لوري بنځې ته مهر ورکول واجب دي. په نکاح کې مهر نه رکن او نه هم شرط دی، که چا د مهر له يادولو پرته نکاح وکړه نکاح سمه ده او مهر مثل ورکول واجبېږي.

د مهر اندازه

د مهر کمه اندازه لس شرعي درهمه (چې ۲۹.۷۵ گرامه سپين زر کيږي) ده او ډيره يې حد نلري، په څومره چې سره راضي شول همغومره خپلې بنځې ته ورکولای شي. يو شرعي درهم ۲،۹۷۵ گرامه سره مساوي دي چې ۱۰ درهم په ۲،۹۷۵ ضرب کړای شي ۲۹،۷۵ گرامه وزن کيږي دغه مجموعي وزن د ورځني قيمت پر اساس معلومېږي.

څه شی مهر واقع کيدی شي ؟

هر ارزښت لرونکی معلوم شی چې سپارل يې د سړي په واک کې وي د بنځې مهر کيدی شي، که هغه سره زر، سپين زر، بانک نوټونه او دې ته ورته نور شيان وي، بنځې ته يې په مهر کې ورکولای شي.

کله مهر کامل لازمېږي؟

کله چې مهر کينودل شي نو په دوو صورتونو کې هغه کامل لازمېږي:

۱. يو چې سړی له خپلې بنځې سره يوځای شي.

۲. او بل چې سړی مړ شي.

د مهر ډولونه

د فقهاوو کرامو په نظر مهر په دوه ډوله دی:

۱- مهر مسمی.

۲- مهر مثل.

۱- مسمی مهر: هغه مهر ته وایي چې په عقد او یا له عقد څخه وروسته د بنځې او خاوند په خوښه وټاکل شي.

۲- مهر مثل: هغه مهر دی چې له دې څخه مخکې د دې واده شوې خور یا تورې اخیستی وي، یعنی د پلار په خپلوانو کې چې د دې هم عصروسیالو څومره مهر اخیستی یا ورته ټاکل شوی وي مهر مثل بلل کیږي.

د مهر مثل د وجوب حالات

په لاندې حالاتو کې مهر مثل واجبېږي.

۱- کله چې په نکاح کې د مهر ذکر نه وي شوی.

۲- کله چې داسې شی مهر ټاکل شوی وي چې هغه شرعاً مال نه وي لکه شراب.

۳- کله چې بنځې او خاوند په عدم مهر باندې اتفاق کړی وي.

د لږ مهر مستحب والی

مخکې مو وویل د مهر زیاته اندازه حد نه لري، په څومره چې د جانینو موافقه راغله هومره ورکولای شي، دا یو مادي رمز دی چې د بنځې د عزت لپاره ورکول کیږي، همدا شان د بنځو تر مینځ هم د صفاتو او درجاتو له مخې توپيرونه وي، خو اسراف کول جواز نه لري او دا مستحب ده چې کم مهر کینودل شي، رسول الله ﷺ په مهر کې اساني کول د برکت سبب بللی دی فرمایي: «خَيْرُ الصَّدَاقِ أَيْسَرُهُ»^(۱) "ښه مهر هغه دی چې کم او اسانه وي". او فرمایي: «أَعْظَمُ النِّسَاءِ بَرَكَةٌ أَيْسَرَهُنَّ مَوْئِدَةً»^(۲) "هغه بنځې ډیرې برکتې وي چې د واده لگښت یې کم وي.

عام مصلحت هم د مهر د کم والي غوښتنه کوي، په هغه کې هم زوجینو او هم ټولني ته ډیرې ښیگڼې دي. ډیرې داسې بنځې شته چې د مهر د زیات والي په سبب په کورونو کې ناستې دي او ډیر داسې ځوانان شته چې له همدې امله واده نه شي کولای او د بنځې او نر د واده په مخ کې دغه ستونزې کله کله ددې باعث گرځي چې منکراتو او ناروا کارونو ته مخه کړي.

۱ - سنن بیهقی.

۲ - مسند احمد.

د شریعت روح دا غوښتنه کوي چې باید واده اسان شي او ټول هغه موانع لکه د مهر زیاتوالی له منځه ولاړ شي، ترڅو ځوانانو ته د ازدواج لاره برابرې شي.

فعالیت

ښوونکی دې زده کوونکې په دريو ډلو وویشي، خو په خپل منځ کې د مهر د مشروعیت، حکمت، مهر د ښځې حق دی که د ولي او د مهر د ډولونو او د وجوب په حالاتو سره ځان پوه کړي.



۱. مهر څه ته وايي؟
۲. د مهر د مشروعیت دلیل څه دی؟
۳. په نکاح کې د مهر د وجوب حکمت څه دی؟
۴. ایا مهر د ښځې خپل حق دی؟
۵. د مهر حکم څه دی؟
۶. د مهر اندازه باید څومره وي؟
۷. څه شی مهر واقع کیدای شي؟
۸. د مهر ډولونه کوم دي؟
۹. مهر مثل کله واجبيري؟

ولیمه

لکه چې په مخکې درسونو کې مو ولوستل اسلامي شریعت نکاح روا کړې ده نو د هغې د اعلانولو لپاره یې ولیمه سنت کړې، پدې لوست کې په ولیمه غږېږو.

د ولیمې تعریف

په لغت کې: ولیمه له ولمه څخه اخیستل شوې چې د یوه شي یو ځای کیدلو او بشپړیدلو ته وايي.

په شریعت کې: هغو خوړو ته وايي چې د واده لپاره برابر شي.

د نکاح د ولیمې حکمت

د ولیمې د مشروعیت حکمت دا دی چې له یوه پلوه دوستان په خوښۍ کې راگلډ او د الله ﷻ ددې ستر نعمت شکر اداء شي او له بل پلوه ټول خلک په نکاح خبر شي تر څو د روا نکاح او ناروا او پټو یارانو تر منځ بیلتون راشي.

د ولیمې حکم

ولیمه سنت مؤکد ده، ځکه رسول الله ﷺ عبد الرحمن بن عوف ته چې کله یې واده وکړ وفرمایل: «أَوْلِمَ وَلَوْ بِشَاةٍ»^(۱) "د واده ډوډۍ ورکړه ولو که یو پسه وي هم".

د ولیمې دعوت قبلول

د ولیمې دعوت قبلول سنت دي، مسلمان ته پکار دي چې شرکت پکې وکړي، په خپل گډون سره خپل مسلمان ورور ته خوښي وروښي او که ورنه شي گنهاریږي، په یوه حدیث کې رسول الله ﷺ فرمایي: «وَمَنْ لَمْ يُجِبِ الدَّعْوَةَ فَقَدْ عَصَى اللَّهَ وَرَسُولَهُ»^(۲)

"څوک چې بلنه ونه مني نو د الله او د هغه د رسول نا فرماني یې وکړه.

«إِذَا دُعِيَ أَحَدُكُمْ إِلَى وَلِيمَةٍ عُرْسٍ فَلْيُجِبْ»^(۳) "څوک چې د واده خوړې ته وبلل شي نو پکار ده چې هغه بلنه دې ومنې او گډون دې پکې وکړي".

۱ - صحیح البخاری.

۲ - صحیح مسلم.

۳ - صحیح مسلم.

هغه ولیمه چې منکرات پکې وي

که د ولیمې په مجلس کې منکرات او ناروا کارونه (لکه ناروا سازونه، گډا او نڅاوې ترسره کیدل) وي بیا د دعوت قبلول پکار نه دي، ځکه د دعوت قبلول او په کې گډون کول پداسې حال کې سنت دي چې په هغې کې منکرات نه وي. که چیرې له منکراتو او ناروا کارونو څخه خبر نه وي او گډون پکې وکړ، نو که یې د هغو مخه نیولای شوی مخه دې ونیسي او گډون دې وکړي او که یې مخه نشوای نیولای بیا دې په دسترخوان ورسره نه کيني.

دواده او ولیمې په وخت کې باید دا لاندې ځینې آداب رعایت شي:

۱. له اسراف څخه دې ډډه وشي، ځکه مال د الله تعالی نعمت دی باید په مناسب ځای کې ولگول شي، د تفاخر، ریا او لویي ښکاره کولو لپاره د مال لگول د گناه لامل جوړیږي.

۲. په واده کې د نامحرمو نارینه او ښځینه وو تر مینځ اختلاط او گډ وډ کیدل ناروا دي، اسلامي حجاب ته پاملرنه په هر وخت کې لازمه ده، که نه کیدای شي ډول ډول فسادونه رامینځ ته شي.

۳. واده د خوښۍ ځای دی، خو دا خوښي باید په ناروا چارو سره ونه لمانځل شي.

۴. ولیمې ته که مالداره خلک غوښتل کیږي، باک نه لري، خو فقیران هم باید له خوراک څخه بي برخې نه شي. په یوه حدیث کې چې له ابوهریره رضی الله عنه څخه روایت دی رسول الله ﷺ فرمایي

«شَرُّ الطَّعَامِ طَعَامُ الْوَلِيمَةِ يُدْعَى لَهَا الْأَغْنِيَاءُ وَيُتْرَكُ الْفُقَرَاءُ»^(۱) "په خوړو کې بد خواړه د هغې ولیمې دي چې بډای او مالداره خلک ورته غوښتل کیږي او فقیران پرېښودل کیږي".

۵. په مسجد کې د نکاح تړل سنت دي په دې هکله رسول الله ﷺ فرمایي: «أَعْلَنُوا هَذَا النِّكَاحَ وَاجْعَلُوهُ فِي الْمَسْجِدِ»^(۲)

تاسو دغه نکاح په ښکاره ډول او په مساجدو کې تر سره کړئ.

۱ - صحيح البخاري

۲ - السنن الكبرى للبيهقي.

فعالیت

زده کونکې دې په خپل مینځ کې وڅیړي چې ددوی په سیمو کې دودیزه ولیمه څومره له شریعت سره برابره ده.



۱. ولیمه تعریف کړئ.
۲. د نکاح د ولیمې حکمت بیان کړئ.
۳. د ولیمې حکم څه دی؟
۴. آیا د ولیمې دعوت قبلول پکار دي او که وي ولې؟
۵. آیا هغې ولیمې ته چې منکرات پکې وي ورتگ پکار دی؟
۶. د ولیمې په وخت کې کوم آداب پکار دي؟

کورنۍ دنده



زده کونکې دې د ودونو د هغه دودونو په هکله چې د شریعت سره مخالف دي، یوه مقاله ولیکي چې د پنځلسو کرښو څخه کمه نه وي.

د ښځې او خاوند حقوق

د واده په ترسره کیدلو اسلامي شریعت د ښځې او د هغې د خاوند تر مینځ ځینې حقوق او واجبات ټاکلي دي چې د هغو په پام کې نیول لازمي دي، چې په دې لوست کې وړاندې کېږي.

د ښځې حقوق په خاوند باندې

ښځه په خاوند باندې دا لاندې حقوق لري:

۱- مهر ورکول: کله چې د نکاح عقد تر سره شو په خاوند باندې مهر لازمېږي، الله تعالی ﷻ فرمایي: **﴿وَأَتُوا النِّسَاءَ صَدَقَاتِهِنَّ نِحْلَةً﴾** [النساء: ۴] "او د ښځو مهر په ښه زړه (فرض کېلی) ورکړئ".

۲- نفقه: چې کله ښځه د سړي په نکاح کې راشي نو په خاوند دا حق لري چې د هغې نفقه برابره کړي. نفقه خوراک، جامې او د اوسیدو ځای ته وايي، الله تعالی ﷻ فرمایي: **﴿أَسْكُنُوهُنَّ مِنْ حَيْثُ سَكَنْتُمْ مِنْ وُجْدِكُمْ وَلَا تُضَارُّوهُنَّ لِتُضَيِّقُوا عَلَيْهِنَّ﴾** [الطلاق: ۶] "هغو ته (دعدت په زمانه کې) په هماغه ځای کې استوګنه ورکړئ چېرته چې تاسې اوسېږئ، هر راز ځای چې تاسې ته میسر وي او د هغو د تنګولو لپاره هغوی مه ځوروی". نو چې له طلاقه وروسته په عدت کې ورباندې نفقه لازمه ده، د نکاح په حالت کې په طریقه اولی ورباندې لازمه ده ځکه ښځه د خاوند د اړتیاوو لپاره خپل ژوند ځانګړی کړی دی، نو نفقه یې هم ورباندې لازميږي.

الله تعالی فرمایي: **﴿لِيُنْفِقَ ذُو سَعَةٍ مِّنْ سَعَتِهِ وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يُكَلِّفُ اللَّهُ نَفْسًا إِلَّا مَا آتَاهَا سَيَجْعَلُ اللَّهُ بَعْدَ عُسْرٍ يُسْرًا﴾** [الطلاق: ۷] «شتمن دې له خپلې شتمنۍ سره سمه نفقه ورکړي، او چاته چې روزي کمه ورکړه شوې وي هغه دې له هماغه مال څخه لګښت وکړي چې الله ﷻ هغه ته ورکړی دی، الله ﷻ چې چاته څومره څه ورکړي دي له هغې نه په زیاتو هغه نه مکلفوي، لیرې نده چې الله له تنګلاسی نه وروسته پراخي هم ورپه برخه کړي».

او د نفقې اندازه د کفایت او د خاوند د مالي قدرت او توان مطابق ده چې اسراف پکې نشته.

د هغې ښځې نفقه چې کار کوي

اسلام ښځه په دې نه ده مکلفه کړې چې کار وکړي، ځکه هغه د نفقې په پیدا کولو مکلفه نه ده، بلکې د هغې نفقه په بل چا ده، که لور وي پلار یې په نفقه مکلف دی، که خور وي ورور یې په نفقه مکلف دی چې وس یې ولري، که مور وي نو اولادونه یې په نفقه مکلف دي چې د نفقې وس ولري او که ښځه وي نو خاوند یې په نفقه مکلف دی، خو سره له دې هم اسلام ښځې ته کار کول روا کړي دي، خو په لاندې شرطونو مقید:

أ- که واده شوې ښځه وي د میره لخوا به ورته د کار کولو اجازه شوې وي.
ب- له پردیو نارینه وو سره به یې اختلاط او خلوت نه راځي.

ج- کار به د ښځیتوب له طبیعت سره برابر وي، لکه خیاطي، تعلیم، ډاکټري او دې ته ورته، دولت او ټولنه مکلف ده خو ښځې په شاقه کارونو ونه گماري.
نو داسې کارونه ورته جواز نه لري چې هغه د سړیو له سخت طبیعت سره مناسب وي، تر څو یې له هغو سره مشابهت را نه شي.

او هغه مال چې ښځه یې پیدا کوي هغه د هغې مال دی، یواځې همدا یې د تصرف حق لري، میره او نور حق نه لري چې هغه ددې له رضا پرته یې ورڅخه واخلي.

۳- احسان او په نیکی سره ژوند کول: ښځه له سړي سره د الله تعالی امانت دی، دده په سترگو دده کورته راغلې ده، نو په سړي واجب ده چې له خپلې ښځې سره ښه سلوک او ښه معامله وکړي، ترڅو په محبت او نیکمرغۍ سره گډ ژوند تېر کړي، الله تعالی ﷻ فرمایي: **﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا﴾** [النساء: ۱۹]

«له هغو سره په ښه چلند ژوند تېر کړئ که ستاسې هغوی نه خوښیږي نو کیدای شي چې ستاسې به یو شی نه خوښیږي، خو الله به په هغه کې ډېرې ښېگڼې ایښي وي.»
په یوه حدیث شریف کې رسول الله ﷺ فرمایي:

«أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا، وَخَيْرُكُمْ خَيْرُكُمْ لِأَهْلِهِ»^(۱) "د کامل ایمان څښتن هغه دی چې اخلاق یې ښه وي او ښه تاسو کې هغه دی چې له خپل اهل سره ښه وي".

د حسن معاشرت ځينې موارد په لاندې ډول دي:

• سړی دې د بنځې په خطا گانو باندې صبر کوي، په حديث کې راځي چې رسول الله ﷺ وفرمايل: «لَا يَفْرُكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ مِنْهَا آخَرَ»^(۱) "مؤمن سړی دې له خپلې مؤمنې بنځې څخه بد نه وړي، کينه دې نه ورسره کوي، که يې دهغې کوم خوی خوښ نه وي بل به يې ورڅخه خوښ شي".

• د بنځې په نفقې کې دې وسعت کوي او د سوغاتونو په وړاندې کولو دې يې کله کله نازوي، په حديث کې راځي چې سوغات د زړه کينه له منځه وړي.

• له خپلې بنځې سره دې خوش طبعي او خوش کلامي کوي، د احاديثو له مخې دا ثابته ده چې رسول الله ﷺ به له خپلو ازواجو مطهراتو سره خوش طبعي کوله.

• خپلې بنځې ته د ديني امورو وړنډول ترڅو بنځې له ضروري مسائلو څخه خبرې شي او د هغو په رڼا کې د ژوند چارې په شرعي توگه پر مخ بوځي، الله تعالی ﷻ فرمايي:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ﴾ [التحریم: ۶]

"ای مومنانو! خپل ځانونه او خپل اولاد او کورنۍ له هغه اور نه وژغورئ چې د هغه د سون مواد به انسانان او تيرې وي".

• د کور په کارونو کې دې ورسره مرسته کوي، له عائشې رضي الله عنها څخه روايت راغلی چې نبي کریم ﷺ به د کور په کار کې ورسره مرسته کوله.^(۲)

• د شريعت د لارښوونو مطابق د بنځو تر منځ عدالت کول، که يې له يوې څخه زياتې بنځې درلودې.

که سړي موجه عذر ونه لري نو ترڅلور مياشتي زيات دې له خپلې بنځې څخه نه جلا کيږي، حضرت عمر رضي الله عنه يوه شپه په مدينه منوره کې د حالاتو دڅارنې لپاره گشت کاو، چې ديوې بنځې غږ يې واوريد د کومې چې ميره جهاد ته تللی و، بنځې يې د ميره د فراق له کبله شعرونه ويل او شکايت يې کاوه.

نو حضرت عمر رضي الله عنه له خپلې لور بي بي حفصې رضي الله عنها څخه پوښتنه وکړه چې يوه بنځه څومره صبر کولای شي؟ هغې مبارکې ورته وويل: څلور مياشتې، نو حضرت عمر رضي الله عنه خپلو لښکرو ته امر وکړ چې له څلورو مياشتو څخه زيات دې له کوره نه ليري کيږي او که تر څلورو مياشتو زياته موده مضره نه وای نو الله تعالی به په ايلاء کې د بنځې او خاوند تر مينځ جلا والی روا نه گرځاوه.

۱ - صحيح مسلم.

۲ - صحيح البخاري.

د امام مالک رحمہ اللہ او امام احمد رحمہ اللہ په وړاندې په څلورو میاشتو کې باید سړی کور والاته راشي. دا راتگ هلته لازم دی چې په سفر کې عذر ونه لري نو که عذر ولري لکه دعلم زده کړه، جهاد، فرضي حج، او یا د رزق پیدا کول نو بیا یې راتگ لازمي نه دی.

فعالیت

زده کوونکې دې دا واضح کړي چې ددوی په سیمو کې د ښځو خاوندان له خپلو ښځو سره تر کومې کچې حسن معاشرت مراعاتوي؟



۱. لاندې حقوق چې ښځه یې په خاوند لري په تفصیل بیان کړئ:
 - أ- ښځې ته مهر ورکول.
 - ب- ښځې ته نفقه برابرول.
 - ت- له ښځې سره احسان او نیکی کول.
- ۲- نفقه برابرول د سړي مکلفیت دی، خو که ښځه کار کول وغواړي کولای یې شي که څنگه؟
- ۳- که ښځه څه وگټي خاوند یې له نفقې خلاصیدای شي؟
- ۴- په حسن معاشرت کې کومې خبرې شامليري؟

کورنۍ دنده



د ښځې د حقوقو په هکله یوه مقاله ولیکئ.

د خاوند حقوق په ښځه باندې

خاوند په ښځه باندې دا لاندې حقونه لري

۱ - د خاوند تابعداري: اسلام په ښځه باندې دمیړه اطاعت په هغو چارو کې چې شریعت رواکړي او گناه په کې نه وي واجب گرځولې دی. ځکه کورنۍ د انساني ټولنې یوه برخه ده او د وگړو مجموعه چې په هره سطحه وي، لکه مکتب، دفتر، کارخانه، شرکت او حکومت یو مشر او سرپرست ته اړتیا لري، نو سړی چې له یو پلوه له جسمي او ذهني پیاوړتیا څخه برخمن دی او له بل لوري د ژوند په عملي ډگر کې تل په تمرین او تجربو کې قرار لري، د الله تعالی له لوري د کورنۍ مشر ټاکل شوی. همدا راز سړی د کورنۍ تمویل کوونکی دی. د ټولو د نفقې بار دده په اوږو پروت دی، ځکه باید ښځه او اولادونه د هغه اطاعت وکړي. الله تعالی ﷻ فرمایي: **﴿الرَّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾** [النساء: ۳۴] «نارینه پر ښځو واکمن، اداره چیان دي، له دې امله چې الله ﷻ د هغو ځینو (نارینه وو) ته پر ځینو نورو (ښځو) لوړتیا وربښلې ده، او له دې کبله چې نارینه خپل مالونه لگوي».

په یوه حدیث کې رسول الله ﷺ فرمایي: **«إِذَا صَلَّتِ الْمَرْأَةُ حَمْسَهَا وَصَامَتْ شَهْرَهَا وَحَفِظَتْ فَرْجَهَا وَأَطَاعَتْ زَوْجَهَا قِيلَ لَهَا ادْخُلِي الْجَنَّةَ مِنْ أَيِّ أَبْوَابِ الْجَنَّةِ شِئْتَ»** ^(۱)

" کومه ښځه چې خپل پنځه لمونځونه په خپل وخت اداء کړي، د روژې د میاشتې فرض روژه ونیسي، خپل دشرم ځای وساتي (له زنا څخه ځان وژغوري) او د خپل خاوند اطاعت وکړي، نو دې ته به وویل شي: له هرې دروازې د جنت چې غواړې جنت ته ورداخله شه."

په یوه بل حدیث کې حضرت عائشې رضی الله عنها له رسول الله ﷺ څخه پوښتنه وکړه چې په ښځو باندې تر ټولو زیات حق کوم خلک لري؟ دوی ﷺ وفرمایل: دهغې میړه، یابې پوښتنه وکړه: کوم خلک په نارینه ډیر حقدار دي، ویې فرمایل: د هغه مور. ^(۲)

۱ - مسند أحمد.

۲ - السنن الکبریٰ للنسائي - (۸ / ۲۵۴) - فتح الباري - ابن حجر - (۱۰ / ۴۰۲).

۲- په کور کې پاتې کیدل او بې ضرورته د خاوند له اجازې پرته له کور څخه نه وتل: خاوند په ښځه باندې دا حق لري چې دده له اجازې پرته له کور څخه بهر ولاړه نه شي، تر څو هغه د کور کار او د اولادونو تربیې ته فارغه او په فتنو کې له لویدلو څخه محفوظه وي، الله تعالی ﷻ فرمایي: **﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾** "په خپلو کورونو کې مېشتې اوسئ او د تېرو جاهلي دورو غوندې سینگار کړې بې ستره مه گرځئ".

په یوه حدیث کې رسول الله ﷺ فرمایي: **«إِنَّ الْمَرْأَةَ عَوْرَةٌ، فَإِذَا خَرَجَتْ اسْتَشْرَفَهَا الشَّيْطَانُ، وَأَقْرَبُ مَا تَكُونُ مِنْ وَجْهِ رَبِّهَا وَهِيَ فِي فَعْرِ بَيْتِهَا»**^(۱)

"ښځه ټوله عورت ده (پرډیو نارینه وو ته ځان ورښکاره کول ښه نه دي)، نو چې کله له کور څخه بهر وځي شيطان يې څاري (فاسقان ورته گوري او د ضرر هڅه يې کوي)، او تر نور هر څه زيات د الله رضا په دې کې ده چې د خپل کور په انگر کې واوسي". د سپړو سرپرستي دا معنا نه لري چې دوی به استبداد کوي، بلکې په گډو چارو کې به مشوره کيږي، د هر نظر خاوند به په کور کې پوښتل کيږي، له تصميم نيولو وروسته به ټول د کور د مشر اطاعت کوي او د مشورې د عملي کولو اداره به د سپړي په لاس کې وي.

۳- د خاوند د عزت، کور، مال او اولادونو حفاظت او پالنه

خاوند په ښځه باندې دا حق لري چې دده د کور، مال او بچو ساتنه او پالنه وکړي، نبي کریم ﷺ فرمایي: **(ښځه د خاوند د کور او اولادونو پالونکې او مسؤله ده)**^(۲)

او الله تعالی ﷻ د صالحو ښځو په هکله فرمایي: **﴿فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ﴾** [النساء: ۳۴] "نو کومې ښځې چې صالحې دي هغوی د فرمان مننې خوی لري او د نارینه وو په غیاب کې د الله تر ساتنې او څارنې لاندې د هغو د حقوقو ساتنه کوي".

په یوه حدیث کې رسول الله ﷺ فرمایي: **«المرأة الصالحة، إذا نظر إليها سرته، وإذا أمرها أطاعته، وإذا غاب عنها حفظته»**^(۳) "نیکه ښځه هغه ده چې کله (بې خاوند) ورته وگوري خوښ يې کړي چې امر ورته وکړي وېې مني او چې ورڅخه پناه شي نو (په هر څه کې) دده ساتنه کوي".

۱ - مسند البزار.

۲ - صحیح مسلم.

۳ - سنن أبي داود.

په بنځه د دیانت له مخې دا لازمه ده چې په ځان اعتماد ولري، د کور کار پخپله وکړي او د دې کوبنس وکړي چې خادمه ځان ته ونه نیسي، ځکه په کور کې ددې له خاوند او اولادونو سره د خادمې یوځای اوسیدل کله کله د مصیبتونو سبب گرځي، رسول کریم ﷺ د خپلې لور فاطمې بي بي او د هغې دخاوند حضرت علي کرم الله وجهه تر منځ د کار تقسیم داسې وکړ چې فاطمې رضی الله عنها ته یې وفرمایل: ته به د کور دننه کار او حضرت علي کرم الله وجهه به دکور د باندې کارونه کوي.^(۱)

۴- د سړي لپاره زینت کول: د میره په بنځه دا حق دی چې د ده لپاره زینت وکړي، په بنایسته او ښه بڼه چې دده د خوښۍ سبب شي ورته ښکاره شي، ترڅو د سړي ورسره مینه پیدا، د نورو ښځو له کتلو څخه مستغني او په فتنو او حرامو کې له لویدلو څخه ساتلی وي، رسول کریم ﷺ فرمایي: «الدُّنْيَا مَتَاعٌ، وَخَيْرُ مَتَاعِهَا الْمَرْأَةُ الصَّالِحَةُ، إِنَّ نَظَرَ إِلَيْهَا سَرْتَهُ، وَإِنْ أَمَرَهَا أَطَاعَتْهُ، وَإِنْ غَابَ عَنْهَا حَفِظَتْهُ فِي نَفْسِهَا وَمَالِهِ»^(۲). "دنيا متاع (ناچیزه شی) ده چې گټه ورڅخه اخیستل کيږي او د دنیا ښه متاع او ښه شی صالحه او نیکه ښځه ده چې سړی ورته وگوري خوشحاله شي او چې ورته امر وکړي نو اطاعت یې کوي او چې کله ورڅخه چیرته ولاړ شي نو د خپل ځان او دده دمال حفاظت کوي".

په یوه بل حدیث کې جابر رضی الله عنه وایي مور په یوه غزا کې له رسول الله ﷺ سره ملگري وو چې کله بیرته راوگرځیدو غوښتل مو چې کورونو ته ولاړ شو، نو رسول الله ﷺ وفرمایل: لږ صبر وکړئ مور به ماسختن کورونو ته څو ترڅو ښځې دسرونو ویښتان سم او خانونه برابر کړي. کنایه له دې وه چې د خپلو سړیو لپاره د زینت کولو وخت ورته پیدا شي.

د ښځې او خاوند گډ حقوق

۱- دواړه به له یو بل سره په نیکۍ کې ژوند کوي، یعنې ښه او خوښ ژوند به تیروي، الله ﷻ فرمایي: «وَاعْشِرُوهُنَّ بِالْمَعْرُوفِ» [النساء: ۱۹] ژباړه: له هغو سره په ښه چلند ژوند تېر کړئ.

۱ - مشکاة المصابیح.

۲ - سنن ابن ماجه.

او فرمائي: **﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ﴾** [البقرة: ۲۲۸] "د بنځو له پاره هم په معروفه توگه هماغسې حقوق دي لکه څنگه چې د نارينه وو پر هغو حقوق دي".

۲- چې څه شرعي مانع لکه حيض، نفاس او مرض نه وي د بشري طبيعت د غوښتنې مطابق له يو بل څخه مشروع خوند او گټه اخيستل.

۳- د کور دننه کارونه کول، د ماشومانو پالل، او د يو بل مرسته کول او يو بل ته په نيکۍ او تقوی نصيحت کول، الله ﷻ فرمائي: **﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْاِثْمِ**

وَالْعُدْوَانِ﴾ [المائدة: ۲] ژباړه: کوم کارونه چې د نيکۍ او خداى پالنې دي په هغو کې له ټولو سره مرسته وکړئ او کوم کارونه چې د گناه او تيري وي په هغو کې د چا ملاتړ مه کوئ.

۴- د وراثت حق: زوجينو ته شرعا د وراثت حق ثابت دى، کله چې يو له دوى څخه مړ شي بل ورڅخه ميراث وړي.

فعاليت

زده کوونکې دې په دريو ډلو وویشل شي او په خپلو منځونو کې دې په لاندې موضوعاتو بحث وکړي:

۱. په ښځه تر کومه حده د خاوند تابعداري لازمه ده، او دليل يې څه دى؟
۲. په حديث کې د نيکې ښځې صفت څه ښودل شوى دى؟
۳. د ښځې او خاوند گډ حقوق کوم دي؟



۱. هغه کومې چارې دي چې ښځه به پکې د خپل خاوند اطاعت کوي؟
۲. ايا ښځه د خاوند له اجازې پرته له کوره د باندي وتلاى شي؟
۳. ايا خاوند په ښځه دا حق لري چې د هغه د کور، مال او اولادونو حفاظت او پالنه وکړي؟
۴. ايا خاوند په ښځه دا حق لري چې د هغه لپاره زينت وکړي؟
۵. د ښځې او خاوند گډ حقوق کوم دي؟

کورنۍ دنده



د خاوند د حقوقو په هکله يوه مقاله له دلايلو سره وليکئ.

حجاب

اسلام د فطرت دین دی او په خپلو احکامو او لارښوونو کې یې د انسان جسمي او روحي سلامتیا ته پاملرنه کړې، لباس او پرده یو له هغو موضوعاتو څخه ده چې اسلامي شریعت ورته پام اړولی. اسلامي شریعت نارینه او ښځینه مسلمانانو ته په ټولو حالتونو کې، په ځانگړي ډول بهر ته د وتلو او عامو ځایونو ته د ورتگ په وخت کې په پردې کولو او د حیاء په ساتلو امر کړی.

لکه څنگه چې نارینه نشي کولای د عورت د پټولو پرته یا هم د حیاء او عفت څخه مخالف لباس کې په عامو ځایونو کې څرگند شي، ښځې هم مکلفي دي چې له کور څخه د وتلو، په عامو ځایونو کې د څرگندیدو او د نامحرمو افرادو سره د مخامخ کیدو په مهال شرعي حجاب او پرده مراعت کړي.

دحجاب تعریف

حجاب په لغت کې: ستر او پټوالي ته وایي.

په شریعت کې: دې ته وایي چې ښځه خپل عورت پټ کړي، د خپل نظر حفاظت وکړي، له نارینه وو سره له بې ځایه اختلاط او له پردیو سره له خلوت څخه ځان وساتي.

د حجاب حکم

قران کریم او نبوي سنت د حجاب په هکله ځانگړې لارښوونې لري: الله تعالی فرمایي:

﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِ بُعُولَتِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولِي الْإِرَابَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَىٰ عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ﴾ [النور: ٣١]

" او ای پیغمبره! مؤمنو ښځو ته هم ووايه چې خپل نظرونه ښکته ساتي او د خپلو شرمځایونو ساتنه کوي او خپل بڼایست او سینگار دې نه ښکاره کوي، مگر هغه چې ښکاره وي (مخ، او دلاسونو او پښو پنڅې)، او پر خپلو سینو دې خپل پروني واچوي او خپل سینگار دې نه ښکاره کوي هیچاته، مگر خپلو میرونو ته، پلرونو ته، دمپرونو پلرونو ته، زامنو ته، دمپرونو

زامنو (بنزيانو) ته، وروڼو ته، ورېرونو ته، خوريونو ته، خپلو اصيلو ښځو ته، خپلو مرييانو ته، خپل هغه لاس لاندې نارينه وو ته چې شهوت والا نه وي او هغو ماشومانو ته چې لاتر اوسه پورې د ښځو له پټو خبرو سره آشنا شوي نه وي، او هغوی دې خپلې پښې دومره په زوره نه وهي چې دهغوی پټ کړی سينگار خلکو ته څرگند شي او ای مؤمنانو! تاسې ټول په گډه سره الله ته توبه وباسئ، ښايي چې بری درېه برخه شي”

بل ځای فرمايي

﴿يَا أَيُّهَا النَّبِيُّ قُلْ لَأَزْوَاجَكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذَيْنَ وَكَانَ اللَّهُ غَفُورًا رَحِيمًا﴾ [الأحزاب: ٥٩]

{ای پیغمبره! خپلو میرمنو او لوڼو او د مومنانو ښځوته ووايه چې پر خپل ځان باندې د خپلو ټکریو پلوونه خواره کړي. دا ډېر مناسب کار دی، ترڅو چې هغوی وپېژندلی شي او ونه ځورول شي. او الله تعالی غفور او رحیم دی}.

د سنت نبوي دلیل:

حضرت عائشه رضي الله عنها وايي چې: «لَقَدْ كَانَ رَسُولُ اللَّهِ ﷺ يُصَلِّي الْفَجْرَ، فَيَشْهَدُ مَعَهُ نِسَاءً مِنَ الْمُؤْمِنَاتِ، مُتَلَفَعَاتٍ بِمُرُوطِهِنَّ ثُمَّ يَرْجِعْنَ إِلَى بُيُوتِهِنَّ مَا يَعْرِفُهُنَّ أَحَدٌ، مِنْ الْغَلَسِ»^(١)

”د سهار په لمانځه کې به له رسول الله ﷺ سره مؤمنو ښځو هم گډون کاوه، په داسې ډول چې په خپلو حجابونو کې به سر تر پایه پټې وې، بيا به بېرته کورونو ته ستنیدلې، د جامې د پټ والي او د سهار د اول وخت د تيارې له امله به چا نه پېژندلې چې نارينه دي که ښځينه”.

په يوه بل حديث شريف کې رسول الله ﷺ بي بي اسماء رضي الله عنها ته چې باريکې جامې يې اغوستې وي وفرمايل: «يَا أَسْمَاءُ إِنَّ الْمَرْأَةَ إِذَا بَلَغَتِ الْمَحِيضَ لَمْ يَصْلِحْ أَنْ يَرَى مِنْهَا إِلَّا هَذَا وَهَذَا وَأَشَارَ إِلَى وَجْهِهِ وَكَفَّيْهِ»^(٢).

”ای اسماء! ښځه چې حیض ته ورسیري (بالغه شي) هغې ته پکار نه دې چې د بدن کومه برخه دې ښکاره شي، له دې او له دې څخه پرته، مخ او دواړو لاسونو ته يې اشاره وکړه”.

١ - صحيح البخاری.

٢ - سنن الکبری للبيهقي.

له پورته قرآني او نبوي لارښوونو څخه په ډاگه څرگنديږي چې حجاب ته پاملرنه د هرې مسلمانې ښځې لازمي دنده ده، همدغه راز په سپړيو واجب ده چې پرديو ښځو ته له ضرورت پرته ونه گوري او د تهمت له ځايونو څخه ليرې وگرځي.

د حجاب د مشروعيت حکمت

د محمدې شريعت د اخلاقو له مکارمو څخه يو هم حياء ده، رسول الله ﷺ هغه د ايمان جز او يوه برخه بللې ده او هغه حياء چې شرعا او عرفا يې په کولو امر شوی دی هغه داده چې ښځه بايد دداسې اخلاقو خاونده وي چې هغه يې له فتنو او د شک له ځايونو څخه ليرې وساتي، په دې خبره کې کوم شک نه شته چې د حجاب مراعاتول او د محجب لباس اغوستل هغه اخلاق او گانه ده چې د بې حيا خلکو له تيري او نورو فتنو څخه يې خوندي ساتي، نو حجاب ښځې مصونيت دی نه محروميت.

د حجاب مراعاتول يوازې په ميره او ښځه پورې د جنسي اړيکو او د هغو د مقدماتو محدودولو لاره ده او د ټولني له نفسياتي سلامتۍ سره ډيره مرسته کوي، د ميره او ښځې تر منځ د بشپړ صميميت د پيدا کيدلو سبب کيږي او يو د بل په وړاندې د ارزښت د لوړيدو باعث جوړيږي.

د حجاب رعايت په ښځو باندې لازم کړای شوی دی نه په سپرو باندې، دا پدې خاطر چې ښځه نظر په بدني جوړښت سره هميشه د سپري مرغوبه او د ميني د غوښتلو مورد ده. په ښځه کې همدا فطري زړه رابښکون او کشش ددې سبب کيږي، ترڅو سپری د ښځې طلب کونکی او غوښتونکی شي، ددې علمي او فطري حقيقت په نظر کې نيولو سره، اسلام د واقعي او فطري دين په حيث ښځې پدې مکلفې کړي دي چې خپل بدنونه د پردو نامحرمو سپرو څخه پټ کړي ترڅو د ناپاکو نظرونو مخ څخه محفوظې او امن کې وي، له همدې امله حجاب د ښځو په حق کې يو درناوی او عزت دی نه تبعيض او محدوديت.

د حجاب د احکامو شرحه

د شرم د ځايونو د ساتنې امر

الله تعالی ﷻ ښځو ته د خپلو شرم ځايونو د ساتنې امر کړی دی، حجاب او ځان پټول د هغو د ساتنې وسيله گرځي، ځکه دعورت لوڅول ددې سبب کيږي چې سپري ورته وگوري په هغو کې فکر وکړي او خوند ورڅخه واخلي، بالاخره له دې لارې انسان زنا

او فحشاء ته لار پيدا کوي. رسول الله ﷺ فرمايي: "سترگې هم زنا کوي او د هغو زنا کتل دي، تر دې چې فرمايي: "او فرج بيا يا د هغو تصديق او يا تکذيب کوي".
په تير شويو ايتونو کې سړي په دې مامور شوي دي چې خپلې سترگې ښکته، ځان له فواحشو ليرې وساتي او ښځې هم د سړيو په شان همداسې مامورې دي.

د سترگو ښکته ساتل

نر او ښځې ته لومړنی امر د سترگو د ښکته ساتلو شوی دی او له ښکته ساتلو څخه مقصد له زنا د مقدماتو څخه د سترگو ساتل دي چې په احاديثو کې يې بيان راغلی دی، لکه چې د ښځو له لوري سړو ته کتل ښځو ته د فتني لامل دی، همدا شان د سړيو له لوري ښځو ته کتل او د هغو له جمال څخه خوند اخيستل د سړيو لپاره د فتني او فساد منبع ده، نو د شريعت حکم دا دی چې که نظر تصادفي وي هغه گناه نه لري، خو د دويم ځل او خوند لپاره کتل منعه دي.

په يوه حديث کې رسول الله ﷺ فرمايي: «شوڪ چې د ښځو محاسنو او بنايست ته گوري، الله تعالی به د قيامت په ورځ د هغه په سترگو کې سرب واچوي»^(۱)

نو اسلامي شريعت د جمال او بنايست ذوق محوه کول نه غواړي، بلکې غواړي چې سړی دې ځان ته يوه ښځه غوره کړي چې خوښه يې وي هغه په نکاح کړي او هغه د توجه او ذوق مرکز وگرځوي او د هغې له بنايست څخه دې خوند واخلي، او له نورو خواوو څخه دې ځانونه وساتي چې د خپلې ښځې په ځای په بل لوري وانه وړي او په فحشا او نارواوو کې ونه لويړي.

د زينت له ښکاره کولو څخه منعه

د سترگو د ښکته ساتلو حکم هم نارينه و او هم ښځو ته شوی دی، خو اجنبي ته د ښکاره ښکاره کول ښځې ته حرام گرځول شوي دي، ځکه د ښځې بدن پرته له مخ او لاسونو ټول عورت دی چې پرديو سړيو ته يې ښکاره کول جواز نه لري.

هغه زينت چې ښکاره کولای شي

هغه زينت چې ښکاره کولای يې شي، هغه په معين چوکاټ کې دی چې هغه د جامو، لاسونو، مخ، سترگو رنجو، نکريزو، زيوراتو لکه د لاس د گوتو زينت دی او ددې زينت

ښکارول هغو کسانو ته جواز لري چې له هغو سره يې نکاح د ابد لپاره حرامه وي، او يا هغه ماشومان او لاس لاندې چې له جنسي مسائلو سره مينه نه لري.^(۱)

له نوموړو سړو پرته هيڅوک ددې حق نه لري چې د ښځې زينت ته وگوري، حتی ښځو ته د دې ممانعت دی چې د تگ په وخت کې خپلې پښې په داسې زور سره ووهي چې د هغوی د زيوراتو غبرځرگند شي او د خلکو د پاملرنې سبب شي لکه چې مو وويل د زينت ښکاره کول په يوه محدود او کوچني چوکاټ کې دي، او هغه دا دی چې له ارادې پرته ښکاره شي.

ښځه خپل ظاهري زينت خپلو هم جنسو ښځو ته ښکاره کولای شي، خو که ښځه نا پيژندل شوې وي او يا د بد شهرت خاونده او يا شک منه وي هغو ته هم د ذکر شوي زينت ښکاره کول پکار نه دي، چې د روايتونو له مخې د فتنې سبب کيږي.

د عورت پټوالی

د عورت پټول که هغه په لمانځه کې وي او که له لمانځه څخه بهر وي له ديني فرايضو څخه دي، حتی که هيڅوک هم نه وي بايد چې عورت يې پټ وي، په يوه حديث کې يوه صحابي له رسول الله ﷺ څخه پوښتنه وکړه چې يا رسول الله که مور يواځې يو څه به کوو؟ رسول الله ﷺ ورته وفرمايل: الله تعالى تر ټولو ددې حق دار دی چې خلک ورڅخه حيا وکړي.^(۲)

د عورت پټولو مسائل

۱. د ښځو او سړيو يو بل ته بې ضرورته بيا بيا کتل جواز نه لري، بلکې يواځې لومړې کتل روا دي. خوکه ضرورت و لکه د گواهي په وخت کې، يا د مرض ځای ته د ډاکتر کتل روا دي.

۲. نا محرمو سړيو ته د ښځې له مخ، لاسونو او پښو څخه پرته ټول بدن عورت دی.

۱ - تفسير ابن کثير.

۲ - سنن الترمذی.

۳. محرمو سړيو ته يې له نامه تر ځنگنو، خيټه او شا عورت دی. يعنې مخ، سر او ويښتانو ته يې کتل جواز لري. د مخ، سر، سينې (گرېوان) لينگو، مټو او وېښتانو ته د نارينه محارمو کتل ځکه جواز لري چې دغه ځايونه د گاهو د څړولو ځايونه دي.^(۱)
 ۴. سړی د خپلې بڼې ټول بدن ته کتلاى شي او هم يې مسه کول ورته جواز لري.
 ۵. يوه بڼه د بلې بڼې له عورت څخه پرته ټول بدن ته کتلاى شي او له نامه تر زنگونو(خيټه او شا هم پکې شامل دي) عورت دی چې کتل ورته جواز نه لري. خو ډاکتره بڼه د بڼې فرج ته د ضرورت له مخې کتلاى شي.
 ۶. د سړيو عورت د بڼو او نارينه وو په حق کې له نامه څخه تر ځنگونو پورې دی.
 ۷. د بڼو لپاره د چسپو جامو کارول چې د بدن لوړ او ټيټ ځايونه يې ورڅخه څرگند شي جواز نه لري، که څه هم لمونځ ورسره کيږي، ځکه حجاب ته پاملرنه په پراخو جامو سره کيږي.
- بايد په پام کې ولرو چې د اسلام مبارک دين د پردې حکمونه د ټولنې د سلامتيا او خونديتوب لپاره ايښي او موخه يې له هر ډول اخلاقي او ټولنيزو مفاسدو مخنيوی او د يوې پاکې او سالمې ټولنې رامنځ ته کول دي، د بڼو له خوا د پردې مراعتول، د سړو له خوا په جامو او ناسته ولاړه کې د حياء او ټولنيزو ادابو مراعتول هيڅکله په انسانانو کې د محدوديت او بنديز لگولو په معنا نه وي.
- دا حکمونه نه يوازې دا چې د ټولنې د پرمختگ مخه نه نيسي بلکې د ټولنې د روحي او جسمي آرامۍ او ډاډ لامل کيږي او د ټولنې ودې او پرمختگ ته لاره هواروي.



۱. حجاب تعريف کړئ.
۲. حجاب مراعاتول څه حکم لري؟
۳. د حجاب د مشروعيت حکمت څه دی؟
۴. د حجاب په احکامو کې کومې خبرې ضروري دي؟
۵. بڼه کوم زينت ښکاره کولای شي؟

^۱ _ الاختيار لتعليل المختار

د ښځې او میړه د ستونزو د حل لارې

د انساني طبیعت له مخې کله کله د ښځې او خاوند تر مینځ ستونزې او غلط فهمي پیدا کیږي، اسلام د هغو د حل لارې مور ته ښودلې دي.

د نیکمرغه مسلمانې کورنۍ اصلي انځور

د اسلام دین له مسلمانانو څخه په کلکه غوښتنه کوي، چې په خپلو منځو کې ښه چلند وکړي او دې ته یې هڅوي چې یو په بل ښې لورینې ولري او خاص ډول ښځه او خاوند یې متقابل احترام او خلوص ته هڅولي دي. یو بل ته د زیان نه رسولو حکم کوي سړي ته له ټولو نژدې شخص د هغه ښځه او ښځې ته تر ټولو نژدې کس د هغې خاوند دی، نو ددې لپاره چې دوی په نیکمرغۍ کې ژوند تیر کړي، یو بل ته نه یواځې داچې د ستونزو لامل نه شي، بلکې د یو بل لپاره سرښندنه او تیریدنه وکړي، نو ځکه د اسلام شریعت ښځې او خاوند دواړو ته ځانگړې لارښوونه کړې، میړه ته امر دی (وَعَاشِرُوهُنَّ بِالْمَعْرُوفِ)^۱ په ښه توگه ژوند ورسره وکړئ. په حدیث کې راغلي: د الله ﷻ په نزد په تاسو کې ډیر ښه هغه څوک ده چې خپلې کورنۍ ته ډیر ښه وي او زه په تاسو ټولو کې خپلې کورنۍ ته غوره یم.^(۲) له عایشې رضی الله عنها څخه روایت دی چې رسول الله ﷺ له جهاد څخه علاوه په هیچا هم گذار ندی کړی او نه یې څوک وهلي.

همدا راز ښځو ته د اطاعت امر شوی، په حدیث شریف کې راغلي که له الله تعالی څخه پرته بل چاته سجده کیدلای نو ښځې به خاوندانو ته په سجده کولو مامورې شوې وای.^(۳) دا ټول د ښیرازه گڼ ژوند لپاره دي، ځکه چې نیکمرغي په مینه، محبت، زړه سوي او اطاعت کې ده، په مقاومت او سختۍ کې بدمرغي پرته ده او د کورنۍ د ړنگیدو سبب جوړیږي. خو څرنګه چې د طبیعي او محیطي لاملونو له کبله، کله نا کله په ځینو کورنیو کې دا غوره اصلي حالت بدلون مومي او په کورنیو اړیکو کې ستونزې راولاړیږي، نو اسلامي شریعت ددې غیر مطلوب حالت لپاره هم د حل لارې راویستلي چې په لاندې توگه بیانېږي:

^۱ سورة النساء آیت: ۱۹.

^۲ - شرح صحیح البخاری.

^۳ - سنن أبي داود.

د ښځې او خاوند تر مینځ د ستونزو د حل لارې

که چیرې په ازدواجي ژوند کې ستونزې پیدا شي او ښځه په ناحقه ډول نافرمانې او سرغړونې کوي نو شریعت د هغو د حل لاره ښکاره ښودلې ده چې په نصیحت، ځای جلا کولو پیلیري او بیا په طلاق پای ته رسیږي. الله تعالی ﷻ فرمایي:

﴿وَاللَّاتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ فَإِنْ أَطَعْنَكُمْ فَلَا تَبْغُوا

عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا﴾ [النساء: ۳۴] " او تاسې چې د کومو ښځو له سر

غړونې څخه اندېښمن یاست: هغوی پوه کړئ، د خوب ځایونه ورڅخه جلا کړئ او وپې وهئ، (آسانه وهل، داسې سخت وهل نه چې په بدن اثر پریردي یا پې څه مات شي)، نو که هغوی ستاسې فرمان بردارې شي، نو هغو ته د لاس غځونې له پاره بیخایه پلمې مه جوړوئ، یقیناً الله تعالی ډیر لوړ او لوی ذات دی.

د حل ددغو لارو د روا کیدلو یواځینې مقصد د کورنۍ دساتنې هڅه ده، دا دنفوسو او د حالاتو د اصلاح لپاره یو وقایوي عمل دی، نه دا چې زړونه له فساد، بغض او کینې څخه ډک کړي.

د میره او ښځې د کورنۍ مینځگرتوب

که له ذکر شویو لارو د ښځې او میره تر مینځ ستونزې حل او محبت پیدا شو، خو ښه او که نه نو بیا اسلام ددې امر کوي چې د دواړو خپلوان دې مداخله وکړي، الله تعالی ﷻ فرمایي:

﴿وَإِنْ خِفْتُمْ شِقَاقَ بَيْنِهِمَا فَأَبْعُوا حُكْمًا مِّنْ أَهْلِهِ وَحَكْمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا﴾

[النساء: ۳۵] "او که تاسې د میره او مېرمنې د اړیکو د خرابیدو په باب اندېښمن یاست؛ نو

یو منځگړی د میره له خپلوانو څخه او یو د مېرمنې له خپلوانو څخه وټاکئ، که هغوی دواړه روغه جوړه کول وغواړي نو الله به د هغو دواړو تر مینځ د توافق لاره برابره کړي".

او په دې کې شک نه شته چې ددغو دواړو اړخونو له مینځگړو څخه خیرخواه او د ښه نیت او ارادې لرونکي کسان غوره کول، له هغو مهمو اسبابو څخه دي چې دواړه لوري په خپل ورسپارل شوي کار کې بریالیتوب ته رسولای شي، چې هغه د اختلاف او ستونزو د اسبابو لیرې کول او د زوجیت د ژوندانه بیرته راگرځول دي.

د حل وروستی لاره

که دا ټولې هڅې ناکامې شوې او د اصلاحي کوششونو څخه هم ناامیدي راغله نو بیا د ستونزو د لیري کولو لپاره طلاق یواځینې لاره پاتې کیږي چې اسلام روا کړې ده، الله تعالی ﷻ فرمایي:

﴿وَإِنْ يَتَفَرَّقَا يُغْنِ اللَّهُ كُلًّا مِّنْ سَعَتِهِ وَكَانَ اللَّهُ وَاسِعًا حَكِيمًا﴾ [النساء: ۱۳۰]

{خو که مېره او ارينه يو له بله بېل هم شي، نو الله به په خپل پراخ قدرت سره هر يو بل ته له محتاجي نه بې نيازه کړي. د الله د لورينې لمن ډېره ارته ده او هغه د حکمت خاوند دی}.

په دې ايت کې مېره او بنځې دواړو ته، وروسته له دې چې له لوی نعمت (زوجيت) څخه چې الله تعالی ﷻ ورپه برخه کړی و محروم شول تسليت او ډاډگيرنه ورکړل شوې ده.

﴿وَإِذَا طَلَقْتُمُ النِّسَاءَ فَلَبَّغْنَ أَجْلَهُنَّ فَأَمْسِكُوهُنَّ بِمَعْرُوفٍ أَوْ سَرَّحُوهُنَّ بِمَعْرُوفٍ وَلَا تُمْسِكُوهُنَّ ضِرَارًا لِّتَعْتَدُوا وَمَنْ يَفْعَلْ ذَلِكَ فَقَدْ ظَلَمَ نَفْسَهُ﴾ [البقرة: ۲۳۱] «او کله چې تاسې بنځو ته طلاق ورکړئ او د هغو عدت په پوره کېدو شي، نو يا يې په بنه توگه وساتئ يا يې په بنه شان رخصت کړئ محض د رېرولو له پاره يې مه ايساروئ چې دا به تيری زياتی وي او څوک چې دا کار وکړي هغه به په حقيقت کې خپله پر خپل ځان ظلم وکړي».

که ستونزې دسړي له خوا وي

که چيرې بنځه وويني چې مېره يې رغبت ورسره نه لري، مخ ورڅخه اړوي او ستونزې ورته پيدا کوي، په دې صورت کې بنځې ته په کار دي چې د ستونزو په سبب ځان پوه کړي او د هغو د ليرې کولو او علاج لپاره هڅه وکړي، نو که چيرې دا ستونزه په دې حل کيده چې د سړي د خوښۍ لپاره بنځه له خپلو ځينو حقوقو څخه ورتيره شي، دا بنه کار دی چې د تاوتریخوالي د ډيريدو مخه ورباندې ونيسي، الله تعالی ﷻ فرمايي: **﴿وَإِنْ امْرَأَةٌ خَافَتْ مِنْ بَعْلِهَا نُشُورًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ﴾** [النساء: ۱۲۸] «کله چې کومه بنځه د خپل مېره له ناوړه چلن يا مخ اړونې څخه په وېره کې وي نو هېڅ باک نشته که مېره او مېرمن (د څه حقوقو پر کمولو زياتولو) په خپلو مينځو کې روغه جوړه وکړي. روغه جوړه په هر حال ډېره ښه ده».

او که مېره د بنځې په حق کې ظلم کوي، نفقه نه ورکوي، يا بې دينه وي، ناوړه او ناروا اخلاق لري، اسلام بنځې ته دا حق ورکړی چې قاضي ته مراجعه وکړي او د خلعي غوښتنه ورڅخه وکړي. الله تعالی ﷻ فرمايي: **﴿وَلَا يَجِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ فَإِنْ حَفِظْتُمُ أَلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ﴾** [البقره: ۲۲۹]

"او تاسو (مېرونو) ته روا نه دي چې له هغه څه څخه چې دوی ته مو ورکړي (مهر) ورڅخه واخلي، مگر که دواړه د الله پرحدودو په دريدو کې انديښمن وي په داسې حامل کې که بنځه د ځان د خلاصونې لپاره (مېره ته) څه ورکړي نو په دوی دواړو څه گناه نشته".

د طلاق اختيار خاوند سره دی

الله تعالی ﷻ د طلاق اختیار یواځې د نارینه په لاس کې ورکړی او په دې کې ډیر حکمتونه دي چې ځینو ته یې په لاندې ډول اشاره کېږي:

۱. سړی تر ښځې په خپلو عواطفو او احساساتو زیات کنټرول او واکمني لري، نو که د طلاق اختیار ښځې ته ورکړ شي، نو ډیرې به په یوه معمولي ستونزه د طلاق خواته مخه کړي.
۲. سړي د واده په مهال مهرونه اداء کوي، نور مصارف هم دوی کوي او ښځې په واده کې مصارف نه لري، بلکې مهرونه لاس ته راوړي، نو سړي د نکاح په قطع کولو کې سنجول شوی قدم پورته کوي او په اسانه طلاق نه ورکوي.
۳. د اسلام شریعت د طلاق د کمیدلو پلوی دی او له همدې کبله یې په حلالو چارو کې تر ټولو ناوړه کار شمیرلی، خو د نا چارې په صورت کې یې یواځې سړیو ته د هغه د کارولو حق ورکړی، که ښځو ته یې هم دا حق ورکړی وای نو بیا به د طلاق ورکولو پدیده ډیره پېښیده او کورنۍ به د ړنگیدو له تهدید سره زیاته لاس او گریوان وه.

فعالیت

ښوونکی دې زده کوونکي په دريو ډلو وويشي چې لاندې موضوعات یو له بل سره مناقشه کړي:

۱. د ښځې او خاوند تر مینځ د ستونزو د حل لارې کومې دي؟
۲. که ستونزې د سړي له خوا وي، څه کول پکار دي؟
۳. د طلاق اختیار خاوند ته ولې ورکړ شوی؟



۱. د نیکمرغې مسلمانې کورنۍ انځور بیان کړئ.
۲. د ښځې او خاوند تر مینځ د ستونزو د حل لارې څه دي؟
۳. د ښځې او خاوند د ستونزو د حل وروستۍ لاره کومه ده؟
۴. که ستونزې د سړي له خوا وي نو حل څه دی؟
۵. د طلاق اختیار خاوند ته ورکړ شوی دی، په دې کې څه حکمتونه دي؟

کورنۍ دنده

د مسلمانې کورنۍ اصلي انځور څه دی؟ په دې هکله یوه مقاله ولیکئ.

طلاق

د الله ﷻ په وړاندې په حلالو کې ناخوښ حلال طلاق دی او شریعت د مېړه او ښځې تر مینځ د ستونزو د وروستي حل په توګه روا کړی دی.

د طلاق تعریف

طلاق په لغت کې: د قید لیري کولو ته وایي

په اصطلاح کې: په ځانګړو الفاظو سره د نکاح د قید لرې کولو او پای ته رسولو ته طلاق ویل کیږي.

د طلاق د مشروعیت حکمت

طلاق له هغو حلالو شیانو څخه دی چې الله تعالی ﷻ ته خوښ نه دی، لیکن دا د هغې مریضې کورنۍ علاج دی چې نورې ټولې دواوې یې کارولي وي او یواځې همدغه دوا ورته پاتې وي، د طلاق مثال داسې طیب او ډاکتر ته ورته دی چې په بدن کې د خراب شوي غړي پریکېدو ته اړ کیږي تر څو نور بدن ته سرایت ونه کړي.

کله چې د مېړه او ښځې حالت دې حد ته ورسېږي چې کرکه او کینه د مینې او محبت ځای ونیسي، د ژوند پر مخ بیول ورته ګران او ناشوني شي نو بیا غوره دا ده چې په خوشحالی سره بیل شي او د خپلې خوښې نوی ژوند پیل کړي، د کرکې له شتون سره سره د زوجینو یو ځای اوسیدل او د طلاق لاره بندول لکه په کفري ټولنو کې چې معمول دي، ددې باعث ګرځي چې مرض د کورنۍ نورو غړو ته سرایت وکړي، طبیعتونه یې فاسد او له کینو څخه ډکېږي، انساني پاک احساسات یې تغیر پیدا کوي، د ماشوم ژوند بیا د مور پلار له داسې ګډ ژوند څخه چې هغه له اختلافه او نفرتونو ډک وي په جلا والي کې ډیر ښه او یا کم ضرره وي، له کرکجنو او متخاصمو والدینو سره به څنګه ماشوم صالحه تربیه تر لاسه کړي؟ او له کومه به د ماشوم د مینې، شفقت او مهربانۍ عاطفې ته ځواب وویل شي، په داسې حال کې چې هغه ورته په دې عمر کې ډیره اړتیا لري. ناروغه کورنۍ د ټولني د فساد سبب جوړېږي، نو هغه سړی به څه کوي چې له خپلې ښځې نه یې کرکه وي بې له دې چې ځان ته به بله ملګرې پیدا کوي او د شهوت غریزه به ورباندي سږوي، ښځه به بیا خامخا دې ته ورته کار کوي او په دې ډول به د

همدې کورنۍ ناروغې د ټولنې نورو وگړو ته سرايت کوي او ټولنه به په فساد اخته کيږي. نو ددې قاعدې له مخې چې: له دوو زيانونو څخه کم او خفيف زيان غوره کيږي، اسلام طلاق رواکړی دی.

اسلام صبر او زغم ته ترغيب ورکوي

اسلام د ستونزو با وجود هم ميره او بنځه دواړه دې ته هڅولي دي چې له صبر او زغم څخه کار واخلي، سړی يې هڅولی چې د بنځو په طباعو دې صبر وکړي او د زوجيت دا ژمنه دې نه ماتوي، الله تعالی ﷻ فرمايي:

﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُنَّ شَيْئًا وَيَجْعَلَ اللَّهُ فِيهِ خَيْرًا كَثِيرًا﴾

[النساء: ۱۹]

«له هغو (خپلو بنځو) سره په ښه چلند ژوند تېر کړئ که ستاسې هغوی نه خوښيږي نو کيدای شي چې تاسې به يو شی نه خوښوئ، خو الله به په هغه کې ډېرې ښېگڼې ايسېږي وي.»

همدا شان اسلام بنځه هم دې ته ترغيب کړې چې له ميره سره په ژوند کولو کې د صبر او تحمل څخه کار واخلي، په اسانۍ دې داسې حالات نه جوړوي چې د کورنۍ جوړښت ته زيان ورسيرې، په يوه حديث کې رسول الله ﷺ فرمايي:

«أَبِيَا امْرَأَةً سَأَلَتْ زَوْجَهَا الطَّلَاقَ فِي غَيْرِ مَا بَأْسٍ فَحَرَّمَ عَلَيْهَا رَائِحَةَ الْجَنَّةِ» "کومه بنځه چې بې موجهه له ميره څخه طلاق غواړي، نو په هغې د جنت بوی حرام دی."

د طلاق حکم

په طلاق کې اصل منعه او نه کول دي، خو د اړتيا لپاره روا شوی دی، چې له امله يې د بنځې او ميره تر مينځ جلا والی راځي.

د طلاق شرطونه

په طلاق کې مهم شرطونه په لاندې ډول دي:

۱. طلاق ورکونکی به زوج وي، يعنې په صحي نکاح به دښځې خاوند وي.
۲. طلاق ورکونکی به بالغ وي، نو د هلك طلاق نه واقع کيږي.
۳. طلاق ورکونکی به عاقل وي، نو د ليوني طلاق نه صحيح کيږي.

۴. طلاق به په داسې الفاظو ورکوي چې صراحتاً يا کنایتاً ورباندې دلالت وکړي
۵. د کنایي الفاظو په صورت کې به سړی د طلاق نیت لري.

فعالیت

زده کوونکي دې ووايي چې ددوی په علاقه کې سړي خپلو ښځو ته کوم الفاظ استعمالوي چې له ورايه د طلاق معنا ورکوي؟



۱. طلاق تعريف کړئ.
۲. د طلاق د مشروعیت حکمت بیان کړئ.
۳. اسلام میړه صبر او زغم ته رابولي دلیل یې بیان کړئ.
۴. د طلاق حکم څه دی؟
۵. د طلاق شرطونه بیان کړئ.

د طلاق ډولونه

له ابراهيم النخعي رحمه الله څخه روايت شوی دی چې صحابه کرامو به د سنت مطابق دا غوره بلله چې **بښې** ته له يوه څخه زيات طلاق ورنه کړي (په يو ځل بايد درې طلاقه ورنکړل شي) يو طلاق به يې ورکاوه او عدت به يې تيریده.

د طلاق ډولونه

طلاق په مختلفو اعتبارونو ويشل شوی چې په لاندې توگه بيانېږي:

طلاق د لفظ له مخې: طلاق د صيغې او لفظ له مخې په دوه ډوله دی: صريح او کنایه.
 ۱. **صريح:** هغه لفظ دی چې د طلاق مراد ورڅخه په واضح ډول معلومېږي، په عرف او رواج کې هغه په طلاق دلالت کوي، لکه چې **بښې** ته ووايي: ته طلاقه، يا ته په ما حرامه يې. د صريح طلاق حکم: د صريح لفظ په ويلو سره بې له نيت کولو طلاق واقع کېږي، نو که **بښې** ته ووايي چې ته طلاقه يې او بيا دعوه وکړي چې مطلب مې طلاق نه و، دده دغې دعوي ته اعتبار نه ورکول کېږي.

۲- **کنایه:** په طلاق ورکولو کې داسې لفظونو ته وايي چې هم د طلاق او هم د بل شي معنا ولري خو خلک يې د صريح طلاق په معنا نه پيژني، لکه چې ووايي: له خپلې پلارگنۍ سره دې يو ځای شه، يا له کوره ووځه.

د کنایي طلاق حکم: د کنایي لفظ په ويلو سره طلاق هلته واقع کېږي چې نيت يې د طلاق وي او که يې نيت د طلاق نه وي طلاق نه واقع کېږي.

طلاق د بدعت او سنت له مخې: د سنت او بدعت له مخې طلاق په دوه ډوله دی: سني او بدعي.

۱. **سني طلاق:** سني هغه طلاق دی چې د سنت موافق وي او هغه داسې چې سړی خپله بښځه د ريښتيني عذر د لرلو په اساس په يوه طلاق په داسې طهر کې طلاقه کړي چې ورسره يو ځای شوی نه وي او حامله هم نه وي، له يوه طلاق اچولو وروسته يې پرېږدي چې عدت يې تېر شي او ورڅخه بيله شي دا غوره لاره ده. خو که د سړي د جلا کيدو قصد د دلايلو پر بنسټ پوخ وي د دې لپاره چې خپله او د **بښې** طمععه قطعې کړي او په يوه طهر کې يو، په بل طهر کې دويم او په دريم طهر کې دريم طلاق ورواچوي، دا هم سني طلاق دی.

۲. **بدعي طلاق:** هغه طلاق دی چې د سنت طریقي خلاف ورکړ شي هغه داسې چې خاوند خپلې ښځې ته په یو ځل دوه یا درې طلاقه، یا د حیض او یا دحمل په دوران کې ورته طلاق ورکړي یا په داسې طهر کې طلاق ورکړي چې په هغه کې یې جماع کړې وي، دا طلاق واقع کیږي خو ورکونکی یې گنهگار دی. دریم- د رجعت او بینونت له مخې طلاق په درې ډوله دی:

۱. **رجعي طلاق:** هغه دی چې زوج له طلاق وروسته ددې واک او اختیار ولري چې خپله ښځه راوگرځوي بې له دې چې نوي عقد ته اړتیا پیدا شي، د هغې خوښه وي او یا یې نه وي. دا د اول او دویم طلاق له ورکولو وروسته خو پدې شرط چې د عدت وخت یې لا پاتې وي او که یې د عدت وخت تیر شو بیا نو رجعي طلاق په بائن بدلیږي او دښځې خاوند له نوې عقد پرته د هغې د راگرځیدو واک نه لري.

۲. **بائن طلاق:** هغه طلاق ته وایي چې په کنایي الفاظو لویدلی وي، لکه چې ورته ووايي ته نوره جلا کړای شوې یې، کورته دې ولاړه شه، یا له کوره ووزه او داسې نور، خو په دې شرط چې د طلاق نیت ولري، په دې صورت کې یو باین طلاق واقع کیږي زوج کولای شي په نوې عقد او مهر طلاقه کړې ښځه بیرته په نکاح کړي.^(۱)

۳. **مغلظ طلاق:** هغه طلاق ته وایي چې په درې طلاقه سره خپله ښځه طلاقه کړي، په دې صورت کې زوج نه شي کولای چې طلاقه کړې ښځه ځان ته راوگرځوي، مگر هلته یې په نکاح کولای شي چې دا ښځه له بل چا سره په صحیحې نکاح سره واده وکړي، هغه ورسره یو ځای شي، بیایې یا طلاقه کړي او یا ورڅخه مړ شي او عدت یې هم تیر شي نو ده ته په دې صورت کې روا ده چې نوې نکاح ورسره وکړي.

فعالیت: زده کوونکې دې په خپلو منځو کې د طلاق ډولونه روښانه کړي.



۱. طلاق د لفظ له مخې په څو ډوله دی؟ بیان یې کړئ.
۲. طلاق د بدعت او سنت له مخې په څو ډوله دی؟ شرحه یې کړئ.
۳. د طلاق ډولونه د رجعت او بینونت له مخې په څو ډوله کړئ.

د تفریق ډولونه (۱)

له طلاق څخه علاوه د بڼڅې او خاوند تر مینځ د خلع، لعان، ایلاء، او ظهار په ذریعه هم بیلتون را مینځ ته کیږي، غواړو په دې لوست کې په همدې موضوعاتو خبرې وکړو.

۱. خلع

کله کله د بڼڅې او خاوند تر منځ ژوند تر یخ او ستونزمن شي، بڼڅه کولای شي د څه مال په عوض کې خپل خاوند په خلع کولو قانع او ځان ورڅخه جلا کړي.

د خلع تعریف

خلع په لغت کې: لري کولو ته وايي.

د فقهاوو په اصطلاح کې: له بڼڅې څخه د هغې د مال په عوض کې د خلع په لفظ سره د نکاح د واک ختمولو ته ویل کیږي^(۱)

د خلع مشروعیت

کله کله د طبیعي، اخلاقي، دیني او صحي سببونو له امله د بڼڅې او خاوند ترمنځ ژوند ستونزمن شي چې په نتیجه کې بڼڅه، نور نه غواړي د خپل خاوند سره ژوند وکړي. د همدې اړتیا له مخې اسلامي شریعت خلع روا کړې، خو د مال په عوض کې وکړای شي ځان له دې حرج او تکلیف څخه خلاص کړي تر څو د الله ﷻ د حدودو څخه د تیري او د خاوند د اطاعت په مخالفت کې ونه لویږي.

د خلع مشروعیت دلیل

الله تعالیٰ ﷻ فرمایي: **﴿إِنْ حَفِظْتُمُ الْأَيْمَانَ حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ﴾** [البقرة: ۲۲۹] "نو که تاسې ته دا ویره وي چې هغوی دواړه به د الله پر حدودو ټینګ پاتي نشي، نو د هغو دواړو په منځ کې ددې خبرې باک نشته چې بڼڅه خپل مېړه ته یو څه بدل ورکړي (او ځان ورڅخه بیل کړي)." "

نبوي حدیث: له ابن عباس رضي الله عنهما څخه روایت دی چې د حضرت ثابت بن قیس الانصاري رضي الله عنه ميرمن (جميلة بنت أبي بن سلول) رسول الله ﷺ ته راغله ويې ويل: ای د الله رسوله! زه د ثابت بن قیس په دین او اخلاقو نیوکه نه لرم، خو نه غواړم

چې د تريخ ژوند له امله په ناروا کار او د کفر په اسبابو کې ولویرم، رسول الله ﷺ ورته وفرمايل: (ته غواړې چې خپل باغ بيرته ورکړې) هغې وويل: هو، نو ده ته يې باغ بيرته ورکړه او رسول الله ﷺ ثابت رضی الله عنه ته د منلو امر وکړ، نو يې پرېښوده.^(۱)

د خلع حکم

د خلع په تر سره کيدلو بائن طلاق واقع کيږي او په ښځه د ټاکلي مال ورکول لازميږي.

د خلع او طلاق تر منځ توپير

طلاق د سړي له لورې ورکول کيږي او خلع د ښځې له خوا د يو څه مال په ورکولو غوښتل کيږي. کله چې د دواړو اړخونو موافقه راغله، خلع تر سره کيږي او په ښځې باندې د ټاکلي مال ورکول لازميږي.

بې سببه د خلع د غوښتنې کراهيت

له کوم موجه سبب څخه پرته د خلع غوښتنه مکروه کار دی، په يوه حديث کې له رسول الله ﷺ څخه روايت شوی چې فرمايي: «أَيُّمَا امْرَأَةٍ اخْتَلَعَتْ مِنْ زَوْجِهَا مِنْ غَيْرِ بَأْسٍ لَمْ تَرِحْ رَائِحَةَ الْجَنَّةِ»^(۲) "هره ښځه چې له اړتيا پرته له خاوند سره خلع وکړي د جنت بوی به يې تر سپر مو نه شي".

او په بل حديث کې فرمايي: «أَيُّمَا امْرَأَةٍ سَأَلَتْ زَوْجَهَا طَلًا فِي غَيْرِ مَا بَأْسٍ فَحَرَامٌ عَلَيْهَا رَائِحَةُ الْجَنَّةِ»^(۳) "هره ښځه چې له شديدې اړتيا پرته له خاوند څخه د طلاق غوښتنه وکړي په هغې د جنت بوی حرام دی.

د خلع احکام

- که چيرې جفا، نافرمانی، او بده کړنه د خاوند له خوا وي نو سړي ته دا مکروه ده چې له ښځې څخه بدل واخلي، خو که نافرمانی د ښځې له خوا وي بيا د خلع په مقابل کې د عوض او مال اخیستل روا دي.
- هر هغه شی چې مهر او د نکاح بدل جوړيدلای شي، هغه د خلع عوض او بدل هم کيدای شي.

۱ - السنن الکبری للبيهقي.

۲ - مسند الصحابة في الكتب الستة.

۳ - السنن الکبری للبيهقي.

• خلع د زوج له موافقې پرته صحت نه پيدا كوي، ځكه طلاق وركول د سړي حق دی، نو كه خاوند يې ونه مني خلع نه واقع كيږي.

۲- لعان

د لعان تعريف

لعان په لغت كې: له لعن څخه اخيستل شوې چې لري كولو ته وايي. په شرعي اصطلاح كې: د بڼڅې او خاوند تر منځ له لعن او غضب سره شهادت وركولو ته وايي، چې د زنا د شهادت په څېر د څلورو شاهدانو ځای نيسي، سړی په دې ډول شاهدي وركولو سره د قذف له حد څخه خلاصیږي، او قسمونه يې د څلورو شاهدانو حكم پيدا كوي او بڼڅه په دې ډول شاهدي وركولو سره د زنا حد له ځان څخه دفع كوي او له حد څخه ژغورل كيږي.

د لعان مشروعيت

د لعان مشروعيت په قرآن كريم ثابت دی، الله تعالی ﷻ فرمايي:

﴿وَالَّذِينَ يَرْمُونَ أَزْوَاجَهُمْ وَلَمْ يَكُن لَّهُمْ شُهَدَاءُ إِلَّا أَنفُسُهُمْ فَشَهَادَةُ أَحَدِهِمْ أَرْبَعُ شَهَادَاتٍ بِاللَّهِ إِنَّهُ لَمِنَ الصَّادِقِينَ ﴿۶﴾ وَالْخَامِسَةَ أَنَّ لَعْنَتَ اللَّهِ عَلَيْهِ إِنْ كَانَ مِنَ الْكَاذِبِينَ ﴿۷﴾ وَيَدْرَأُ عَنْهَا الْعَذَابَ أَنْ تَشْهَدَ أَرْبَعُ شَهَادَاتٍ بِاللَّهِ إِنَّهُ لَمِنَ الْكَاذِبِينَ ﴿۸﴾ وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ﴾ [النور: ۶-۹]

«او كوم كسان چې پر خپلو مېرمنو باندې تور لگوي او له هغو سره پخپله د هغو له خپل ځان نه پرته نور شاهدان نه وي نو له هغو نه د يو تن شاهدي (دا ده چې هغه) څلور ځله په الله باندې په قسم خوړلو سره شاهدي ووايي، چې هغه (په خپل تور ويلو كې) ريښتونی دی او پنځم ځل ووايي چې پر هغه باندې دې د الله لعنت وي كه هغه (په خپل تور ويلو كې) دروغجن وي او له بڼڅې نه د سزا مخنيوی په دی ډول سره كيدای شي چې هغه څلور ځله په الله باندې په قسم خوړلو سره شاهدي ووايي چې دغه سړی (په خپل تور ويلو كې) دروغجن دی او په پنځم ځل كې ووايي چې پر هغې باندې دې د الله غضب وي كه هغه (په خپل تور ويلو كې) ريښتونی وي.»

له ابن عمر رضي الله عنه څخه روايت دی چې رسول الله ﷺ د انصارو د يوه سړي او دده د بڼڅې تر مينځ لعان تر سره كړ او دوی يې سره جلا كړل.^(۱)

د لعان د مشروعيت حكمت

لعان ددې لپاره روا شوی دی چې د تور لگولو په صورت كې سړيو ته د خپل حريم څخه د دفاع وروستی لاره جوړه شي، څو سړی وکولای شي دنورو شاهدانو د نه شتون

په صورت کې د وروستی وسیلې په توګه له خپلو مؤکدو گواهیو څخه کار واخلي او بنځې ته دده د حریم د پایمالولو سزا ورکړي. خو څرنگه چې د اسلامي شریعت بنسټ په عدل ایښودل شوی، بنځې ته هم له ځان څخه ددفاع او د خاوند د تور د لیري کولو حق ورکړ شوی، خو په خپلو مؤکدو گواهیو دا عذاب او پیغور له ځان څخه لیرې کړي.

د لعان کیفیت

کله چې خاوند خپله بنځه په زنا تورنه کړي او یا د هغې د ماشوم له نسب څخه منکر شي (چې دا هم د صریح زنا کولو په معنا ده) او په دې خبره کوم ښکاره دلیل هم ونه لري، بنځه دده تور ونه مني او د قذف د حد د اقامت غوښتنه وکړي، نو قاضي به د دوی تر منځ د لعان پریکړه کوي او دواړه به هغه مخصوص الفاظ چې قرآن کریم د لعان لپاره ټاکلي د قاضي په وړاندې وایي، له دې څخه وروسته قاضي بنځه او خاوند سره جلا کوي، چې بیا دا بنځه په دې سړي باندې حرامیږي.

د لعان حکم

د لعان د شاهدۍ په ویلو د بنځې او خاوند تر منځ جلا کیدل واجبېږي، قاضي به د دوی د جلا والي حکم کوي، په دې سره بائن طلاق واقع کیږي او له بنځې سره جماع او د جماع دواعي حرام گرځي، که څه هم سره جلا شوي لا هم نه وي.



۱. خلع تعریف کړئ.
۲. د خلع د مشروعیت حکمت څه دی؟
۳. د خلع د مشروعیت دلیل څه دی؟
۴. د خلع حکم څه دی؟
۵. آیا د خلع او طلاق توپیر شته؟
۶. بې سببه د خلع کول څه حکم لري؟
۷. لعان تعریف کړئ.
۸. د لعان د مشروعیت حکمت او دلیل روښانه کړئ.
۹. د لعان کیفیت څه دی؟ بیان یې کړئ.
۱۰. د لعان حکم وښیئ.

د تفریق پاتې ډولونه (۲)

۳- ایلاء

ایلاء په لغت کې: قسم ته وایي.

په شرعي اصطلاح کې: په تاکید سره داسې قسم کولو ته وایي چې خپلې منکوچې ته به تر څلورو میاشتو یا له هغه زیات وخت پورې نه ورنژدې کیږي (جماع به ورسره نه کوي).

د ایلاء کفارہ:

کله چې خاوند د څلورو میاشتو نه مخکې خپلې ښځې ته رجوع وکړي کفارہ پرې لازمیږي، دغه کفارہ د قسم کفارہ ده.

د ایلاء مشروعیت

د ایلاء مشروعیت د الله تعالیٰ ﷻ پدې قول ثابت دی: **﴿لِّلَّذِينَ يُؤَلُّونَ مِن نِّسَائِهِمْ تَرَبُّصُ أَرْبَعَةٍ أَشْهُرٍ فَإِن فَاءُوا فَإِنَّ اللَّهَ غَفُورٌ رَّحِيمٌ وَإِن عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ﴾** [البقرة: ۲۲۶ - ۲۲۷]

"کوم خلک چې له خپلو ښځو سره د نا اړوندۍ لوړې کوي، هغوی ته څلور میاشتې وخت دی، که یې ورته رجوع وکړه، نو الله ښونکی او رحیم دی او که هغوی د طلاق هوډ کړی وي نو ودې پوهیږي چې الله هر څه اوري او په هر څه پوهیږي."

په حنفي مذهب کې ایلا مکروه تحریمي ده؟

د جاهلیت په زمانه کې به عربو د خپلو ښځو د ځورولو لپاره د اکار کاوه چې تر یو کاله یا زیات له هغه به خپلو ښځو ته نه ورنژدې کیدل، اسلامي شریعت ایلاء داسې قسم وگرځاوه چې په څلورو میاشتو کې باید پای ته ورسیري، قسم کوونکی په دې کې مخیر دی چې قسم مات کړي او خپلې ښځې ته رجوع کوي او یا په قسم وفا کوي او ښځه له

ځان څخه بيلوي، نو که يې بيرته رجوع وکړه د قسم کفار به ورکوي او که نه نو بنځه يې ورباندې د وخت په پوره کېدو سره په باين طلاق طلاقيري.

د ايلاء حکم

که چيرې څلور مياشتې تيرې شي نو بنځه يې په باين طلاق ورباندې طلاقيري، که يې بنځې ته رجوع وکړه او قسم يې مات کړ، نو د قسم کفار به ورکوي.

۴-ظهار

د **ظهار تعريف**: د خاوند لخوا د خپلې بنځې تشبیه کولو ته وايي، له داسې بنځې سره چې هغه په ده د ابد لپاره محرمه وي، لکه چې ورته ووايي ته په ما لکه زما مور داسې يې، يا ته په ما لکه زما د مور د شا په څېر يې.

د ظهار حکم

ظهار ناروا او حرام کار دی او ظهار کونکی ورباندې گناهگاري، الله تعالی **عَلَيْهِ** فرمايي: **﴿الَّذِينَ يُظَاهِرُونَ مِنْكُمْ مَنْ نَسَاهُمْ مَا هُنَّ أُمَّهَاتُهُمْ إِنَّ أُمَّهَاتُهُمْ إِلَّا اللَّائِي وَلَدْنَهُمْ وَإِنَّهُمْ لَيَقُولُونَ مُنْكَرًا مِنَ الْقَوْلِ وَزُورًا وَإِنَّ اللَّهَ لَعَفُوفٌ غَفُورٌ﴾** [المجادلة: ۲] "له تاسې نه چې کوم کسان له خپلو بنځونه ظهار کوي (مور ورته وايي)، د دوی مېرمنې د دوی ميندې نه دي، د هغو ميندې خو همغه دي چې هغوی يې زېرولي دي. دوی يوه ډيره ناوړه او درواغ خبره کوي، او حقيقت دادی چې الله ډير معافي کونکی او بښونکی دی."

د ظهار حکم

د ظهار په ترسره کولو خاوند ته له بنځې سره جماع او يا د جماع مقدمات لکه مسه کول بنکلول تر هغو حراميري خو چې کفار ورنکړي.

د ظهار کفار

د کفارې په نيت د يوې رقبې (غلام) ازادول او که يې نه درلوده بيا نو ددوو پرله پسې مياشتو روژه نيول دي او که د روژو د نيولو قدرت نه و، بيا شپيتو مسکينانو ته په مړه

گڍهه خواړه ورکول، يا د خوړو قيمت ورکول دي چې سهار او بيگا ورباندې ځان مور کړای شي. الله تعالى فرمايي:

﴿وَالَّذِينَ يَظَاهِرُونَ مِن نِّسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِّن قَبْلِ أَن يَتَمَاسَا ذَلِكُمْ تُوعَظُونَ بِهِ وَاللَّهُ بِمَا تَعْمَلُونَ خَبِيرٌ ﴿۳۰﴾ فَمَن لَّمْ يَجِدْ فَصِيَامَ شَهْرَيْنِ مُتَتَابِعَيْنِ مِن قَبْلِ أَن يَتَمَاسَا فَمَن لَّمْ يَسْتَطِعْ فَاِطْعَامُ سِتِّينَ مِسْكِينًا ذَلِكَ لِتُؤْمِنُوا بِاللَّهِ وَرَسُولِهِ وَتَلِكَ حُدُودُ اللَّهِ وَلِلْكَافِرِينَ عَذَابٌ أَلِيمٌ﴾

[المجادلة: ۲ - ۳]

" کوم کسان چې له خپلو ميرمنو نه اظهار وکړي بيا له خپلې هغې خبرې نه راواوري چې کړې يې وه، نو مخکې له دې نه چې دواړه يوبل ته لاس وروړي، يو غلام آزادول به وي، پدې (کفارې) سره تاسې ته نصيحت کيږي او تاسې چې څه کوئ الله ترېنه ښه خبر دی او څوک چې غلام ونه مومي هغه دې دوه مياشتې پرله پسې روژه ونيسي. مخکېني له دې نه چې دواړه يوبل ته لاس وروړي او څوک چې پدې هم قادر نه وي هغه دې شپيتو مسکينانو ته خواړه ورکړي د (کفارې) دغه حکم د دې لپاره درکول کيږي چې تاسې پر الله او د هغه پر پيغمبر ايمان راوړئ. دا د الله ټاکلي حدود دي او دکافرانو لپاره دردناکه سزا ده."



۱. ايلاء لغتا او اصطلاحا تعريف کړئ.
۲. د ايلاء د مشروعيت دليل څه دی؟
۳. د ايلاء حکم بيان کړئ.
۴. اظهار تعريف کړئ.
۵. د اظهار حکم له دليل سره بيان کړئ.
۶. د اظهار کفار څه ده؟ تفصيل ورکړئ.